
रंगतरंग 


काळाच्या काळखांत गडप 
जाल्ले ते दिवे 





आमच्या भुरगेपणांत लायट येवंक नाशिल्ली. भुरगेपण गेलें 
प्रियोळा. आजोळा. लायट खूब उसरां आयली. १९७७त. लायटी 
बगर भुरगेपण कशें सारलें, ताची याद करतना ते अंधूक अशा 
उजवाडांचे देखाव हयन्हयशे दिसूंक लागले. 

तिळसांजचे कात्रेर काळोख येवंक लागतकच पेट्टाले ते 
पत्र्याचे दिवे. बारीक शी डबी कशी पोंद तांचें. तांकां आसताल्यो 

पातळ कपड्याच्या देगेच्यो वा सुतलेच्यो वाती. दिव्यांत केरोसीन. 
तेन्ना केरोसीनाक पेत्रोल म्हणटाले. कांय जाण घासलेट म्हणटाले. 
तें पेत्रोल बाजारांतल्यान डब्यांतल्यान, बाटलेंतल्यान वा उपरांत 
आयिल्ल्या प्लास्टीक कॅनांतल्यान हाडटाले. त्या पेत्रोलाक एक 
बरो वास येतालो. तें पेत्रोल आनी ताचो तो वास यादींच्याच 
वासांत उरला. आतां आमी गाडयांच्या इंधनाक पेत्रोल म्हणटात. 

असले पत्र्याचे दिवे रांदचे कुडींत एका जनेला कुशीकच्या 
कत्रेलांत दवरताले. कत्रेल म्हळ्यार आर्विल्ले भाशेंत वणटींतलें 
शॅल्फ. 

मेजांचेर तिळसांजचे कात्रेर चिमण्यो पेट्टाल्यो. हारशाच्यो 
चिमण्यो. पोंद हारशाचें. पारदर्शक. तातूत केरोसीन. वयर 
हारशाचीच निमुळती तोपी कशी बाटले वरी धांपणें. पोपाये 
गोळाचे आकाराचें. वातीची वाऱ्या पसून राखण करून उजवाड़ 
पातळावपाक. ह्या हारशाच्या तोपर्‍याक ट्यूब अशेंय म्हणटाले. 
अभ्यास करपाक मेजावेल्या ह्या चिमण्यांचो वापर जातालो. 
चिमणेचो उजवाड पत्र्याच्या दिव्यां परसूय मंद आनी शांत आनी 
देसेंत कसो. चिमणेची रुंद आनी दाट कपड्याची पट्टे सारकी वात 
वयर सकयल सरकवपाक एक बटण आसतालो. 

पत्र्याच्या दिव्यां भशेनूच बाटल्यांचेय सादे दिवे आसताले. 
सामके सादे. मूळ वखदांच्यो धाकटूल्यो बाटल्यो. तांचो फेरवापर 
म्हळ्यार हालींच्या उतरांनी रिसायकल करून ताचे दिवे करताले. 
घरांतूच बाटलेचे दिवे करतालीं. गुड्डेक बुराक करून तातूंत वाती 
घालप. बाटल्यांक दिव्यांची बुकलां घालपाक ती विकतूय मेळटाली. 
ते भायर बाटल्यांचेय दिवे पत्र्याच्या दिव्यां भशेन विकते मेळटाले. 
सप्तकी बाजारांत चड प्रमाणांत येताले. दुकानांनी आसतालेच. ह्या 
बाटल्यांच्या दिव्यांक भायल्यान धातूची घट्ट रचणूक आसताली. 
आलीमेनची आसुये. ते रचणुकेकूच ते बाटलेचे दिवे धरपाक, 

उखलपाक बरें हँडल आसतालें. 

लापयांव हें दिव्याचें आनीक एक प्रकरण. ताचें पोंद पत्र्याचें. 
मोटें. ती पेत्रोलाची टांकीच कशी. तातूंत पेत्रोल घालपाक एक 
वेगळें पत्र्याचे फुनेल येतालें. वातीची राखण करपाक वयर हारसो. 
हारशा भोंबतणी आनी वयर आसतालें लापयांवांक धांपणें. हारसो 
काडपाक आनी पुसपाक आसतालें एक हँडल. जात्रेक वतना वा 
राती कडेन देवळांत वतना वा प्रवास करतना वा राती कडेन 
संडासाक भायर वतना कांय जाण लापयांव व्हरताले. लापयांव 
धरपाक वयर एक आटो कसो कांट आसतालो. दुदाच्या ल्हान 
कॅनाक वा किटलेक आसतालो तसो. लापयांव सुंदर दिसतालो . 
'हो मनीस सामको लापयांव कसो' म्हळ्यार झेंपो कसो ही कोंकणी 
ओपार कित्याक घडली तें कळना. कारण लापयांव दिव्याक त्या 
काळांत आपली अशी शान आनी सुवात आशिल्ली. 

सगल्या दिव्यांचो राजा म्हळ्यार पेत्रोलमास. खरो उच्चार 
पेट्रोमॅक्स. म्हणटाले पेत्रोलमास. धवोफुल्ल उजवाड ताचो. 
आयच्या ट्युबलायटी भशेन. पोंदा जड टांकी. पेत्रोल सांठोवपाक. 
मदल्या हारशाच्या तोपर्‍्याच्या भागांत स्पिरीट घालपाक आसताली 
एक वाटी. तातूंत बुराकांतल्यान स्पिरीट घालून तें पेटोवचें. तें 
स्पिरीट अर्दे जळटकूच हनसाण येतकच पेत्रोलमासाक पंप मारप. 
पिनी मारप अशेंय म्हणटाले. पंषींग करतकच पेत्रोल ट्युबांतल्यान 
बयर येवचें. तोपर्‍्याच्या मदीं आशिल्ल्या धातूच्या निपलांतल्यान 
बायू रुपांतल्यान धग उप्रासचो, जो थारतालो आदार पेत्रोलमासाची 
बात पेटोबपाक. पंपींग करतना मदींच केन्नाय पेत्रोलमासाच्या 
माथ्यांतल्यान भग भग्ग करून उजोच सुटचो. आमी भुरग्यांनी 
तेन्ना कच्च करून आंग काडचें. निपलाक अदीं मदीं कचरो 
येबचो. तो निवळ करपाक खास पिनी आसताल्यो. त्यो विकत्यो 
मेळटाल्यो. उजवाड उणो वा मंद जातकच परत पेत्रोलमासाक 

पंपींग जाय पडटालें. वात खुबूच नाजूक आसताली. पेत्रोलमास 
धरतना वा व्हरतना हाल्लो जाल्यार वात गळून पडटाली. देखून 
अळंग आनी अचळय सगलीं प्रकरणां हाताळचीं पडटालीं. वात 
म्हळ्यार कपड्याची बुराकमय धवी जाळी कशी. इल्लीशी पोती 
कशी. कॉक छाप वाती तेन्ना सामक्यो फामाद आनी बऱ्या प्रतीच्यो 
म्हण लोकप्रीय. ताचेर कोंब्याची प्रतिमा आसताली. 

भुरगेपणांत चवथी आदीं नेवऱ्यो करतना पेत्रोलमास 
पेटोबपाक सुरवात जाताली. नाजाल्यार मुंबयचे सोयरे बी येतकच 
पेत्रोलमास पेट्टालो. तसो तो केन्नाय पेट्टकच धव्या फुल्ल 
उजवाडान आख्खें साल पर्जळटकच आमकां खोस जावची. पूण 
ह्या आनंदाची वाट पळोवची पडटाली. पेत्रोलमासाचीं बयलीं सादीं 
तोपरीं हारशाच्या रिबीं पसून वा पट्ट्यां पसून केल्लीं आसतालीं. 
केन्नाय त्यो पट्ट्यो सुट्टाल्योय. पूण बोरोसीलचीं बऱ्या प्रतीचीं 
तोपरीं येतालीं. ती अखंड हारशाच्या वाटकुळ्या घेराचीं आसतालीं. 

आवयचो म्हळ्यार माईचो एक काका- आपा. तो 
पेत्रोलमासाच्या सुट्या भागांचो वेवसाय करी. माईचो आनीक एक 
काका सावंतवाडीक रावतालो. तो पेत्रोलमासाच्या सुट्या भागांचो 
मोटो एजंट आशिल्लो. म्हजेर जाल्ले पेत्रोलमासाचे घनिश्ठ संस्कार 
हें सगलें ताचेंच फलीत. 

पेत्रोलमासांचेर तेन्ना नाटकां जातालीं. पेत्रोलमास झ्येमतकच 
ते पंपींग करून जाग्यार हाडटकच परत नाटक गती घेतालें. जात्रेच्या 
खाज्याच्या मांडांचेर पेत्रोलमासूच. 

माईचे आवय कडेन म्हळ्यार आजये कडेन खलबत्या भशेन 
जड असो तांब्याचो दिवो आशिल्लो. गडू कसो. तिचे आवयन 
तिका लग्न जाल्ली तेन्ना दिल्लो आसुये. तो दिवो ती सहसा 
केन्नाच कोणाक दिवपाक पातयेनासली. 

तेन्नाचे ते पत्र्याचे दिवे म्हळ्यार एक कॉमीक प्रकरण. 

सुटय़ेंत मुंबयचो मावसभाव येतालो. बॅश्ट मरे तुमचे बल्ब, हातांत 
घेवन भोंबंक मेळटा अशें म्हणत ते हातांत घेवन तो दुडुदुडू धांवत 
सुट्टालो. आयज तो अमेरिकेंत स्थायीक जाला. येतकच केन्नाय 
हांव ही याद काडटां तेन्ना हांसता. 

अकस्मात एक दीस बॅटरेदिव्यान प्रवेश घेतलो. क्वचीत 
थोड्यांच जाणां कडेन तो आसचो. अप्रूप कशें. म्हजो आजो राती 
कडेन खंयूय वतना बॅटरेदिवो घेवन वचपाक लागलो. 

खरें म्हळ्यार उजवाड जाय कितलो ?... जाय तितलोच. चड 
आसल्यार दोळे दिपकावतात. मातसो उणो आसल्यार काळखात 
चांचपडूक जाता. 

तेन्नाचे ते दिवे, तांचो सांबाळ, तांकां वाती घालप हे सगले 
मोटे वेळ खावपी आक्त आसताले... मेणवाती सावन पेत्रोलमासा 
मेरेनचे तरातराचे हे दिवे काळाच्या ओघात शेणले. स्मरणरंजनाच्या 
बॅटरेदिव्यान तांचो मातसो सोद घेवपाचो यत्न केलो. बरें दिसलें 
आं... 

शा क 


पावस नांवाची कविता 





उत्साह, उमेद आनी ओलसाण तीनूय वांगडाच घेवन येता 
पावस. ओलसाण उप्रासता ती फकत धर्तरी भिजोवन फुगोवन 
सोडपा पुरतीच आसना. पयलोच पावस मातयेक हाडटा एक 
आगळोवेगळो परमळ. नाकाक जाय जायसो दिसपी. पावस सगळें 
ओलें आनी पोपटी करून सोडटा. फकत सैम आनी धर्तरी भिजयता 
अशें न्ही. तर रूख, वेली, वनस्पत पाचवीचार करतनाच आनी 

तातूंत चैतन्य ओतयतनाच हो पावस तनांमनां भिजोवन सोडटा. 

मळबाचीं तरेतरेचीं रूपां पळोबपाचीं पावसांतूच. त्या अनंत 
कॅनवासाचेर मुळांतूच रंग निर्मुपी, कितल्याशाच रंगांच्या पिशोलांचे 
फटके मारीत आसता. तातूंत सृजन जायत आसतात काळ्या 
कुपांचे तरेकवार डिझायन. थीर न्हय. कापसा वरी हबत वचपी. 
आकार बदलपी. शेपडी आशिल्लीं अक्राळविक्राळ जनावरां. व्हडलें 
मळबभर मानगें कशें. सोशे, जिराफ, राकेस कशे व्हडले प्राणी... 
कुपांचे ते डिझायन मनभुलोवणे. चित्रकाराचे हे किमये उपरांत आनी 
मळबांतल्या माटवाच्या नेपथ्या उपरांत अकस्मात सुरू जाता पावस 
नांवाच्या नाटकाचें पार्श्वसंगीत आनी उजवाडा येबजण. मळबाक 
वेर गेल्ले बरी बीजे किरणांचे झोत म्हळ्यार जोगूल लख्ख लख्ख 
करीत दोळे दिपकायताच पूण त्याच वांगडा कुपांचो गडगडाट 
केन्नाकेन्नाय काळीज कलकलावन सोडटा. 

पाचव्याचार पोपटी हिरवळीच्या गालीच्याच्या रंगमंचाचेर 
सुर्याच्या गुळ्याचे स्पॉट हयन्हयशा कुपांच्या आवरणांतल्यान 
मदींमदीं खेळूंक लागतात. मदींच इंद्रधोणू उदेता. वताचीं किरणां 
पाबसांतूच भांगराळ्यो शलाका कश्यो तणाक खातकुतल्यो करीत 
राबतात. पावस मागीर मदींच घालून घेता. चार दीस उपाशी 
आशिल्ल्या वागान आपले भक्ष्य मेळटकच विजेचे चपळायेन तुटून 
पड्चें तेंवरी हो पावस धर्तरेचेर तुटून पडटा. सोलून काडटा. झोडून 
काडटा. झोडपून काडटा. धुवाधार. कोसळत रावता. रकत रावता. 
कितलो वेळ, मिनटां, नेट, दाटाय, घनता, तूं आनी हांव थारावंक 
शकना. ताका जाय तसो तो आपलो ताल, लय, ठेको हांच्या 
म्हालवजावर गतीचीं गियरां जाय तशीं बदलीत नाचत रावता. 
पावसाच्या नर्तनाची ही कोरियोग्राफी आकलना भायली. आयज 
विटयलें. अंद्‌ इतलो पडूंक जाय आशिल्लो? असल्या मनशांच्या 
भाशेक कांयच अर्थ आनी तर्क उरना. 

भुरगेपणांत पावसाच्यो दडको ओतूंक लागतकच घर 
गळंक लागतालें. हांव तेन्ना आजोळा. गळपाक लागतकच आजो 
रोखडोच, एक लांब संवळ्या बंडी आनी पोवले पसून तयार केले 
पैखाणे घेवन धांवतालो. जंय गळती सुरू जाल्या, त्या नळ्यांच्या 
खांचींत बडी घेवन पैखाणे धुकलतालो. दर वर्सा पावस येतालो. 
आनी दर वर्सा हें गळप. आज्याली धांवाधांव. 

पावसा आदीं घर शिंवपाचो एक आक्त कसो आसतालो. 
गांवठी नळे आशिल्ले. मातयेचे. कालांतरान सुलचे नळे आयिल्ले. 
ताका मँगलोरीयन टायल्स अशेंय म्हणटाले. खूब पावस पडटालो 
भुरगेपणांत. चड पावस पडटकच म्हाड़ोळा शेतादेगेच्या पुरूषोत्तमाल्या 
घरांत उदक गेलां, आयज तुमी शाळेंत इश्कोलांत वचूं नाका असो 
आजो फर्मायतालो. आमकां शाळा नाका म्हणटकच घे खोस 
जाताली. मागीर आमी घराच्या आंगणांत कागदाचीं व्हडीं करून 
सोडीत रावप..... 

तांबडेगुंज व्हाळ उदक भरतकच जे गतीन व्हांवताले त्या 
प्रवाहाची याद जाल्यारूच आंगार कांटो येता. व्हाळांचेर वयर 
माडयांचे तात्पुरते पूल आसताले. त्यो माडयो शेळो येवन 
सुळसुळीत जाताल्यो. शाळेंत वतना ताचे वयल्यान हपून वतना 
जीव मुठींत दवरून वचचें पडटालें. 

पावस म्हळयार फकत उदकाच्यो दडको इतलेंच सिमीत ना. 
पावसा वांगडा वा पयलीं झणझणीत वारो येता. एकेकदां रूद्र रूप 
घेवन. पांखीं हुबोवन उडोवपी. झाडां, रूख मुळां सकट हुमटावन 
उडोवपी. पावस एकेकदां सांवार कांडटा. अच्छेव कांडटा. 

सबंद सृश्ट वयार येता. खुबूच सुंदर दिसूंक लागता. माड, 
माडयो, माडयांक रेवडावल्ल्यो वेली धुवाधार पावसांत कुडकुडूंक 
लागतात. 

पावस म्हळ्यार जीवन. अमृताचो रोस कसो. मळबाचीं 

कितलींशींच रूपां दाखोवपी. सैमाची कितलींशींच रूपां व्यक्त 
करपी. मनांत कितल्योश्योच खोशयेच्यो पाकळ्यो फुलोवपी. 

पावसांत मनीस धरून सगळीच वनस्पत आनी जिवावळ 
एका नवचेतन्यान फुलून वता. उमेदीन भरून वता. तातूंत किडी, 
किडे, बारीक जीव, झाडां, फुलां, भाज्यो, माती, मळब, उदका 
स्रोत सगळें येता. पावसांत जाता भाजी. शिरमंडोळेची, कुड्डुकेची, 
तायखिळ्याची, तेरे, आळूं... अंत ना. कुळागरांत दिसतात चिड्डे. 

भुरगेपणांत खूब पावस पडटालो. दोन दोन दीस पडत 
रावतालो. रकत आसतालो. सूर्य दिसच नाशिल्लो. अशे तरेचो 
पावस पडचो, तो अणभवचो अशें सदांच मनाक दिसतालें. 
घोग्यांनी यो, दडकांनी यो अशी वळ वॉट्स एपाच्या स्टेटसाचेर 
अंदू घाली. आनी... आनी... कितें सांगूं..अंदू जो पावस बडवलो 
ताचें वर्णन करू नजो. भुरगेपणांत लेगीत घडये इतलो पावस 
पळोवं नाशिल्लो आसत इतलो पावस घसघसलो. जून म्हयन्यांत 
उसरां आयलो. पूण ताचें बळगें मागीर कळळें. श्रावणांत जालोच, 
उपरांत चवथ धरून भाद्रपदांत लेगीत आशाढांत पडटा तसो पावस 
पडलो. मन धादोस जालें. हो पावस विक्रमी असो आशिल्लो. 
पावसाची नोंद मिलीमीटरांनी करतात ताचे वयल्यान हें कळ्ळें. 
धरणां भरून ओतूंक लागलीं. जतनायेचे उपाय म्हण धरणांची दारां 
सोडून उदकाचो विसर्ग करचो पडलो. काळजांतल्यान भितल्ल्यान 
असलो पावस पळोवपाची इत्सा जाल्ली. ती भागली. जीव तृप्त 
जालो. हंवार आयिल्ल्यान मालमत्तेचे कांय सुवातांनी बरेंच 
लुकसाण जालें. घोग्यांनी यो... अशें पावसाक आवाहन करपाचें 
धाडस आतां मात ना. इतलो चपळाईन आनी विजेच्या गतीन 
पावसान अंदू झोड काडलो . 

पावस तनामनांक हाडटा एक उबारी. नूतन उर्जा. उर्बा आनी 
उबारी. कलाकारांक, लेखकांक, कर्वीक आनी हेर संवेदनशील 

प्रतिभावंतांक पावस सृजनाची आनी निर्मितीची एक नवप्रेरणा 
दिता. तांच्यांत कितें तरी किल्लून हाडटा. 

पावसाक पळेत रावचो. कविते भशेन ताचीं कितलींशींच 
मनभुलोवणीं रूपां दिश्टी पडटलीं. बारीकसाणेन तेळ्ळ्यार कळटलें 
पावस एकेकदां दुदाळ कसो सरळ रेशेंत उब्बो पडिल्ले वरी 
कोसळत रावता. एकेकदां आडवो, तिरपो, पालसो, कायचेकाय... 
केन्नाकेन्नाय आडांगी, मस्तो आनी पिसांट कसो. स्वैर, धुंद आपलेच 
तद्रेत आनी मुडांत जाय तसो लय बदलून नाचत रावता. पावसाची 
ही तालगडी लेगीत विविध ढंगी. पावस केन्ना शेनता, शिडशिडटा, 
शिरशिरता, घसघसता. ताचें कोछ्क केन्ना घुंवत हाचो भरंवसो ना. 

पावस घेवन आयला आपली अशी उतरावळ. पावस 
मांडला, पावस मळबांत मांडला अशें म्हणटात. मळबांत कुपां 
भरतात तेन्ना पावस मांडला अशें म्हणटात. मागीर एकदांचो जोगूल 
आनी गडगड हांचे सयत तो घालून घेता. आयज पावसान विसव 
घेतलो अशें म्हणनात. पावसान आयज आसर केलो अशें म्हणटात. 
पावसान 'वळख' अशेंय म्हणटात. केन्नाय येता त्या बिगर मोसमी 
पावसाक आडवेळो पावस अशें म्हणटात. तोड़वो पावस अशीय 
एक संज्ञा विशेश तरेच्या पावसाक वापरतात 

अळम्यांचो पावस अशीय एक शब्दकळा आसा. मोटट्या 
थेंब्याचो दडकांनी पावस पडटा तेन्ना ताका अळम्यांचो पावस अशें 
म्हणटात. हो पावस पडटकच अळम्यांचो पयलो फोव म्हळ्यार 
बहर येता असो समज आसा. गारांचो म्हळ्यार कऱ्यांचो पावस 
हालीं गोयांत पडना. आमच्या जाणटेल्यांनी गोंयांत तो अणभवला. 

वेगवेगळ्या नक्षत्रांचो पावस वेगवेगळे तरेचो आसता 

अशेय म्हणटात. त्या त्या नक्षत्राचो पावस अमूक एका वाहनाचेर 
बसून येता अश्यो नोंदी पंचांगांत आनी कॅलेंडरांचेर मेळटात. त्या 
त्या नक्षत्रा प्रमाण पावसाचीं रूपा, नेट, तरा, कळा बदलत वतात. 

आश्लेशा नक्षत्राचो पावस सरसर करून येता आनी रोखडोच 
आसा म्हणटा सर नाच्च जाता. आश्लेषाचो पावस धुवांचो अशें 
म्हणटात. कारण धुवो कुळारा येतात आनी रोखड्योच वतात. ते 
उपरांत येता तो मघा नक्षत्राचो पावस. हो पावस म्हळ्यार सुनांचो 
पावस म्हळ्यार कायम रावपी पावस अशें म्हणटात. कारण तो एक 
सारको पडत रावता. दोन दोन दीस लेगीत. 

ऋतू प्रमाणूय पावस बदलता. ज्येश्ठांतलो पावस वेगळो. 
आशाढांतलो वेगळो. आशाढांतलो पावस बरोच दाट आसता. 
आशाढ पांवळी पळोवपाक आदीं नवी व्हंकल कुळारा येताली. 
आशाढांतलो पावस हुडहुडी योसर शीतळ आनी थंडगार आसता. 
श्रावणांतलो पावस केन्ना येता आनी केन्ना वता तेंच कळना. मदींच 
शिंबरता मदींच नाच्च जाता. केन्ना केन्नाय वत आनी पावस वांगडाच 
असो खेळ चलता. तातूंत मदीं इंद्रधोणू आसता. 

पावसाची वाट पळेत ल्हान ल्हान कुकुल्यो बियो मोट्या 
धिरान, सोशीकसाणेन मळबाक दोळे लावन आसतात. हुलपून 
भाजून गेल्ल्यो आसतात बाबड्यो. पूण त्यो तयार आसतात. तांकां 
विशवास आसता, पावस पड़टलोच. ग्रीष्मांत धर्तरी भाजून गेल्ली 
आसता. तापून करपल्ली आसता. शेतजमनीक वेरो आनी भेगो 
गेल्ल्यो आसतात. दोंगुल्ल्यांवयलीं मरडां पावसाची वाट पळेत 
आसतात. एक दीस प्रतिक्षा सोंपता. तो अकस्मात घालून घेता. वर्षा 
ऋतू येता. पावस केन्ना येतलो हें बियांनी पंचागांत आनी कॅलेंडरांत 
पळे्लें आसना. पूण तांच्या भरवंशाक अर्थ येता. सड्यावयल्यो, 
दोंगुललेवयल्यो बियो किलूलतात. खोशयेन तांचें आंगआंग भरून 
बता. दोंगरार शिंपडिल्ल्या काजू बियांतल्यान घोडकां तकली वयर 
काडटात. तेऱयाचेर आनी आळवाच्या पानाच्या खोल्याचेर पारो 
कसो पावसाचो मोट्टो थेंबो किटकिटत रावता. चकचकत रावता. 
जिवावळीक एक हुरूप येता. बेबे कर्कश आवाजांत किलांट्यो 

मारूंक लागतात. कुल्ल्यो व्हाळाच्या खांचींतल्यान तकल्यो भायर 
काडटात. हरशीं सपसप दिसनात अश्यो किडीमुयो आनी रंगीत, 
चाबपी जीव जंतू अकस्मात जल्माक येतात. मज्ञा कशी. पावस 
शेतांत, घरांच्या पाख्यांचेर कुळागरांनी, मरडांचेर, दोंगरांचेर तांकां 
सांसपून सांसपून पडटा. केदें प्रेम हें. अथांग अशा दर्याचेर अनंत 
मळबांतल्यान झुजामळावेल्या पराक्रमी शूरवीर योध्द्याच्या झ्येतान 
पावस तुटून पडटा. मळबाच्या कॅनवासाचेर कितल्याशाच रंगांची, 
कितलींशींच चित्रां पावस पितारीत रावता. 

अशा तरेचो पावस पडटना आयकुचो मेघ राग. खास करून 
अमीर खाँचो. धीरगंभीर राग. सहसा कोण गायक हो राग गावपाचें 
धाडस करिना. हो राग पावसाचे लये वांगडा आयकुचो. कुपांचो 
गडगड आनी मेघ रागांतलीं आवर्तनां हांचो मनमुराद आनंद 
घेवचो. जमल्यार व्हारांदार वा गॅलरीत कुरकुरीत भजीं घेवन बसचीं 
आनी हुनहुनीत, खतखतीत च्या. पावसाचो आनंद जिरोवपाक एक 
वेगळीच रंगत येतली . 

मरसर येतीश्ट पावस पडटकच म्हाका आंब्याचें साठ 
खावपाची रूच येता. मे म्हयन्यांत वताच्या रखरखाचेर सुकयल्लें. 
घोंटांच्या रोसांचे थरार थरांर घालून चरचरीत सुकयल्लें. ताचेर 
मिरयांचो पिठो आसचो. त्या साठाक पावस अर्थ हाडटा. 

केन्नाय तिळसांजां तांबड्या गुंज इंगळ्यांचेर भाजिल्लें मक्याचें 
कणस खावचें. पावस कोसळत आसतना त्या आवाजांत मक्‍्याचें 
कणस खावचें. त्या दाण्यांक एक रूच येता तो अणभवाचो विशय. 

पावसाचेर जगभरांतल्या कवींनी कविता आनी गितां 
रचल्यात. ऋतूं प्रमाण बदलपी पावसाचीं सोबीत चित्रां चित्रकारांनी 
पितारल्यांत. कवींनी उतरांनी पितारल्यांत. विदेशांत कांय नाटकांनी 
आनी संगितिकांनी पावसाचीं गितां आसतात. माचयेर पावसाचो 
इफेक्ट दाखोवपा खातीर उदकाच्या दडकांचो पावस घालतात. 

फुडल्या रांकेंतले लोक वावझडीन भिजून वतात. आनी रोखडेंच 
मध्यांतर जाता. नाट्यकृतींतल्या पावसाच्या अणभवाचेर आदारीत 
भितल्ल्यान भिजिल्ले लोक विसवा वेळार च्या मारूक भायर वतात. 
अवघ्या मिनटां भितर वेवसायीक पांवड्यार रंगमाचयेवयलें आनी 
उसळिल्लें सगळें उदक उसपून कुशीक काडटात. 

'पावस आयलो, पावस आयलो, मीर्ग आयलो, मीर्ग 
आयलो, पावसा पुरूमेंत जावंकूच ना' अशा आशयाची प्रकाश 
थळी हांची कविता म्हाका धावेच्या पाठ्यपुस्तकात आशिल्ली. 
पुरूमेंत ह्या उतरांतूच खूब कितें भरलां. अजुनूय गोंयांत हे पुरूमेंताचे 
बाजार भरतात. खारें, सुके बांगडे, आमटाणीचे गुळे, गालमो, 
सोलां हांची पावसा खातीर सांठवण. पावसांत आमाडे घालून 
केल्ल्या गालम्याच्या सुक्याची रूच आनी सुक्या बांगड्यांच्या 
सुक्याचो सुवाद हाची मजा गोंयकारांकूच खबर. 

मळबान धर्तरे कडेन 

केल्ली मोगाची भास 

... म्हळ्यार पावस. 

मनोहरराय सरदेसाय हांची ही पावसाविशींची कविता. 

खरें सांगू, म्हजे खातीर पावस म्हळ्यारूच एक कविता. 
जाच्या रूपांचो, रंगांचो, आयामांचो, भावविशवाचो थांग लागना 
अशी कविता. सदांच नवी आनी ताजी... 


रंग श्रावणाचे 





वेळाक ना अंत. ना सुरवात. ऋतुंचेंय चक्र अशेंच. घुंवत 
आसता. एका ऋतूंत दोन म्हयने आसपावतात. वसंतांत येतात चैत्र 
आनी वैशाख. ज्येष्ठ आनी आशाढ हांचो ग्रीष्म ऋतू. आशाढांत 
पावस सगली धर्तरी झोडपून काडटा. मनशांक हांगा थंय यो - वच 
करपाक खरस हाडटा. मागीर सुरू जाता वर्षा ऋतू. येता श्रावण. 
सृश्टींत गिरेस्तकाय, पाचवीकाय आनी संपन्नताय हाडपी. 

श्रावणांतलो पावस अपुरबायेचो कसो. संहार वा विध्वंस 
करपाची कसलीच खुमखुमी वा किंवाटो ताच्या सभावातूंच ना. 
श्रावणांतलो पावस बेपर्वा आनी हिंसक न्हय. संगितांत मध्य लय 
आसता ते तरेचो. ताचें पडपाचें प्रमाण, नेट, गती सगलेंच कशें 
मध्यम पांबड्यार. तो येता आनी वता. आतांच आसा म्हळ्यार 
रोखडोच ना जाता. 

श्रावणांतलो पावस मुसळधार न्हय. तो मात्तूय त्रास आनी 
दगदग करिना. उटंगारांच्यो दडको आसनात. हो पावस पिरंगण 
कसो पडत रावना. हो पावस रिमझिम. बारीक. गालमो कसो 
शेनता. श्रावणांतलो पावस मातसो फकांडेर कसो. मातसो मस्तो. 
मोट्टी दडक वा मोट्ट्या थेंब्यांची दाट दडक येता आनी चिमटे 
काडून खातकुतल्यो करून नाच्च जाता तशी ती दडक भिजोवन 
बता. शरीर भिजयता. मनूय ओलें आनी पाचवेचार करून सोडटा. 
माती भिजयता जळामळा. झाडां भिजयता आगआग. 

पावसाचीं रूपां अनेक. श्रावणातल्या पावसाचींय रूपां 
जायतीं. थेंबेच शिंवरचे तसो पावस केन्नाय श्रावणात शिंवरता. 
थेंब्यांचो अभिशेक कसो. रिमझिम. हिंदींत ताका 'बुंदाबांदी' अशें 
म्हणटात. हो पावस येता वता आनी मर्दीच भांगर बी वितळून 
निस्तता तशें चकचकीत वत फांकता. मरदीच मळबांत इंद्रधोणू 
उदेता. खेळ खेळून वालींक, झिलींक भिजोबन पावस वता खरो. 
पूण मागीर कांय मिनटां तांच्या आंगांतल्यान निस्तुपी ठप्प ठप्प, 
ठोपोक ठोपोक करून वोथांब्यांचें लयबध्द संगीत काळजाक खोस 
दित राबता. तो देखावूच मनभुलोवणो आनी ओडलायणो आसता. 
कवी मंगेश पाडगांवकर ' श्रावणात घन निळा' ह्या गितांत बरयता. 

'पाचूच्या हिरव्या माहेरी ऊन हळदीचे आले'. 

हळदी पिठ्यान निस्तुपी वत अशी गोड प्रतिमा ही. म्हज्या 
इश्टाचो हो अणभव. ताच्या भुरगेपणात कर्नाटकांतल्या जमखंडी 

गांवांत खंय श्रावणात रिमझिम पावस येना फुडें धुल्लान माखिल्लो 
रस्तो आमटीन सारयला कसो दिसतालो. कारण हें उदक पावसाक 
नेट नाशिल्ल्यान व्हांवनूय वचना. थंयचे थंयच साचून उरता. 
वेगळेच तरेचें आनी रंगाचे रेबड जावन. ताणें आमटी म्हळें. म्हज्या 
दोळ्यां सामकार हुमणान भरिल्लो मार्ग ही उठावदार प्रतिमा उबी 
रावली. 

दगदग, त्रास करिना अशा तरेचो पावस इतलोच श्रावण 
आसना. श्रावण म्हळ्यार सण परबो, व्रतां, पूजा विधी, आरती, 
पेटयल्ल्यो वाती हांची पवित्र रेलचेल. देवळांच्या प्राकारांतली 
सांस्कृतीक आनी संगीत कार्यावर्ळीची धुमधाम, त्या निमतान केल्ले 
गोड जिनस हांचो सुगंध आनी सुवास. 

श्रावणांत सगलोच समतोल. वत आसता पूण रखरख ना. 
आसल्यारूय हरकत ना. कारण वतांतूच अकस्मात पावस येता 
आनी सगलेंच ओलें ओलें करून सोड़टा. वारो आसता पूण तो 
वादळी आनी रूद्रावतार धारण करपी न्ही. वारो कितल्याशाच 
वासांचें सालाद कशें घेवन येता. 'गतजन्मीची ओळख सांगत 
आला गंधित वारा' अशें कवी मंगेश पाडगांवकर हाणी 'श्रावणात 
घन निळा बरसला' हे कवितेंत म्हळां. तातुंतूच कवी मुखार म्हणटा 
- “मातीच्या गंधाने भरला गगनाचा गाभारा'. अशे कितलेशेच गंध 
घेवन हो श्रावण सृश्टींत आनी आमचे जिणेंत आनंद भरीत रावता. 
श्रावणांतलो पावस जाय जाय सो. लिपचल्यांनी खेळिल्ल्या भशेन 
येता आनी नाच्च जाता. 

भुरगेपणात श्रावण अणभविल्लो त्यो यादी तश्यो ताज्यो 
ताज्यो आसात. भुरगेपणात प्रियोळा आजोळा श्रावण परिपूर्ण 
आंगांनी आनी तांसांनी अणभवलो. कारण श्रावण अणभवचो 
तर तो अंत्रुज म्हालांतूच. फोंडें तालुक्यांत. सगल्या आंगांनी 
रसिकतायेन तो अणभवचो. आनंदान. श्रावणांत सैम वेगळ्या 
ESN 

जोमान उमेदीन सृजनोत्सब मनयता. तरेतरेचीं रंगांची आनी 
वासाचीं फुलां फुलतात. जायो, जुयो, सोनचांफो, पारजत आनी 
कितलींशींच. नागेशीं आनी मंगेशीं श्रावणी सोमारा जावपी विधी. 
थंय सोपणांचेर बसपी फुलकारां. पखवाजाची घुमी आनी अभंगांचे 
सूर. सगल्या आसमंतांत अचळय आनी अळंग असो दरवळपी 
उजवातीचो परमळ आनी सुवास. उजवातींचो आनी धुपाचो वास. 
सबंद प्राकारांतलें पुजेचें पवित्र अशें वातावरण. आपल्यांतलीं 
जळमटां आनी घयरूव आपशींच नाच्च करपी तो माहोल. जिणेचो 
अर्थ सांगत ध्येया कडेन लक्ष वेधपी संतकवींच्या अभंग गायनांचें, 
भजनांचें आध्यात्मीक वातावरण. अंतर्मुख जावन धोलूंक लावपी 
ताळांचो लयदार गजर आनी भजनी ठेको. वा! वाती, कापूर, 
फुलां आनी भक्तीभावान शरणागत वृत्तीन केल्ली ती ओंपणी. 
जिणेक अर्थपूर्ण करून सोड़पी. जिणेच्या तारवाक दिशा दाखोवपी. 
अनवाळेपण, सात्वीकपण, संवळेंपण आनी पावित्र्य हाणी चिप्प 
भिजिल्ले श्रावणांतले सण. जिणेचो खीण खीण आनी कण कण 
रसपूर्ण आनी अर्थपूर्ण आनंदान भरून सोडटात. लोकांक परत 
परत एकठांय हाडून समाजीक एकवट सादतात. श्रावणांत असलें 
उल्हासपूर्ण वातावरण सदांच भरिल्लें आनी भारिल्लें आसता. 
माईंची आवय म्हळ्यार आजी श्रावणांत आयतार पुजताली. 

आयतार म्हळ्यार आदित्यवार. सुर्याचो वार. आयतार पुजप 
म्हळ्यार सगळ्यांची राखण करपी, मनशांक, जिवांक, वनस्पतींक 
उर्जा दिवपी सुर्याची पूजा. आजयेली पूजा साग्रसंगीत आसताली. ते 
पुजेत ती स्वता श्रावणी सूश्टींतली तरेकवार पत्री पुंजावन हाडटाली . 

कितल्याशाच झाडांची आनी वेलींचीं पानां तातूंत आसतालीं. 

शरबडां आसतालीं. ध्वी फुल्ल. तीं सोदपाक चड आटोपिटो करची 
गरज नासताली. सरभोंवतणी पाचव्याचार झिलींनी तीं भरि्लीं 
आसतालीं. दुर्वा आसताल्यो. बारा बारा दुर्वांची जुडी आसताली. 

सुर्याची बारा नांवां म्हण बारा. पाटा वयल्या पाचव्याचार केळीच्या 
पानार ही पूजा सजताली. बारा फुलां आसतालीं. बारा तादूळ 
आसताले. आजी स्वता ते अखंड, आख्खे, सणसणीत तांदळा दाणे 
वेंचून काडटाली. तातूंत तांदळाचो कुडको वा कणी चलनासली. 
हळदीचें कूट आनी धाकटुली सुपारी आसताली. आयतारा सकाळीं 
तिची ही पूजा आसताली. सकाळीं फुडें तिचो बोवाळ आसतालो . 
दनपरां निवेद्य जातालो. आरती जाताल्यो. सांजेर ती भायल्या 
आंगणांतल्या तुळशींत आयतार पावयताली. म्हाका तेन्ना एक काम 
आसतालें. काम म्हणचे परस सेवा म्हणप योग्य. घांट वाजोवपाचें. 
ती आपल्या पाटार पुजिल्ल्या आयताराची सामुग्री दवरून भायर 
सरताली. फाटोफाट घांट वाजयत हांव. पूजा जातकच ती प्रसाद 
दिताली. तवश्याची वाटकुळीच फोड, सारकी कॅरमाचो स्ट्रायकर 
कशी दिसताली. दर आयतारा आजी वेगवेगळे गोडशें करी. पयल्या 
आयतारा मुठवे. गोड आनी नाल्लाची सोय हांच्या चुनान ओतप्रोत 
भरिल्ले ते मुठवे. दुसऱ्या आयतारा पातोळ्यो. हळदीच्या पानांत 
गुटलायल्ल्यो त्यो पातोळ्यो. हळदी पानाचो वास पातोळेक अर्थ 
हाडटालो आनी खातना जीव सुखायतालो. अशे हे श्रावणांतले 
कितलेशेच वास. तिसऱ्या आयतारा खिचडी आसताली. ताका 
गोडाचें शीत अशेंय म्हणटालें. तांदूळ आनी मुगांची दाळ घालून 
केल्ली ही खिचडी रूचीक आसताली. चवथ्या आयतारा पोळे 
आसताले. सबंद श्रावणाक संस्कृतायेचे विविध रंग आनी आयाम 
आसताले. 

आजी आशाढांतल्यानूच रानवटी भाज्यो करूंक सुरवात 
करतालौ. श्रावण मेरेन ह्यो भाज्यो मेळटाल्यो. शिरमंडोळेची भाजी, 
कुडुकेची भाजी, तायखिळ्याची भाजी, चान्निणीचे देंठे... आनीक 
कितल्योश्योच. सगळीं नांवां याद जायनात. मात एक. श्रावणांत 
म्हशींगाची भाजी खावंक फावना अशी आजयेली शिटकावणी 

आसताली. कारण श्रावण बाळान खंय आपली कावड म्हशींगाक 
बांदि्ली आनी तो आवय बापायक उदक हाडूक गेल्लो. काळीज 
पिळवटावन सोडपी रामायणातली फुडली काणी सगले जाणात. 
तात्पर्य- म्हशींग हो श्रापीत अशें मानतात खंय. म्हशींगाचीं पानां 
हाडून दवरल्यार तीं पानां लेगीत रोकडींच सुटून एक्कान एक मेकळीं 
मेकळीं जातात अशेंय आजी सांगी. 

श्रावणांत रानवटी फळां मोट्या प्रमाणांत येतात. तवशीं, 
घोसाळीं, पडवळीं, कोकणदुदी आनी बाकीचीं. अळमीं श्रावणांतूच 
येतात. अदीमदीं तांचो बहर येता. फागलां नांवाचीं रानवटी फळां 
जातात. फागलांच्यो फोडी तळून खाल्ल्यो ती भुरगेपणांतली रूच 
आनी याद अजुनूय जिबेर तश्शी आसा. आजयेले ते परंपरेची याद 
म्हण आयजूय आमी बाजारांतल्यान फागलां विकतीं हाडून ताच्यो 
फोडी तळून खातात. 

श्राबणांत गदी आसता ती सणपरबांची, ब्रतांची आनी 
उत्सवांची. नागपंचम येता. सुता पुनव म्हणजेच नारळी पौर्णिमा 
येता. वेगवेगळ्या वाठारांनी वेगवेगळे तरेन ती मनयतात. नारळी 
पुनवेक दर्याक नाल ओंपून पूजा जाता. नुस्तेमारी बरी जावं तशेंच 
दर्यांत येरादारी करतना राखण जावं, ही प्रार्थना तातूंत आसता. 
गोकुळाश्टम आसता. कृष्ण जल्मा निमतान गोंयांत श्रीकृष्णाच्या 
देवळांनी भक्तीभावान कार्यावळी जातात. हालींसराक धंयाहांडो 
कार्यावळी आनी सती गोंयांत जावपाक लागल्यात. तातूंत तर॑णाटे 
उमेदीन वांटो घेतात. अत्रुजेंत देवळां खूब आशिल्ल्यान ह्या उत्सवां 
वेळार उमेदीक ओतो येता. 

म्हजो आजो श्रावणी सोमाराक नागेशीं वतालो. फर्मागुडयेर 
देंबन आमी देंबती देवताले. आजो आर्म बी खांदार मारचें तशी 
तेन्नाची लांब दांड्याची सत्री घेवन चलतालो. वाटभर दोनूय 
वटानची दाट पाचवीचार झाडी, झिली, वेली आनी वनस्पत मन 

पाचवेचार करून सोडी. मदींच पावस बी येतालो. रातचे उमा 
भटजीगेर आमी रावताले. देवदर्शन घेतकच हांव मदींच हळूच 
देवळा भायर आशिल्ल्या हॉटेलांत भाजीपाव खावपाक कूस मारी. 
मागीर देवळा मुखावयले तळये कडेन येवन उबो रावन, भरिल्ल्या 
उदका पात्रांत सूर मारून पेंवपी भुरग्यांक पळेत रावचें. राती कडेन 
नागेशीच्या देवळांत केन्नाय संगिताच्यो वादनाच्यो कार्यावळी 
जाताल्यो. एकदां श्रीपाद नागेशकार काय विभव नागेशकार काय 
पंढरीनाथ नागेशकार याद जायना.... पूण जबरदस्त आनी प्रभावी 
तबलें जुगलबंदी आयकल्ल्याची याद जाता. पावसाच्यो दडको 
कोसळटाल्यो. तबल्याचे विविध पेशकार, रेले, कायदे आनी 
लयेंत वेगवेगळ्या समीकरणांनी भरिल्लीं मात्रांचीं परम्युटेशन्स आनी 
कॉम्बीनेशन्स फोगेट्यांच्या आवाजा भशेन तणतणत संगीतमोगी 
काळजांत एक जादू करून सोडी. लयेचो तो आविशकार याद 
केल्यार आयजूय आंगार कांटो येता. मुंबयंत स्थायिक जाल्ले 
नागेशकार हे केदे व्हडले लयेचे खांपे तबलजी हें उपरांत कळळें. 
थंय ते देवळांत देवाची सेवा म्हण वाजयताले. त्या सादरीकरणात 
एक वेगळोच भाव आसतालो. 

शुक्रारा महालक्ष्मीच्या देवळांत श्रावणी सोमार फुलताले. 
बिरेस्तारा दत्ताच्या देवळांत कार्यावळी आसताल्यो. मंगळारा कांय 
जाणांगेर मंगळागौर. केळीच्या सुक्या खोल्याचे दोणे, दोण्यांतली 
पंचखाद्य, तातूंत शिरो, केळीच्यो फोडी आनी हेर तरेकवार 
जिनस... श्रावणी उत्सवांचे हे अनुभव-घटक. अशा वेगवेगळ्या 
सण उत्सवांनी हो श्रावण गजबजून वता. आमी विसरतात म्हण 
हे सण परत परत येवन आमकां ईश्‍वराची याद करून दितात 
अशें एका संतान म्हळां. वतां वतां, प्रस्थान करतना हो श्रावण 
भाद्रपदांतल्या चवथीची सुलूस आनी याद करून दिवन वता. 

श्रावण म्हयन्याचे पुनवेक वा ताच्या लागसार श्रवण नक्षत्र 

आसता. ताचे वयल्यान ह्या म्हयन्याक श्रावण हें नांव पडलां अशें 
म्हणटात. श्रावण हो चातुर्मासांतलो श्रेश्ठ म्हयनो अशें मानतात. 
श्रावण हो एक अणभव. श्रावण हो एक संमिश्र मिलाफ. रंगांचो. 
फुलांचे, पानांचे, मळबांतल्या कुपांचे वेगवेगळे रंग. श्रावण हो 
श्रवणीय नादांचो आनंद दिवपी म्हयनो. पखवाज, तबलें, ताळ, 
पेटयेचे सूर, किर्तनांतल्या श्रवण भक्तीचे शब्द आनी संगीत, 
सप्ताहांतलो गजर हांचो नादमय आविश्‍्कार म्हळ्यार हो श्रावण. 
श्रावण हो शिवराक आहाराक आनी जेवणाचे रूचीक धार हाडपी 
आनी जीव तृप्त करपी करपी म्हयनो. गोडशीं, दोणे, भाज्यो... 
आनी सपसप हरशीं वर्सभर खायनात ते शिवराक जिनस. आनंदान 
भरिल्ठी सृश्ट जिवाक आनंदान टवटवी हाडटा अशी श्रावण ही एक 
सौंदर्यानुभूती . 

श्रावण म्हयन्यातल्या ह्या आनंद उत्सवाचेर आनी सेमातल्या 
सृजन उत्सवाचेर कितल्याशाच कवींनी आनी गीतकारांनी गिता 
बरयल्यांत. श्रावण ह्या विशयाचेर कवी गुरू ठाकूर हांणी बरयिल्ली 
कविता हालींच वाचली. 'श्रावण' हे कवितेंत जिणेंतल्या दीसपट्ट्या 
अणभवांची जोड दिवन कवी केदें तत्वगिन्यान सांगता पळयात. 

सुख वेचिन म्हणण्या आधी 

घन दु:खाचा गहिवरतो 

अन दु:ख सावरू जाता 

कवडसा सुखाचा येतो 

या ऊन सावली संगे 

रमण्यात ही मोज म्हणूनी 

मी हसून हल्ली माझ्या 

जगण्याल्या श्रावण म्हणतो ! 

कवी कुसुमाग्रज हांचे हें श्रावणांतले रंग शब्दबध्द करपी 
गीत पद्मश्री फेणाणी जोगळेकर हाणी खुबूच सुरेल आनी मधूर 


SE काता, 


आवाजांत गायलां. 

हासरा नाचरा जरासा लाजरा 

सुंदर साजिरा श्रावण आला. 

तिलक कामोद रागाचेर आदारीत हें गीत यु ट्युबाचेर 

आयकत रावतां तेन्ना म्हाका कितल्याशाच श्रावणांत अणभविल्ल्या 
आनी वेंचिल्ल्या आनंदी खिणांची याद येता. काळीज कृतज्ञतायेन 
भरून येता आनी काळजाचे गर्भकुडींतल्यान आपसूक प्रार्थना येता 
- देवा तुका नमस्कार. खूब जाले उपकार. आनीक एक श्रावण 
घालो हे जिणेचे झोळयेंत. ती अदीक संपन्न आनी श्रीमंत करपाक. 
नमस्कार! ! 

दोंगरा माथ्यार 





दरेका दोंगराचो सभाव वेगळो. संगितांतल्या रागाचे सभाव 
बी वेगवेगळे आसतात तशे. चोडणेचो दोंगर असो वेगळोच सो. 
भुरगेपणांत ह्या दोंगरार काण्णां खाल्लीं ताची याद जाता. आमच्या 
चोड़णेच्या घरा लागींच हो दोंगर. घरूच दोंगराच्या मुळसा कडेन 
म्हणू येत. 

ह्या दोंगरार खाल्यांत आनी पळेल्यांत तितलीं काण्णां आनीक 


शि ७ "ण मा 


'ंयच्याच दोंगरार हांवें पळोवंक ना. काण्णांच्यो राशी. कांट्यांक 
लागून कपडे आनी आंग पिंजत म्हूण सांबाळून सांबाळून खाल्ली 
तीं झाडपिकीं काण्णां... वा... आयजूय ती रूच तश्शी आसा. 

एका हंगामांत आमी जायतीं तन्नीं काण्णां पुंजायलीं. राशींनी. 
माईन तीं उपरांत दोणांत घालीं. आख्खो पावसाळोभर अदींमदीं 
तोंडाक लावन तीं खालीं. कुरकुरीत बरीं. पेजेक लावन वा जेवणार. 
दोणांतलीं चार पांच काण्णां ताटार आसल्यार पुरो. जेवणाची रूच 
वेगळीच. 

चोड़णेच्या दोंगराची कालेतूच वेगळीशी. पयलीं म्हणजे थंय 
मरसर उजो. ताकाच लागून जाल्यार कोण जाणा... खडपां सामकीं 
काळीं किट्ट. घस कशीं. इतलीं काळीं तळपां हांवें गोंयांत आनीक 
खंयच पळोवंक ना. खंयच्याच दोंगरार. 

ह्या दोंगरार पळेल्ली वनस्पत, रानफुलांय बीं सहसा हेर कडेन 
मेळना अशी. वेगळीच. चोडणेच्या दोंगरार हांवें झाडपिके वा 
रूचीक मानकुराद आंबे खाल्यात तसले केन्नाच खंयच खावक 
नात. तांची जातूच वेगळी. मांसाळ बरे. एकदां म्हज्या एका 
काकान रेंद घेतलें. उच्चार रॅन. एके किरिस्तांव भाटकान्नी कडेन 
ताणें एका गिमांत कांय मानकुराद झाडां रेंदार घेतलीं. रेंद हें उतर 
हांवें त्या वेळार पयलेच खेप आयकल्ें. हें उतर पुर्तुगेज हें उपरांत 
कळ्ळें. रेंदेर हें उतर ताचेच वयल्यान आयलां आसुये. त्या वर्सा 
त्या हंगामांत आमी जे मानकुराद आंबे खाल्यात. सोसपाचे न्हय. 
एका रूमांत आंबे सगळ्याक तणाचेर दाळून दवरिल्ले. वासांनीच 
जीव पिसो जावचो. 

प्रियोळचे दोंगर म्हज्या चड संवकळीचे. म्हजें भुरगेपण ह्या 
दोंगरांचेर गेलें. ह्या दोंगरांनी म्हाका खूब खूब दिलें. आजोळाच 
म्हजो जल्म. तांगेर आशिल्ल्यो म्हशी. तांकां दर दिसा चरपाक 
व्हरपाक राखणे आसताले. सकाळचें इश्कोल जातकच सांजे हांव 

राखण्यां वांगडा दोंगरार वतालों. 

दोंगराच्या तेमकाक एक मल्हार मठी आसली. थंय केन्नाय 
म्हाडोळचे म्हाळसा देवीची पालखी बी येताली. ताचे फाटलो 
पुराणीक संदर्भ कितें तो हालींच टिव्हीर चलतल्या 'जय मल्हार' 
सिरीयलींतल्यान कळ्ळो. ते दोंगुल्लेच्या तेमकाक मल्हार मठी 
म्हणटाले. थंय पावसांत जमीन कसून शेत रोयताले. एकदां म्हजे 
आज्जेन कांय कुणग्यांनी थंय नाचणो लायलो. बरें तरतरून पीक 
आयलें. नाचण्याची कणसां चराचर सुरयेन कापपाचो अणभव 
खोशयेचो आशिल्लो. ती याद अजुनूय तश्शी आसा. 

त्याच मळ्यांत देमून आनी ताच्या पुतांनी तवशीं, घोसाळी, 
दुदी, कोकणदुदी लायिल्ले ताचीय याद येता. ते कोंड्याच्या 
शिऱ्यांचे माटोबूय बरे दिसताले. त्या दोंगरा तेमकार घोग्यांनी पावस 
पडटकच सरभोंबतणचें सैम आनी सृश्ट ओलीचिप्प भिजताली. 
झिलीझोपां तरेकतरांचीं. भेडशी, पिटकोळीचीं फळां आशिल्लीं. 
भेडसां आनी पिटकोळीचीं फळां आमी खाताले. भेडसां मातशीं 
काळसर जांबळींशीं. पिटकोळीचीं फळां गुलाबीच, मातशीं गोड 
पूण बियो दाट. 

दोंगरार मरडां आसतालीं. गोरवां शांत चरत रावतालीं. 
आमी झाडार चडून बसप आनी अभ्यास करप. वाचून सोंपलां थंय 
पुस्तकांत काजीचें पान घालप. 

दोंगरार शेवण्यांचो जो ऑर्केस्ट्रा लागतालो तितलें सुंदर 
मंजुळ संगीत आनीक आसा जाल्यार खबर ना. कितल्याशाच 
तरेचीं शेवणीं. मूड मारलो काय वृंदगान सुरू. भिरेंच लागतालें 
गावंक. केन्ना केन्नाय तरेतरेच्यो किडी तांकां साथ दितात. त्या 
सैमाच्या एका तद्रेत स्वताक विसरून एका वेगळ्याच विश्‍वांत 
बुडून वचचें. 

दोंगरार वार्‍याची जी लयकारी हावें पळेली ती उतरांनी सांगू 

नजो अशी. शांत व्हांवपी वारो आनी ल्हवल्हव दुगूण तिगूण करून 
लय वाडोवची तशी द्रूत वाऱ्याची लय. झू झूं सूं सूं असो वेगळोच 
आवाज. पावसांत तांडव नाच करपी रौद्र रूपी वारो.... भयानक 
आवाज. आवाज कित्याक, वांगडा कितल्याशाच वासांचें सालाद 
कशें आंगाक घश्टून वेंगावन वचपी हो वारो. चिंचेचो वास, 
मुट्ट्यांचो वास, फळांचो वास, हुमल्यांचो विचित्र वास, मुयांचो 
वास, झिलीझोपांचो वास, दिखांचो वास, कसलो तो कळना 
असलो नाकाक आव्हान दिवपी वास.... 

दोंगरार वनस्पत आनी जिवावळ पळेली ताची विविधता 
खुबूच भव्य. सुर॑ सुर करून खोलप्यांतल्यान आवाज येना फुडें 
आंगार कांटो येवचो. जिवाणें बी न्ही मूं असो भ॑य दिसचो. पळेत 
जाल्यार बोडकी वयर काडून शिल्ली. शेड़े कितल्याशाच जातींचे 
पळेले. तोपये शेड़े आसताले. तांबडे बोड़केचे शेड़े आसताले. 
दिवोड, हरयाळी, पासके, मुळसाकडले तळयेंतली हेवाळीं, .... 
कितलांशींच जिवाणीं. दोंगरार आसताल्यो रोयणी. बेठोच भ॑य 
दिसतालो. तातूंतल्यान सोरोप बी भायर सरत म्हण. पावस बी 
पडटकच रोयणी ओल्यो ओल्यो जावच्यो. पावसांत दोंगराक 
एक वेगळेंच रूप येवचें. अकस्मात सूर्यकिरणा बी रकतकच 
झिलीझोपांच्या पानांपानांचेर भांगराचो चकचकयाळ अर्क ओतयल्ले 
भशेन दिसचो. पावस मातसो चड पडून गेलो काय सुक्या पानांचे 
कारपेटींतल्यान भितर लिपिल्ल्या काजू बियेंतल्या घोडकान तकली 
वयर काडची. केन्नाकेन्नाय घोडकांक भार येवचो. आमी घोड़कां 
खावचीं. बिबे चिरून खाल्ले ताची रूच वेगळी, काजी भाजून 
खाल्ल्यो तांची रूच वेगळी आनी घोड़कांची रूचूच वेगळी. 
घोडकांची रास घरा हाडून तोंडांकांत घालचीं. 

चारां आनी चुन्नां जीं दोंगरार खालीं तांकां सुमार ना. आतां 
केन्नाय बाजारांत पानांच्या दोण्यांत चारां, चुन्नां येतात. म्हारग. 

मुदलांत मेळचनात. इतलीं म्हारग कित्याक हाडटा? अशी 
घरा वासपूस. पूण तीं एकदां उश्टायतकच परत त्या दोंगराच्या 
संवसारांत हांव पावतां आनी रूखांरूखांचेर ज्यो खोशयेन नाचपी 
चानयो पळेल्यो ती यादूच जाल्यार तांच्या त्या स्वच्छंद वृत्तीचें 
कवतूक दिसता. भुर्र भुर्र करून केन्नाय माकडाचो कळप उड़यो 
मारीत धांवतना दिसचो. ह्या झाडा वेल्यान त्या झाडाचेर. पावसांत 
भिजून सुळसुळीत जाल्ल्या खांदयांचेर ते पडनात कशे असो प्रस्न 
बालमनाक पडचो. तरेतरेचीं सावजां दोंगरार दिसर्ची. अकस्मात 
बुध्दीन भलो असो कोलो कसलें तरी लिपचोरयां कर्म बी करून 
भायर आयिल्ले भशेन ह्या झिलींतल्यान त्या झिलींत नाच्च जावचो. 
केन्नाय लुसलुशीत सोशे शेपडी तुटसर धांवत वतना दिसचे. 
वागोळीं, घुघूम... शेवर्णी खूब तरेचीं। 

दोंगरार खाल्ले मुडे. मुट्ट्यांचो रोस काडटना कोळमेर मेळपी 
निरो. ती रूच अजुनूय तशीच आसा. एका पेडा कडेन आशिल्ली 
एक भिरंड. कसलें पेड कोण जाणा. झाडांच झाडां वाडिल्लीं. बेठीच 
थंय भुताटकी बी जायत म्हण भंय दिसचो. त्या भिरंडीचीं भिरंडां 
आजी मानायाक घेवन वचून काडून हाडी. तिचो मागीर आगळ 
बी काड़पाचो, सोलां सुकोवपाचो, भिंडेल करपाचो व्हडलो आक्त 
आसतालो. मागीलदारा खूब दीस तो चलतालो. ताज्या ताज्या 
भिरंडांचें तिवळ म्हळ्यारूच तांबडी कड़ी खुबूच रूचीक लागताली. 

आकार-प्रियोळच्या आजोळच्या ह्या दोंगराच्या एका 
मुळसा कडेन आशिल्लें एक कुळागर. ताका लागून आमुल्ल्यो. 
कुळागराक तेंकून व्हडली बांय आनी एक तळी. तळी खुबूच 
सुंदर दिसताली. वर्सूयभर ती थंड, थंड, किरांव थंड. कुळागराक 
उदक हेच तळयेंतल्यान मेळचें. तळयेक तेंकून एक खोप आशिल्ली. 
तातूंत चानू एकलोच रावतालो. ताका जनावरांचो, जिवाण्यांचो 
भ॑य कसो दिसना हें कुवाडें म्हाका भुरगेपणभर अस्वस्थ करतालें. 

तळये भोंबतणी हात्याची वनस्पत आनी हेर फुलांचीं झाडां हो 
सगळो देखाव रमणीय आशिल्लो. आयजूय हांव थंय केन्नाय वतां 
आनी वोग्गी रावतां. दोळे धांपून. कितें तरी भितर परत भरतां आनी 
सांठयता. शुध्द, शुध्द, नितळ, निवळ हवा पुल्मावांनी वतकच 
आंगआंग शिरशिरता. सैमाच्या गोपांतलो आनंद म्हणटात तो हो! 

दोंगर हें म्हजे जिणेंतलें एक मोटें प्रकरण. खूब खूब अणभव 
दिवन दोंगरान जीण समृध्द केली. भुरगेपणाचें भांगर केलें. दोंगरान 
म्हाका माया दिली. दोंगरान म्हजी अपुरबाय केली. यमन राग जसो 
आयकुपी रसिकाक सांसपिता तसो ह्या दोंगरान म्हाका सांसपी 
सासपी सांसपिलो . | 

मंगेशीच्या बाय पास रस्त्यान आयजूय हांव फोंड्या सावन 
सदांच पणजे वतां. तेन्ना कुंकळयेची चडटी सुरू जाता, त्या 
मुळसा कडेन पावत येतना, दोंगराची ती आयस पयस भव्यता 
मनाक एक वेगळेंच सूख दिता. कितल्योश्योच यादी जागयता. 
ह्या दोंगरावळीची लांबाय खुबूच व्हड. सोंपून सोंपना अशी. 
मंगेशीच्यान म्हाड्डोळा सावन तो दोंगर नागेशीं मेरेन पावला 
काय अशें दिसचें. गाडी थांबोवची आनी धांवत वचून दोंगराच्या 
मुळसा कडल्या एका तळपार वोग्गी बसचें आनी ताचें मौन संगीत 
आयकुचें अशें दिसता. कामाच्यो राटी केन्ना सोंपच्योचनात. पूण 
केन्नाय हांव वेळ काडून पांच मिनटां मुळसा कडेन वतां आनी 
शांत, शांत गावंक नाशिल्ल्या, वाजोवंक नाशिल्ल्या त्या दोंगराचे 
यमनाचे सूर आंगाआंगांत, मनामनांत सांठोवन घेतां. 

नातें कोणाकडेन आसत सांगू नजो. दोंगराचें आनी म्हजें 
नातें आसा. खूब खूब आदलें. दोंगराच्या आंगाखांदार हांव 
खेळ्ळां. दोंगरान म्हाका खूब कितें दिलां. ताकाच लागून दोंगर 
म्हाका . खुणायता. दोंगर म्हाका आपयता. दोंगर म्हाका प्रेमान 
साद घालता. दोंगरासरीं वतकच म्हाका जाणवता ती शांती ... 

आनी सपसप खंय मेळना अशी एक शांतताय. दोंगरा वयले पाखे, 
फुलपाकुलीं, बिरमुट्यो म्हाका साद घालतात. जांबळां, कणेरां 
वश्रेतात. उलयनासतना दोंगर म्हजे कडेन कितलेशेच संवाद सादिल्ले 
भशेन जाणवता. जीव ल्हवल्हव जाता. दोंगरा सारको विशाल 
काळजाचो सोंशीक असो कोणूच ना. सोस सोस सोसता. पावसाचे 
घण, विजेचे घण, वादळाचे घण, वाऱ्याचे घण, .... आनी दी दी 
दिता. दातो खरो तो हो. ताचें एक बरें... केन्नाच दुखयना! 


न 


म्हाइडोळचें तेन्नाचें विश्व 





बदल हो जिणेचो स्थायीभाव. आमी पिराये प्रमाण बदलत 
आसतात. .,अणभव संपन्न जावन वाडत आसतात. जिणेच्या त्या 


त्या पांवड्यार अणभवांच्या पोटलेचें एक संचीत आमच्यांत सांठत 


आसता. त्या त्या पेण्या वयलो, मोडणा वयलो वा दवरण्या वयलो 
तो एक ठेवो आसता. त्या त्या काळांतल्या पर्वांतलीं समाज जिणेच्या 

बाटे बयलीं आवर्तनां, जिणेचे तरंग आनी स्पंदनां, तरेकवार रंग, 
जिणेंत रंगत हाडटात. आमकां घडयतात. विस्तारपाक आदार करतात. 

म्हजो जल्मूच जालो म्हाड्डोळा. आजोळा. सरभोंबतणीं 
कुळागरां, शेतां आनी दोंगरा बयलीं रानां. आजोळचें हें घर पोरसांत 
आसा काय घरा भोंबतणी पोरसूं आसा हें समजप कठीण. येदें व्हडलें 
आशि्लें आज्जेलें स्वता बसयिल्लें जिवाळ पोरसूं. व्हडलें आयस 
पयस घर. कितलेशेच सपे. त्या काळातले जिणेंत, एक सादेपण 
आशिल्लें. म्हाड्डोळ-प्रियोळच्या त्या सैम आनी संस्कृतीसंपन्न 
मातयेंत एक सुंदर लय आशिल्ली. एक भाव आशिल्लो. एक ठेको 
आशिल्लो. एक स्वर आशिल्लो. ह्या सगल्या गोड वातावरणांत 
म्हज्या हाडांची पोसवण जाली. 

म्हाड्डोळचें श्री म्हाळसा संस्थान फामाद. त्या देवळांत 
बर्सभर अदीं मदीं वेगवेगळ्यो कार्यावळी जाताल्यो. कोजागिरी 
पुनवेक आनी जायांचे पुजेक नामनेचे गायक मेफल सादर करताले. 
व्हडल्या व्हडल्या गायकांची गायनां थंय आयकलीं. रेडियो हें एकमेव 
मनोरंजनाचें साधन आशिल्ल्यान असल्या कार्यावळींक लोकांची गर्दी 
आसताली. जात्रे वेळार उणीच सात नाटकां जातालीं. आमी चड़शीं 
पळयताले. देवळातलीं नवरात्रां फामाद. महाराष्ट्रातले ओघवतें वक्तृत्व 
आशिल्ल्या पाटांगडे आनी विद्वान हरीभकत परायण किर्तनकारांचीं 
किर्तनां रंगतालीं. तांचे गायनूय सुरेल, स्वरेल आनी भावभक्तीमय 
आसतालें. आठ दीस बाजारांत दुकानांनी आनी घरांत किर्तनात 
सांगिल्ल्या कथांचेर चर्चा चलताली. आयज टिव्ही सिरियलातल्या 
कथानकांचेर घरांनी जेवतना-खातना चर्चा चलता, तश्यो ह्यो खबरो 
रंगताल्यो. 'रात्रंदीन मन राघवी असावें' ही काव्यपंक्ती भक्तीरसपूर्ण 
आवाजांत परत परत गावन हरी कथा सांगपी एका किर्तनकाराची याद 
आनी तो भाव अजुनूय यादीच्या आल्बमांत तसोच आसा. 

बर्सुकी जायांची पुजा हो एक मोटो उत्सव. चार दीस म्हाड्डोळचे 

फुलकार जायो विकनाशिल्ले. सांबाळून दवरताले आनी म्हाळशेचो 
मंडप जायांनी सजयताले. जायांचो व्हडलो मोर सजयताले. तातूंत पुजा 
जाताली. मंडपाच्या चारूय कुशींनी हमकळायिल्ले जायांचे लांबचे 
लांब पोड़ एका वेगळ्याच विश्वांत उफेत व्हरपी परमळ चोंय दिकांनी 
पावयताले. म्हाड्डोळच्या जायांची गोंयभर नामना. कितल्याश्याच 
वर्सा आदीं गांवांत एक रोगधाम आयिल्ली खंय. तातूंत लोकांचे जीव 
वचपाक लागले. तेन्ना देवी कडेन सगल्यांनी आंगबण केली आनी 
आशिर्वाद मागलो. देवीचे कृपेन रोगधाम पयस जाली. तेन्ना सावन 
ही जायांची पुजा म्हाड्डोळा सुरू जाली. हे पुजेक कशी सुरवात 
जाली ताचे फाटली ही कथा जाणटेले सांगतात. ह्या पुजेक शंबर वर्सा 
जावन गेलीं. हे पुजे वेळार राशींनी जायांचो एकवटीत घमघम घेवपी 
आमचे सारकीं नाकां खऱ्यांनीच भाग्यवान! 

शिगम्या कडेन म्हाङ्डोळा कांय दीस वेगवेगळ्या वाठारांतले 
मेळ नाचत येताले. ताचो समारोप अखेरच्या दिसा म्हळ्यार चतुर्दशी 
दिसा जातालो. चतुर्दशीक म्हाड्डोळा हेर वाठारांतले म्हळ्यार 
मडकयचे, बांदोडेचे, सावयचे सगले मेळ येताले. दनपार सावन 
तिळसांज मेरेन म्हाड्डोळा गर्देचो हुंवार आयिल्लो आसतालो. 
म्हाड्डोळच्या ह्या उत्सवांत जाताली तितली गर्दी आमी हेर खंयच्याच 
कार्यावळी वेळार पळोवंक ना. त्या वातावरणांत मेळांत नाचपी पात्रांचो 
जोश आकांताचो आसतालो. ढोल, ताशे हांच्या ताल संगमांत आनी 
'आमी जावया म्हाळशेच्या भेटे रे' ह्या गजरांत आख्खो वाठार 
दुमदुमून वतालो. ह्या मेळांत तरेतरेचीं सवंगां आसतालीं. आमच्या 
शाळेतले वा इस्कोलांतले कांय वर्गमित्र बायलांचीं सवंगां करताले. 
तोंडाक वेगवेगळीं कागदी म्होवाळीं आसतालीं. नाटकांत शिवाजी 
घालता त्या आकाराच्यो कागदाच्यो तोपयो चतुर्दशी दिसा आमी 
घालून मिरयताले. चतुर्दशी दिसा गर्दी म्हळ्यार सोसपाची न्हय. फोंडें 
- पणजे मागविले येरादारींत म्हाड़ेळच्या बाजारांत कोयंडी जाताली. 

असले गर्देची याद मुंबय वतकच जाता. थंय सांजे साडेपांचाक दादर 
बा अंधेरी लोकांचे गर्देचो जो लोट येता तो पळोवन म्हजो मामा 
केन्नाय म्हणटा, 'म्हाड्डोळची चतुर्दस कशी मरे ही'... 

म्हाड्डोळ आनी सरभोंबतणचो वेलिंग, प्रियोळ, मंगेशीं हो 
सगलो वाठार देवळांचो. उत्सवप्रीय प्रांत. वर्सभर वेगवेगळे उत्सव वा 
जात्रा आनी कार्यावळी चालूच आसताल्यो आनी त्यो अजुनूय चालू 
आसात. काँक्रिटाचीं रानां तेन्ना मातूक नाशिल्लीं. दाट रानां, शेतां आनी 
कुळागरां हांकां लागून कुडकुड्याचें शीं पडटालें. आमी त्या काळांत 
थंडेच्या कुडकुड्यांत लेगीत राती कडेन ह्या जात्रा काल्यांनी वताले. 
शिंयाच्या कुडकुड्यांत आंगात थंडी भरत म्हण आजो रातचे कित्याक 
बतात? असो शिटकावणी दिवपी धेंगसो घालतालो. पूण आमी 
ताची नदर चुकोवन मागीलदारच्यान वतालेच. आजोळा एक राखणो 
आशिल्लो. तो कुळागरांतलीं माडयेचीं सुकिल्लीं चुडटां पेटयतालो . 
त्या भगभगपी मोट्या चुडी सारक्या उजवाडांत कुळागराच्या मागा 
बयल्यान ताकतिकेन चलत आमी हे जात्रेच्या कार्यावळींनी वताले. 
उमेदीक ओतो आयिल्लो आसतालो. 

नगर -प्रियोळा, श्री सातेरी मंदिरांत आमच्या शिक्षा सदन 
हायस्कुला शेजरा, जात्रे कडेन रथ नाचयताले. रथाक घुडयो 
आसताल्यो. आगांत भार आयिल्ले वरी सगले भक्त भावीक, मोटे 
उमेदीन हो रथ नाचयताले. खाजें, रेवड्यो हांचे मांड आसतालेच. 
होटॅलां आसतालीं. पिड्डूककार बसताले. ते हारशे, कांकणां, फणयो 
आनी हेर वस्तू मांडून बसताले. केन्नाय पुस्तकांचो मांड आसतालो. 
नगरांत रातकालो जातालो. तातूंत कांय विनोदी, पोजडे संवाद 
आसताले. ते आयकून हांसून हांसून आमचो मुड्डो जातालो. 

म्हाड्डोळा देवळा कडेन तशेंच हेर कांय देवळांनी गवळण 
कालो जातालो. ताची संहिता थारायिल्ली आसताली. तातूंत पदां 
आसतालीं. कृष्ण, राधा, पेंद्या आनी हेर पात्रा आसतालीं. 'अर्धा 

हिस्सा मला, उरती सुरती या पेंध्याला' अशें गायत आनी माचयेर 
पासयो मारपी मुकूट घाल्लो श्रीकृष्ण म्हाका आवडटालो. ही 
संगितिका बसोवप्यांची तशेंच माचये वयल्या भुरग्यांची, तांच्या 
पालकांची आनी आमचे सारक्या प्रेक्षकांची उमेद तेंगशेक पावताली. 
ताका शीममेर नाशिल्ली. 

म्हाङ्डोळच्या म्हाळशेच्या देवळा मुखार शेजो आशिल्लो. 
दोनूय वटांनी वयर वचपाक सपणांची इस्काद आशिल्ली. ताचेर 
थारायिल्ल्या वेळार सेवेकरी संगीतकार वयर वचून चोगुडो वाजयताले. 
शेनायेचे मंजूळ स्वर कानार सादताले. शाळेंत वतना येतना ह्या स्वरांनी 
आमची संगितीक जाण समृद्ध केली. आयच्या काळांत संगणकाचेर 
आपोआप त्या त्या थारायिल्ल्या वेळार वाजपी डिजीटल संगीत 
आयलां. कांय देवस्थानांनी अशे तरेचें संगीत वाजयतात खंय. पूण 
प्रत्यक्षांत शेज्याचेर वचून बसून तीं वाद्यां देवीचे सेवे खातीर वाजोवपी 
ते कलाकार आनी आयकुपी आमी खूब भाग्यवान हातूंत दुबाव ना. 

जात्रा वा हेर उत्सवां कडेन म्हाड्डोळच्या देवळा कडेन 
फोगाची आतशबाजी जाताली. तेन्नाचे मुख्यमंत्री भाऊसायब 
बांदोडकार गोकर्ण वा हेर वाठारांतल्यान खास फोग हाडटाले. ते 
भायर म्हाड्डोळचोय फोग आसतालोच. कोजागिरी पुनवेच्या राती 
कडेन चान्न्यान भरिल्ल्या मळबांत उंच उंच उडपी आनी टम्म करून 
फुटपी आनी फोगांतले रंगरंगयाळे चान्नें पसरावपी बाण आनी हेर 
फोग पळोवपी आमी भाग्यवानूच. म्हाङ्डोळा त्या काळांत जातालो 
तितलो पर्जळीत फोग आनीक गोंयांत खंय जातालो हें खबर ना. 

म्हाडेळच्या खेळां मळार खूब कार्यावळी जाताल्यो. ह्या आझाद 
मेदानाचेर दर आयतारा क्रिकेट आनी फुटबॉल खेळां सती जाताल्यो. 
जानेवारीत सांस्कृतीक कार्यावळी जाताल्यो. तातूंत एकांकी सरती, गीत 
गायन सती जाताल्यो. त्या काळांत गाजिल्ल्यो बऱ्यो बऱ्यो एकांकी 
आमी थंय पळेल्यो. देख दिवची जाल्यार 'घोटभर पाणी', भिंत ह्यो 

एकांकी. नामनेचे कलाकार ह्यो एकांकी सादर करताले. कलेच्यो 
जाणिवो समृध्द आनी तोंकाळ जावपाक आमकां ह्या संस्कारांचो 
आदार जालो. 

म्हाड़ोळा त्या काळांत शांतीनिकेतन हें च्या फराळाचें फामाद 
हॉटेल. 'सत्कार' नांवाचेंय हॉटेल आशिल्ले. फोंडूबाबालें आनंद भुवन 
हॉटेल आशिल्ठें. तातूंत आमी पातळ भाजी, पातळ आनी सुकी अशी 
मिक्स भाजी तशेंच उसळ, बटाटवडे, सामुशे अशी रगडी मारची. 
आयज लेगीत केन्नाय आमी पणजेच्यान फोंड्या परततना म्हाड़ोळच्यान 
ती पातळ भाजी आनी उंडे खावपाक वतात. ती रूचूच वेगळी. ते 
भाजेंत जें गांवठीपण आसा ताची सर कित्याकूच ना. 

म्हाडोळा जनता वाचनालय आशिल्लें. हांव ताचो वांगडी 
जाल्लों. तातूंत खबरांपत्रा आनी पुस्तकां आशिल्लीं. साने गुरूजीचीं, 
जयंत नारळीकारालीं आनी हेर जायर्ती पुस्तकां तेन्ना वाचिल्ल्याची 
याद जाता. मुंबयचे पेपर विमानांतल्यान येताले. 'टायम्स' बी. 
सांजवेळा पावताले. म्हजो आजो 'लोकसत्ता' आनी 'महाराश्ट्र 
टायम्स' आयतारचो घेतालो. सेंट्रल लायब्ररीची मोबायल पुस्तक 
गाडी सप्तकांतल्यान एक दीस येताली. तातूंतल्यानूय आमी पुस्तकां 
वाचताले. 

आयज म्हाड़ोळ-प्रियोळच्या त्या वाठारांत उदरगतीक लागून 
कितलेशेच दोंगर कापून, फोडून, चिरून बायपास रस्ते बी केल्यात. 
तातूंत कितल्याशाच झाडांची, रुखांची, रानांची कत्तल जाली. 
जायांचे कितलेशेच मळे गेले. तुरतुरीत आनी चकचकीत उदक घेवन 
धांबपी कांय व्हाळूय पुरयले. म्हाड्डोळ-प्रियोळच्या त्या काळातले 
जैबीक संपदे कडेन आनी विविधताये कडेन आमचें आगळें वेगळें 
नातें जडिल्लें. तेच उर्जेन आमच्या रगताची पोसवण जाली. म्हजें 
आजोळ आकारवाड्यार. थंय वयर दोंगुल्लेचेर मल्हाराचें धाकटुलें 
देवूळ आशिल्ले. थंय दसऱ्या दिसा म्हाळसा देवीची पालखी येताली. 

हालींच 'जय मल्हार' ही टिव्ही सिरियल पळयतकच थंय ती पालखी 
कित्याक येताली तें होलमलें. म्हाळसा आनी मल्हार ह्या नात्या विशी 
कळ्ळें. 

ते दांगुल्लेर व्हडलें शेत पिकतालें. नाचणे, भात, भाजीपालो 
हांची लागवड जाताली. देमूल्या त्या शेतांत म्हजी आजी केन्नाय 
कांय कुणग्यो शेत रोयताली. एकदां नाचण्याचें शेत तरतरून पिकलें. 
तिचे वांगडा दाणेदार कणसां आमीय सुरयेन कापिल्ल्याची याद जाता. 
ते दोंगुल्लेचेर काळी किटूट व्हडलीं खडपां आनी तळपां आसतालीं. 
कांय सामकीं राक्षसी. दोंगरावेल्या रानफळांची विविधताय मोटी. 
त्या त्या हंगामांतलीं फळां आमी आजोळच्या गोरवांक घेवन वचपी 
राखण्या वांगडा हेडत चाखताले. तातूंत कणेरां, चारां, चुन्नां, भेडसां, 
गुलाबी रंगाची पिटकुळेचीं फळां, काण्णां आनी हेर फळा आसतालीं. 
काजूच्या हंगामांत मुट्टे, निरो, बिबे हांचो आस्वाद आमी घेताले. 

जिवावळ लेगीत तेन्ना बरीच आसताली. कितल्याश्याच तरेचीं 
जिवाणीं आमी पळयलीं. पाचव्याचार झाडांचेर हरयाळी नांवाचें जिवाणें 
आसतालें. आदीं ती वेल समजून उपरांत जिवाणें म्हण कळटकच 
आंग शिर॑ जातालें. आंबुल्ल्यां खाला खेळटना वारो येतकच घोटां 
पडटालीं. तीं आमी खोशयेन पोवलेंत पुंजायताले. त्या आंबुल्ल्यांचेर 
तशेंच लागींच्या पणसांचेर पास्के, दिवड आनी हेर जिवाणीं अर्दीमदीं 
सरसरतालीं. शिल्ल्यो आसताल्यो. शेड्डे कितलेशेच तरेचे आसताले. 
तांबड्याच तकलेचे कांय धश्टपुश्ट शेड्डे वेगवेगळ्या शेड्ड्यांचे राजा 
कशे दिसताले.. पावसांत आनी हेर हंगामांत कितलेशेच तरेचे जीव, 
किडी, मुयो ह्या वनस्पतीच्या आनी रानांच्या वाठारांत दिसताल्यो. 
वेगवेगळ्या रंगांच्यो. किरीकिरी असो संगीतमय आवाज करपी किडी. 
शेवणीं तर कितलेशेच तरेचीं. रंगांची. वेगवेगळ्या आवाजाचे पउेंत 
चिवचिवपी. रानांतल्यान जळवा खातीर शिरपुटां आनी भरे हाडपाक 
आमी आदार करताले. वेगवेगळ्या हंगामांत, वेगवेगळ्या वातावरणांत 

आमी हो सगळो आस्वाद आनंदान घेताले. एक दीस दोंगरार 
एक बरोच मोटो अगडबंब लांबच्या लांब अजगर आयलो. ताका 
पळोबपाक गांव लोटिल्लो. स्वास रोखून आमी तें येदें व्हडलें अक्राळ 
विक्राळ प्रकरण पयलेच खेपे पळयताले. अखेरेक लोकांनी पेटिल्ले 
टायर बी घालून ताका लासून उडयलो. 

म्हाड्डोळ हो फुलांचो गांव. वेवसाय करपी फुलकार म्हाड्डोळा 
आसात. फुलांची विविधताय खूब व्हडली. कुळागारांतल्यान स्कुलांत 
बतना नकेत्रां बरी सकयल पातळिल्लीं चार-पांच ओंवळां काडटना बरें 
दिसतालें. हळडुवींच सोनचाफीं तशेंच कांय गुलाबी धवसार चाफींय 
आसतालीं. आज्जेल्या पोरसांत खूब फुलझाडां आशिल्लीं. पिशीं 
आबोलीं, रतन आबोलीं, सदाफुली, गोकर्ण, शब्दूलीं, देवकेळमो , 
मोगरीं, अनंत, कुजा, पारजताची फुलां आनी हेर फुलां आसतालीं. 
आज्जेल्या पोरसांत निरपणस आशिल्लो. म्हशींग आशिल्लो. पानवेल 
आशिल्ली. 'पानवेलीच्या धर्मान म्हसकाक उदक', हे म्हणीचो पक्को 
अर्थ म्हाका त्या पोरसांत उदक शिंपताले ताचे वयल्यान होलमलो. 
बट्टेलांव आनी करबील आशिल्लो. व्हडलें साम्राज्य आशिल्ले तें. 

त्या काळांत हे फुलकार म्हाड्डोळा बाजारांत हातो म्हळ्यार 
कवासो घेवन रावताले. कांटयाळ््या दाट पानांच्या तुर्‍्यांत मोब मोव 
धाकट्ल्या इल्ल्याशा हळडुव्या उश्या भशेन हो हातो आसतालो. 
आमी दोंगुल्लेच्या मुळसां कडेन बांदून काडिल्ले एके तळयेंत पेंवपाक 
वताले. थंय कुशीक हात्याची झाडां आशिल्लीं. थय हात्या कडेन 
पेंबत वचपाचें धाडस कोणाक जायनाशिल्लें. कारण हात्याच्या वासान 
तातूंत जिवाणीं रावतात असो समज आशिल्लो. 

म्हाड्डोळा आनी सरभोंतणच्या गांवांत वर्सभर वेगवेगळ्या 
फळांचीय लागवड जाताली. कुळागरांत तोरंगां, करमलां, बिमला, 
गुलाबी जांब, जांबळां जातालीं. अनसां पिकतालीं. ते भायर पावसा 
दिसांनी फर्मागुडये वयल्या उताराचेर पिपऱ्यो आनी तवशीं जातालीं. 

भेंडे, कारातीं, घोसाळीं, चिबडां आसतालींच 

म्हाडडोळ-प्रियोळ वाठारांत रावन कॉलेज मेरेनचें शिकप घे 
मेरेन आमच्या व्यक्तीमत्वाची घडण जावपाक तेन्नाचें ह्या वाठारांतलें 
वातावरण आनी भावविश्व कारण थारलें. खाण-जेवणां, लोकवेद, 
लोकसंगीत, साहित्य हे विशींचे मुळावणाचे बरे संस्कार आमचेर 
जाले. हायस्कुलांतलो हेडमास्तर रवींद्र नमशीकार आनी लागींच वयर 
बंगल्यांत रावपी म्हान साहित्यीक रवींद्रबाब केळेकार हांचें मार्गदर्शन 
म्हाका मेळ्ळें. ह्या सगल्या भोवरंगी, भोवआयामी आनी भोवढंगी 
संस्कारांतल्यान आमचीं व्यक्तिमत्वां रंगत गेलीं. 

आमचीं पाळां-मुळां म्हाङ्डोळच्या ह्या सैमसंपन्न, संस्कृतायेचे 
नदरेन समृद्ध आनी गिरेस्त मातयेंत खोल खोल आसात. त्या 
वाठारांतल्यान आयज लेगीत केन्नाय वता आसतना झऱ्यांच्या 
पांयजणांचो खुळखुळपी लयदार नाद आयकतकच कांय खीण थांबचें 
कशें दिसता. विसवाच्या एका वेगळ्याच शांतीमय वातावरणान 
भरिल्ल्या त्या दिसांची याद येता. आयज लेगीत, आजोळच्या 
दोंगुल्लेचेर वतकच थंड, थंड, शांत, शांत तळी, तातूंत पडपी 
पानांच्यो खोलप्यो आनी झाडांच्या आडव्या खांदयांच्यो सावळ्यो 
आनी भोंवतणचे वेगवेगळ्या शेवण्यांचें सुमधूर चिंवचिंवाटाचें संगीत 
आंगार कांटो हाडटा आनी आदल्यो यादी जागयता. जायांचो पुडो 
उसयल्ले भशेन ते उगडास परत वयर येतात. 

आयज सगळें तसलेंच आनी तेन्ना बरें आशिल्ले, अशें 
निखालस म्हणपाचें ना. आमच्या वांट्याक जें आयलें तें आमी 
स्विकारले, अणभवलें, पळयलें, जगले. मनाचे खोलायेंत म्हाड्डोळ- 
प्रियोळच्या प्रतिमांच्यो, देखाव्यांच्यो राशी आसात. रंगरूप, सुगंध, 
भावभावनांनी भरिल्ल्यो. अती आर्विल्ल्या डिजिटल कॅमेऱ्यान लेगीत 
क्लीक करू नजो अश्यो! 

आमी सगले भारतीय काश्मीर, काश्मीरी अशे उच्चार करीत 
आसत. मुळांत तो उच्चार कश्मीर आनी कश्मीरी असो. काश्मीरांत 
प्रत्यक्ष वतकच थंयसरल्या लोकांच्या तोंडांतल्यानूच हे उच्चार 
आयकले. एक भारतीय एकदां विदेशात गेल्लो. तांच्या टिव्हीचेर 
ताची मुलाखत चलताली. मुलाखत घेवप्यान ताका सांगलें- 
आमच्या देशाच्या नांवाचो उच्चार फिलिपायन्स न्ही. फिलिपीन्स. 

अशे हे गांवांच्या नांवाचे वेगवेगळे उच्चार. 

ह्या लेखांत मात कश्मीर म्हणचे सुवातेर काश्मीर अशेंच 
म्हणलां. साहित्य अकादमीन काश्मीरी आनी कोंकणी कथांचो 
अणकार ह्या विशयाचेर कार्यशाळा कांय वर्सा आदीं घडोवन 
हाडली. पयल्या सत्रांत काश्मीरचे अनुवादक गोंयांत आयिल्ले. 
दुसऱ्या सत्रांत आमचो पंगड कांय तेंपान काश्मीराक गेल्लो. पणेत 
पयल्या सत्रांत आमच्या पंगडान काश्मीरी आनी तांच्या पंगडान 
कांय कोंकणी कथा चार दिसांच्या कार्यशाळेंत अणकारीत केल्यो. 
अणकार करता आसतना कांय सांस्कृतीक संकल्पना स्पश्ट करून 
घेवपा खातीर एकामेकां मजगतीं आदान-प्रदान बेस बरें जालें. 
नाजाल्यार हे अणकार शक्यूच जावचे नाशिल्ले. गजानन जोग 
हांची 'रुद्र' कथा अणकारीत करतना निरपणस म्हणल्यार कितें अशें 
काश्मीरी अनुवादकान विचारलें. ताका उतरांनी सांगून तें कळळें 
ना. कला अकादमींत कार्यशाळा चलताली. थंय एके सुवातेर 
पोरसांत पडिल्लो निरपणस ताका हाडून दाखयलो. तेन्ना ताचे दोळे 
चकचकले. पणजेंतले कार्यशाळेत “शमावारा' म्हणल्यार काश्मीरी 
च्याची किटली कशी आसता हें म्हाका काश्मीरी अनुवादक 
चित्रां काडून दाखयताले तरी तकलेंत वचूंक नाशिल्लें. काश्मीर 
दौर्‍यार “शमावारा' प्रत्यक्ष पळयतकच कळ्ळें. पणजेंतल्या सत्रात 
फेरॉन भेसांतल्या काश्मीरी लोकाच्या वर्णनाचो उल्लेख येतालो. 
ताचोय उलगडो जायनाशिल्लो. श्रीनगरात सरभोंबतणी फेरॉन भेस 
घाल्ले लोक पळयतकच त्या अणकारीत कथेचेर निमणो हात 
आत्मविस्वासान भोंवडायलो. 

कथांचे अणकार करतना सांस्कृतीक, भुगोलीक, खाण- 
जेवण आनी हेर बारीकसाणीचे संदर्भ आनी संकल्पना येतात. ह्यो 
संकल्पना त्या त्या मातयेच्या परमळा कडेन संबंदीत आसतात. 
प्रत्यक्ष पळयले बगर तें कळना. दोनूय भाशांतल्या अनुवादकांक 

एकामेकांच्या प्रदेशांत वचून भासाभास करून अणकाराक निमणे 
रुप दिवप शक्‍य जालें तें साहित्य अकादमीच्या ह्या उपक्रमाक 
लागून. 

श्रीनगरांत सैमसंपन्न अशा दल सरोवराल्या हावस बोटीचेर 
आमचो राबितो आशिल्लो. थंयच परिशद दालनांत चार दीस 
कार्यशाळा जाली. तापमान शुन्या सकयल आशिल्लें. शिंयाचो 
मरसर कुडकुडो. स्वेटर, हातमोजे, मेय अशी सगली तजवीज 
आमी केल्ली. डॉ. अजीझ हाजिनी हे काश्मीरी पंगडाचे संयोजक 
आशिल्ले. हशार आनी बडबडो. तांचे कडल्यान काश्मीरी साहित्य 
आनी हेर कितल्याशाच विशयाचेर मेकळेपणान चर्चा करप शक्य 
जालें. 

हावज बोटीचेर कुडकुड्याच्या शिंयांत कांबळी सारकी जाड 
शाल पांगरून बुखारीन नांवाचे शेकोटेचो धग घेत हाजिनी बशिल्ले. 
हातांत उश्णता दिवपी कांगड़ी नांवाची कुंडी आशिल्ली. हांव 
ताचेर प्रस्नाचो शिंवर करीत आशिल्लों. हाजिनी धबधब्या सारके 
उलयत रावले. ''साहित्यीक हो साक्षर आसुकूच जाय अशें ना. 
अश्यो कांय देखी काश्मीरी साहित्यात आसात'' एका असामान्य 
प्रतिभावान कवीचें नांव घेवन तांणी ताची कविता सांगली आनी 
अणकारूय स्पश्ट केलो. ''म्हजें व्हडें ह्या जिणेच्या सागरात कोणें 
सोडला म्हाका खबर ना. एक गजाल मात खरी. म्हाका ठ्हडें 
व्हल्लवपाक येना. खय वच्चें, खयची दिशा निवडची हाचीय 
समज म्हाका ना. पूण म्हाका हांगा सोड़पी निर्मात्या, तूंच म्हाका 
बाट दाखय आनी पलतडी व्हरून पावय आं... हो कवी कांय 
वर्सा आदीं भायर पडलो. ताका कविता येवजताली तेन्ना तो 
धांवत वचून साक्षर वा सुशिक्षिताक धरून बरोवपाक लायतालो. 
साहित्यीक अलंकार, काव्य रसनिश्‍्पत्ती, प्रतिका, प्रतिमा असल्या 
खंयच्याच गजालीचेर त्या कवीक उलोवंक येनाशिल्लें पूण ताच्या 

उत्स्फूर्त आनी मौलीक काव्यांत तें भरून ओततालें. तातूंत 
सोंपेपणां आनी सहजताय आशिल्ली. ह्या कवीक एक प्रतिश्ठेचो 
राज्य पुरस्कार दिवपाचें थारलें तेन्ना तो कवी स्विकारपाक कसोच 
तयार नाशिल्लो. 'आपणें कांयच करूंक ना, सगलें करपी तो' अशें 
नमळायेन तो परमात्म शक्‍तीक बोट दाखोवन सांगतालो. ताका 
सोदून काडून गांठून हो पुरस्कार दी म्हणसर आयोजकांक खरस 
मारली. '' 

काश्मीर विद्यापिठांतल्या काश्मीरी अभ्यास विभागाचे 
संचालक डॉ. एम. एफ. जाफर ह्या विद्वानान कार्यशाळेचे 
उकतावण केल्लें. कार्यशाळा सोंपतकच तांणी आमकां श्रीनगर 
विद्यापिठांतल्या तांच्या विभागांत एका कार्यावळी खातीर आपोवणें 
दिलें. हजरतबल दरग्या लागसार ह्या श्रीनगर विद्यापिठात आमी 
गेले. पुंडलीकबाब नायक हांणी कोंकणी भाशा आनी साहित्य 
ह्या विशयाचेर व्याख्यान दिलें. हांवें इग्लिशींत उलोवप केलें. 
आकांताचो पावस पडटालो. ताका लागून थंडी बरीच वाडिल्ली. 
कडक च्या घेवन लेगीत दांत कडकडटाले. कांय पाकिस्तानी 
विद्यार्थी, विद्यार्थीनी हांणी प्रस्नोत्तराच्या सत्राक रंगत हाडली. 
उलयतना उतरां कणकणी उर्दू शेर सादर करपाची तांची संवकळ 
मजेशीर दिसताली. उरद्चो प्रभाव आशिल्ल्यान काश्मीरी 
साहित्यीकांक नाटकां, कादंबऱ्यो परस काव्याचें पिशें चड, हें 
कळळें. 

डॉ. दर्क्षणा आद्राबी ही तरणाटी कवयित्री काश्मीरी 
अनुवादकांच्या पंगडांत आशिल्ली. तिणें कांय पुस्तकांचो 
अणकार केल्लो. इंग्लीश कारेंगाद उलयताली. काश्मीरी आनी उदू 
साहित्या विशीं तिचे कडल्यान जाणून घेतलें. मुशायरा हें कवी 
संमेलन कितलें प्रतिश्ठेचें आसता हें ती उमेदीन सांगताली. काव्य 
सादरीकरणाचे बाबतींत काश्मीरी कवींक कोण लागना. 

बेताब हो काश्मीरी अनुवादकांच्या पंगडांतलो एकमेव 
काश्मीरी पंडित. बाकीचे सगले मुस्लीम. हांव पणजेंत 
आकाशवाणीचेर वृत्त निवेदक आसा तसो तो दिल्लींतलो काश्मीरी 
वृत्त निवेदक. बेताब म्हणल्यार एक रसायन. संपादक, अनुवादक, 
कवी. आकांत खबरी. कितल्याशाच गजालींनी रस. काश्मीरी 
दिसाळीं, लोकसंगीत, लिपी अशा कितल्याशाच विशयाचेर बेताबा 
कडेन खबरी मारल्यो. 

श्रीनगरांत आमी पाविल्ले जानेवारींत. २६ जानेवारीक 
म्हळ्यार प्रजासत्ताक दिसा सुरक्षा वेवस्था आनिकूय वाडयिल्ली. 
जळामळा सगल्याक वेगवेगळ्या गणभेसातले आर्माद लश्करी जवान 
आनी कमांडो पळोवन हें शार काय झुजामळ तेंच कळनाशिल्लें! 

काश्मीरी लोकांक गोंयकारा भशेनूच सरबराय करपाक 
आवडटा. दर दिसाचें कार्यशाळेचें काम सोंपतकच कांय लेखक 
आमकां आपल्या घरा आपोवणें दिताले. कवयित्री रुकसाना ही 
त्या वेळार काश्मीर आकाशवाणी केंद्राची सचालक आशिल्ली. 
एका सांजवेळा तिणें आमकां घरा आपोवणें दिलें. घरा भोंवतणीचें 
पोरसूं खुबूच सुंदर आशिल्लें. पोरसांतल्या एका झोपाळ्याचेर वचून 
बसून हांबें ल्हान भुरग्या भशेन त्या फुलझाडांचो आनी शेवण्यांच्या 
चिंवचिवाटाच्या वातावरणाचो आनंद घेतलो. रुकसानान आमकां 
ड्रॉईंग रुमांतल्या गालिच्याचेर बसयले. थयसरलें कसाया सारकें 
खास गरम पेय हाडलें. कितलेशेच तरेच्यो बिस्किटी, गोड पाव, 
केक, सुको मेवा... सगली शाही मेजवानी. रुकसानाच्यो कविता, 
गझल आयकल्यो. गालिच्याचेर ते लोक वज्रासनांत आदरान 
बसतात. 

प्रा. आजुदा हांणीय एक दीस आपल्या घरा आपयले. 
निबंदकार, कवी आनी इंग्लीश भाशेचेर हकूमत आशिल्लो 
विद्वान. आवाज अमिताभ बच्चना भशेन. नाटकांत वा निवेदनांत 

गेल्लो जाल्यार श्रोत्यां मदीं लोकप्रीय जावपाचो. तांगेर वतना 
गाडयेचेर कोंबयेच्या बारीक धव्या फुल्ल पिसां भशेन पावस 
पडूंक लागलो. “हो विचित्र पावस कसलो?'' हावें ड्रायव्हराक 
विचारलें. ''जनाब, ये तो बरफ है.'' ताणें खोशयेन जाप दिली. 
त्या हंगामांतलो पयलोच बर्फपात आशिल्लो. सरभोंबतणचीं भुरगीं 
बर्फाचे व्हडले दिपळे घेवन एकामेकांचेर मारीत नाचतालीं. 

आजुदा सायबाच्या बंगल्याच्या आंगणांत ताचीं नातरां 
बर्फाचे गुळे एकामेकांचेर मारीत आशिल्लीं. ताणीं आमचेरूय 
बर्फ मारपाक सुरवात केली. “बेटा ये हमारे मेहमान हे'' अशें 
आजो तांकां समजायत आशिल्लो. “फिर उसमें क्या ?'' लापीट 
नातवान जाप दिली. आंगणांतलो बर्फ आमी हातांत घेवन ताची 
रुच घेतली. फोटे काडले. आजुदाची गाडी दिसनाशिल्ली. धव्या 
फुल्ल बर्फाळ वस्रांत गाड़येचेर घाल्ल्या धांपण्या भशेन बर्फाळ 
चादरांत लपेटिल्ली. आजुदागेर बर्फपात, पावस, मरसर थंडी ह्या 
वातावरणांत खतखतीत च्या घेत मदल्या सालांत शेकोटी कडेन 
धग घेत आमी बसले आनी खबरी मारल्यो. 

२६ जानेवारी २0१0. कार्यशाळेचो आदलो दीस. श्रीनगरांत 
सगल्याक सामसूम. कडकडीत बंद. पेत्रोलपंप, दुकाना सगलीं 
आस्थापना बंद. एके तरेचो ताण कसो. कुशळ संघटक डॉ. हाजिनी 
हांणी सांगलें- आज आमी गुलमर्गाक या. स्वेटर आनी दाट कपडे 
पागरून घेयात. थंय कुडकुड्याचे शीं आसा. गुलमर्ग भोंवडी सुरू 
जाली. उंच उंच घाट चडून गोंयांतल्यान बेळगांवां वतना अनमोड, 
चोरला लागता वा कोल्हापूराक वतना गगनबावडा घाट लागता त्या 
प्रवासाची याद जाली. नागमोडी चित्रविचित्र मोडणां. सैम सौंदर्य 
अप्रतीम. अर्दो घाट चडटनाच दोनूय वटानचो बर्फाचो गालिचो 
पळोवन थंयच देंवपाचो मोह जालो. गाडी कुशीक पार्क करून 
आमी देवले आनी कांय जाणांनी फोटे घेतले. पांच मिनटांनी 

रोखडेच आमी फुडलो प्रवास करून तेमकार पावले. हें शिखर 
खुबूच ओडलायणें आनी सोबीत आसा. सगलोच बर्फ. 

गुलमर्ग म्हळ्यार फुलांचो प्रदेश. थंयसरले सुंदर लॅण्डस्केप, 
बर्फान भरिल्ले दोंगर आनी पर्वत शिखरां हाका लागून बॉलिवूड 
आनी हेर सिने निर्माते थंय गितांचें आनी चित्रपटातल्या हेर प्रसंगांचें 
चित्रीकरण करतात. कितल्याशाच हिंदी चित्रपटांतल्या गितांचें 
शुटींग थंय जालां ताची माहिती बेताब दीत आशिल्लो. गुलमर्गांत 
शिंयांळी खेळ आनी सरती जातात. थंय गोल्फ क्लबूय आसात. 
ते विशीं बेताबान खूब माहिती दिली. आमच्यांतले कांय जाण 
गंडोला सफर म्हळ्यार केबल रायड करपाक गेले. 

लागसरल्या दोंगुल्लेचेर एक शंकर मंदीर आशिल्लें. थंय 
बर्फ खुबूच सांचिल्लो. खासा बूट घालून लेगीत चलप कठीण 
आशिल्लें. बर्फा वयल्यान चलपाचो बरोच सराव आशिल्ल्यान 
बेताब ते वटेन गेलो आनी नाच्च जालो. आमी डॉ. हाजिनी बरोबर 
खबरी मारीत बसले. तापमान शुन्या सकयल १२ डिग्री सेल्सीएस 
आसतलें. ही थंडी बोचरी न्हय. गोड, शालीन, थंडगार, शितळ. 
थंय काश्मीरी युवा टीम आयिल्ली. डॉ. हाजिनीन आमची वळख 
तांचे कडेन करून दिली. गजाली रंगल्यो. खूब वेळान बरीच भूक 
लागली. हाजिनीन आमकां कॅण्टिनांत व्हेले. आमी जेवपाक सुरवात 
केली. बेताब पावनाशिल्लो. अकस्मात आकाशवाणी जाली. 
बोवाळ घालीत तो आयलो. केन्ना तरी तुमकां गुलमर्गाचेर एक 
कविता येतली अशें तो सांगत आशिल्लो. हांवें म्हळें, ''गुलमर्ग 
हीच एक कविता''. 

गुलमर्गाच्यान येता आसतना आमी सफरचंदाच्या मळ्यांत 
गेले. पयलेच खेपे झाडाची सफरचंदां आमी पळयताले. कांय 
काशी आमी विकत घेतल्यो. बदाम घेतले. कल्लां आशिल्लेय 
बदाम घेतले. थंयसरलीं रुखावळ, जिवावळ, शेंवणी, फुलां, फळां, 

देंगणां, सृश्ट, सैम तशेंच आगळी वेगळी संस्कृती, खाण-जेवण 
आनी विशेश करून असुरक्षीतपणान जियेवपी काश्मीरी लोकांचो 
घुसमटमार अशे कितलेशेच अणभव आमी घेतले. 

बर्फान भरिल्ल्या टवटवीत हिमशिखरांच्यो यादी अजुनूय 
काळजाच्या गर्भकुडींत दरवळत आसात. सुवासीक फुलां सारक्यो. 
अजुनूय आनंद आनी थंडसाण दीत आसात. 

सरकारी प्राथमीक शाळा 





गोंय मुक्त जाले उपरांत शिक्षणाची गंगा गांवागांवांनी पावली. 
खेडेगांबांनी शाळा सुरू जाल्यो. सरकारी प्राथमीक शाळा. ह्या 
शाळांनी शिकोबपाक शेजारच्या राज्यांतले मराठी शिक्षक आयले. 
ह्या मराठी माध्यमाच्या शाळांनी पयली ते चौथी मेरेनचें शिकप 
दिताले. कांय शाळांनी सातवी मेरेनचेंय शिक्षण आसतालें. 

आमची शाळा म्हाड्डोळा. आझाद मैदानाक तेंकून आशिल्ली 

ही इमारत आयजूय दिश्टी पडटा. खुबूच आदली. म्हणजे पोर्तुगीज 
तेंपावेली. आदीं तातूंत पोर्तुगीज इश्कोल चलतालें. माई आनी म्हजे 
मामा, मावश्यो हाणी मंगेशी प्राथमीक मराठी चार यत्ता शिकतकच 
हे इमारतींतूच मुखावेलें शिकप घेतिल्लें. ही इमारत पुलीस स्टेशना 
मुखार अजुनूय दिसता. आयज तातूंत सेत्रो एदुकादोर सोसायटीचे 
ग्रंथालय चलता. 

पयलेक आमकां प्रभाकर प्रियोळकार मास्तर आशिल्लो. 
आमी तांकां गुरूजी म्हणटाले. कायचेकाय उत्तरां दिलीं वा बरयलीं 
म्हणटकच ताणे तिडकीन हें कुसकें बटाटें' अशें म्हणचें. तीन 
फळांचीं नांवे लिहा वा तीन पक्ष्यांची नांवे लिहा अशे तरेचे 
प्रस्न बी ताणी घालचे. गणिता आसतालीं. शाळेची इमारत बरी 
आशिल्ली. उंच पांखें. नळे. खेळपाक व्हडलें मळ. लागींच एक 
नळ आशिल्लो. बऱ्याच मोट्या तोंडाचो. थय खेळून जातकच 
आमी हाताचो पोसो लावन घोटोघोटो करून उदक पिवचें. सांगपाचें 
म्हळ्यार जण एकल्या खातीर उदकाची वेगळी बाटली अशे आयचे 
सारके थाट नाशिल्ले. 

दुसरेक पावतकच आमकां मुक्ता ठाकूर नांवाची बाई 
आयली. लग्न जातकच तिचें नांव सुगंधा प्रभू जालें. ती हशार 
आशिल्लो. तिणें हेर कांय अभ्यासा भायल्या गिन्यानान गिरेस्त 
करपी गजालींची आमकां गोडी लायली. देखीक - हस्तकला हो 
विशय आशिल्लो. तातूंत तरेतरेच्यो वस्तू तयार करपाचे उपक्रम 
करपाक आमका मार्गदर्शन केलें. एकदां दोंगरा वयल्यो तरेतरेच्यो 
गुंजो एकठांय करपाचो स्वाध्याय हे बाईन दिलो. गुंजो दोंगरार 
सोदप आनी गुंजांच्यो वेगवेगळ्यो म्हळ्यार बारीक काळ्यो तकल्यो 
आशिल्ल्यो तांबडयो गुंजो तशेंच केसरी गुंजो अशा गुंजांचें संकलन 
करपाक आमी शिकले. ते निमतान दोंगराची आनी वनस्पतींची 
बारीकसाणेन वळख जालो. हे बाईन कडक शिस्तूय लायली. 

दर दिसा ती पाटयेर दोन ते तीस मेरेनचे पाढे काडून हाड असो 
गृहपाठ दिताली. बाकीचोय आसतालोच. दर दिसा हे पाढे चिरून 
म्हजी गणिता कडली संवकळ आनी आवड वाडली. मुखार 
आलजेब्रांतले फॅक्टर बी सुटावे करतना ताचो बरोच लाव जालो. 
हे बाईन आमकां दिवाळेचे सुटयेंत लेगीत गृहपाठ दिवचो. तिणें 
अक्षर सुदारपाचेरूय भर दिलो. 

हे शाळेक उपशाळा वा भावंड अशी आनीक एक ल्हानशीच 
शाळा आशिल्ली. लागींच्याच एका वाड्यार देवळेंत ती भरताली. 
तातूंत एके यत्तेचे वर्ग भरताले. केन्ना केन्नाय आमकां ते शाळेंत 
धाडटाले. केन्ना केन्नाय वर्सभर ते शाळेंत आमी शिकताले. आमी 
शाळेंत आसतना कबड़ी, लंगडी, फूटबॉल, गड्ड्यांनी हे खेळ 
खेळटाले. शाळेक तेंकून बांदकामाचें सामान, रेंव, खड़ी, फातर 
असलें सामान पडिल्लेंच आसतालें. तातूंत कुपादरीचे गुळगुळीत 
फातर आसताले. ते फातर गड़े म्हण घेवन आमी खेळटाले. कारण 
तांकां पयशेय पडनासले. आनी मोट्ठे आशिल्ल्यान एकामेकांचेर ठो 
करून मोखप सहज शक्य जातालें. तीन मिलांनी, एका मिलान 
अशे हे खेळ आसताले. गुंडे, शिपयो उडोवन बसून एक खेळ 
आमी खेळटाले. मीठफळ्यांनी म्हण जमनीर कुणग्यो कश्यो करून 
खेळपाचो एक खेळ आशिल्लो. ताचे नेम आयज याद जायनात. 
केन्ना केन्नाय पंगडान सगळे रस्त्यार बडी आनी गुंडे असो खेळटाले. 
बड़ी गुंड्याक सगल्यांनी तेंकोवप. बड़ी काडून दुसऱया गुंड्याक 
तेंकयतना जर आदीं बाद थारायल्ल्या गड्यान ताका हात लायलो 
जाल्यार ताका उपरांत तें आफुडप्याचें काम करचें पडटालें. 

आमचे शाळेसयत कांय शाळांचो वर्सुकी खेळांचो महोत्सव 
दोन दीस आझाद मैदानाचेर जातालो. हेर शाळांतले पंगड आझाद 
मेदानार येवचे. घे, व्हडलो उत्सव. शिळोण्यो, कुयो, केन्नाय वाद... 
एक वेगळोच उत्साह आसतालो. हांव आमचे शाळेचो कबड़ीचो 

कॅप्टन जाल्लों. आमी फायनलीक बी पावलेना. पूण त्या खेळाच्या 
गर्देच्या वातावरणांतूच एक उमेद जाताली. आनंद जातालो. लंगडी 
सर्त आसताली. निमाणच्या दिसा मास्तरांचो खास प्रदर्शनीय कबड़ी 
खेळ आसतालो. महाराष्ट्रांतल्यान आयिल्ले हे शिक्षक बेस बऱ्या 
कबड़ीचें दर्शन घडयताले. सामकें दोळे दिपकावपी. आयजूय निकम 
गुरूजीचो आनी दौलतराव खानोलकराचो कबड्डी खेळ दोळ्यां 
मुखार तसोच आसा. पागडी घालपाक तरबेज आनी वांगडाच चार 
चार गड्यांक आफडून बाद करपी आक्रमकता आशिल्ले जबरदस्त 
खेळगडे. 

शाळेंत भायले वटेन एक पिंप आसतालें. तातूंत कोण तरी 
उदक हाडून भरून दवरतलो. तान लागतकच थंय वचून उदक 
पिवप. तातूंत बुरशेपण बी नाशिल्लें अशें न्हय. पूण आतां चलल्यात 
तितले निवळसाणीचे भयरोजोळोप नाशिल्ले. म्हणजे ते परवडपा 
सारकेय नाशिल्ले. आयज जश्यो प्लास्टीक आनी हेर तरेतरेच्यो 
बाटल्यो आयल्यात तसलो प्रकार नाशिल्लोच. इंटरवालाक एक 
आयस्फ्रूटवालो येतालो. कोण आयस्प्रोट म्हणटालो. कोण 
आयस्क्रोट म्हणटालो. केन्नाय बोल्सांत पयशे आसले जाल्यार 
आमी ते सादे रंगीत आयस्फ्रूट घेताले. कॅडबरी सगळ्यांत म्हारग. 
धवे फॅंसाळ मातशे चॉकलेटी कोराचें अशें हें प्रकरण. एकलोच 
गिरेस्त भुरगो आशिल्लो. तो सदांच कॅडबरी आयस्फ्रूट घेतालो 
आनी आपल्या एका इश्टाक दितालो. ह्या कॅडबरी आयसफ्रुटाची 
बडी मातशी रूंद शी आसताली. आमी जे रंगीत आयस्फ्रूट घेताले 
ताची बड़ी कोंड्याची बारीक आसताली. केन्नाय बुढ़ढी का बाल 
येताले. रंगीत गुलाबी कापूस कसो. तोंडांत घालिना फुडें नाच्च 
जातालो. 

शाळे मुखार आशिल्लो राष्ट्रीय हमरस्तो. पणजी - फोंडें - 
मडगाव. शाळेक समांतर दुसरे वटेन आशिल्ले पोलीस स्टेशन. थंय 

चोरांक, गुंडांक बी केन्नाय धरून हाडटाले. मास्तर वा बाई शिकयता 
आसतनाच आमी ल्हवूच तेवटेन नदर मारून पळेताले. चोरांक, 
गुंडांक प्रस्न विचारून वासपूस बी चलताली. केन्नाय चड मस्ती 
करपी मवाल्यांक वा गुन्यावगारांक पुलीस थापटितनाय दिसताले. 
एक दीस अकस्मात थंय गर्दीच जमपाक लागली. प्रियोळा एके 
बायलेचो खून जाल्लो. दुबावितांक धरून धरून राशींनी, जिपींनी 
घालून घालून हाडटाले. आमकां बेठोच कांच जातालो. इतली गर्दी 
त्या पोस्तार आमी केन्नाच पळोवंक ना. त्या काळांत खुना सारके 
गुन्यांव क्वचीत जाताले. 

शेलेन्द्र मेहता पयली ते चवथी मेरेन आमच्या वर्गांत 
आशिल्लो. तो चडसो कोणा कडेन मेतेर जायनासलो. म्हजे कडेन 
ताची दाट इश्टागत आशिल्ली. उजवे वटेनच्या बाकाचे राकेंत 
फुडल्या बांकार एकलोच बसतालो. ताणें, हांवें आनी नरेशान 
बांगडाच आकांताची मस्ती करची. होळये दिसा आमी शाळेक 
दांडी मारून म्हाळशे देवळा कडेन आनी हेर सुवातांनी रंगांची 
धुळवड करून दनपारच्या वेळार सुस्सेगाद शाळेंतल्यान परतल्ल्या 
बरी घरा वचचे. शेलेन्द्र आयज मुंबय स्थायिक जाला. पूण म्हजे 
परसूय चड यादी ताका आसात. शाळेंतल्यो. पोस्ता फाटल्यान 
बयर दोंगुललेचेर मसुंडु आशिल्ली. शाळा चलतना केन्नाय तिरडेर 
घालून प्रेतां बी पायणींतल्यान वयर व्हरतात तें आमी तिरपी नदर 
मारून पळेताले. मसुंडेंत कितें आसा, हे विशीं शेलेन्द्राक आनी 
म्हाका बरेंच कुतूहल आशिल्लें. दुसरेक आसतना एक दीस केन्ना 
तरी आमी दोगूय त्या वाठारांत पळोवणी करून आयले हाची याद 
शेलेन्द्र काडटा. 

आमच्या घरांत चोड़णेचे काका बी बरे गायक. वादक. थंय 
नाटकां जातालीं. त्या संस्कारांचो परिणाम म्हण म्हाका नाट्यगितां, 
भक्तीगीतां, भजनां पाठ आशिल्लीं. आयज जाका ब्रेक म्हणटात 

तसो वर्गांत शिकयतना विसव जायसो दिसतकच वातावरण हलकें 
करपाक बाई म्हाका मेजा कडेन उबो करून गावपाक लायताली. 
बरोच वेळ म्हळ्यार पंदरा वीस मिनटां ही मैफल चलताली. 'देवता 
कामुकता रहिता'..... “धन्य आनंद दिन'... आनी हेर जायतीं 
गितां हांव गायतालों तीं अजुनूय शेलेन्द्राक पाठ आसात. हाव 
विसल्लं. कितें कोण जाणा, त्या काळांत सरकारी प्राथमिक 
शाळेचीं स्नेहसंमेलनां बी जायच नाशिल्लों. उत्सवी कार्यावळी 
नाशिल्ल्यो. इश्कोलांचीं म्हळ्यार माध्यमिक शाळांचीं गॅदरिंगां 
मात जातालीं. एकदांच आझाद मेदानार, खेळा उत्सवाचीं इनामां 
बांटपाची कार्यावळ जाली. म्हाका स्मरणशक्ती सतींत पयलें इनाम 
मेळळें. हांवें तें नेटार वचून मुखेल सोयऱ्यो शशिकला काकोडकार 
हांचे कडल्यान घेतलें. स्मरणशक्ती ही एक यादी विशींची याद 
उरपा सारकी सर्त जाताली. एक वा दोन मिनटां खातीर एके 
कुडींत आमकां सर्तकांक सोडटाले. मेजाक फकत दोन भोंवताडे 
घालूंक मेळटाले. मेजार कांय वस्तू आसताल्यो. पेन, पुस्तक, 
शाबू, तरेकवार फुलां आनी हेर तरेकतरांच्यो. भायर येनाफुडें याद 
जाता त्या चडांत चड़ वस्तूंची नांवां एका कागदार बरोबन दिवप. 
याद करून चडांत चड़ांत वस्तूंची नांवां बरोवपी जेतीवंत. 
शाळेची पिकनीक गेल्ल्याची स्पश्ट याद जाता. दोन बसी 
आयल्यो. शाळे मुखार दोनूय बसी उब्यो आशिल्ल्यो. पिकनीक 
जातली म्हण कितलेशेच दीस आमची उमेद उचांबळून फसफसून 
वयर येवन उसळटाली. तें चैतन्यूच वेगळें. 'सरकारी प्राथमिक 
शाळा, म्हार्दोळ' अशें बरोवन कितलींशींच कागदाचीं लेबलां आमी 
तयार केलीं. आठ दीस हेंच काम चलिल्लें. ते भायर झिगी तयार 
केली. सिगाराच्या पाकीटांनी रूपेरी कागद आसताले. तीं कागदां 
एकठांय केलीं. तीं कातरीन आडवीं, उबीं कापून ताचो बारीक 
पिठो केलो. तो एके पोतयेंत भरलो. तातूंत आनीक रंगीत कागदांचे 

म्हळ्यार फोलींचे बारीक कुडके भरले. बसी सुटना फुडें आमी 
ह्र हरर करून कुयो घालून जो बोवाळ घालो... लेबलां, झिगी, 
तो कागदांचो पिठो जनेलांतल्यान भायर सोडपाक सुरवात...शी 
सायबा. कळ-कळ, कळ-कळ करून ह्यो बोवाळी बसी सुटल्यो 
एकदांच्यो. ओल्ड गोवा थांबल्यो. थंय पयलेच खेप, इगर्जो, 
भितर वचून पळेल्यो. ते उपरांत मिरामार आनी कळंगूट दर्या वेळेर 
आमकां व्हेलीं. पाव आनी भाजी आशिल्ली. त्या दिसा करांदाय 
मारून मारून आमचो ताळो बसलोच म्हणल्यार जाता. 

केन्ना केन्नाय शाळेंत फतवो येतालो म्हण आसुये, नाजाल्यार 
कांय मास्तराक कूय मारताली म्हण कोण जाणा... शाळेंत 
मराठीतूनच बोलायला पाहिजे असो अकस्मात आदेश येतालो. 
ताची अंमलबजावणी थोडेच दीस तगताली. असोच एकदां हो 
हकूम आयलो. एके चलयेक केन्ना काय परत परत मराठी उलोवचें 
अशे कुचकुचे मारले. त्या दिसांनी शाळा सांज आनी सकाळ 
अशा दोन सत्रांनी भरताली. 

दनपारच्या सत्रांत विसवा उपरांत येना फुडें ते चलयेन म्हज्या 
एका इश्टाक विचारलें - संजय, तू जेवून आलास ?.. आमी हांस 
हांस हासले. 

तें एकूच वाक्य आमी उपरांत कितलेशेच दीस घश्टी घश्टी 
घश्टिलें. आयजूय तो वर्गमित्र मेळटकच ताका हांसोवपाक हांव हें 
वाक्य विचारता आनी मागीर आमी हांस हांस हांसतात. 

एका भुरग्याक खेळटा आसतना मारून येतालें. म्हणजे फीट 
येताली. येताली काय तो अभिनय करतालो हें केन्नाच कळळेंना. 
कारण हें चडशें दनपारां बारांक बी घड़टालें. चडशें करून खेळपाक 
मळार सोडटात तेन्नाच घडटालें. तो घुंवळ येवन पडिल्ले भशेन 
पड़टालो. हात लावंक जाय ना, ताका मोड़णें मारून आयलां, 
अशे सगळे शिटकायताले. त्या भयरोजोळोपांक अंत नाशिल्लो. 

फीट खरी काय एक्टींगेची, सोडून दियात. एक मात खरें, तो तसो 
पडना फुडें बाई शाळा सोडटाली. आमी घरा पळटालीं. एक वर 
घरा बेगीन पावतालीं. 

परिक्षा लागीं येतकच आमी अभ्यासांत बुडून वताले. बाल- 
भारती हें रंगीत चित्रां आशिल्ले मराठी पाठ्यपुस्तक सुंदर आसतालें. 
परत परत तेंच वाचप. ताची उजळणी करप. विज्ञान, गणित, 
इतिहास, भूगोल बी हेर विशय अभ्यासपा परसूय ह्या बाल- 
भारतीची परत परत उजळणी करपाक आनंद आसतालो. कारण 
त्यो कविता, निबंध, धडे ओडलायणे आशिल्ले. 'फुलपाखरू छान 
किती दिसते' ही तशेंच 'या बालांनो या रे या लवकर भरभर सारे 
या' ह्यो कविता आमी कितले खेपे म्हणल्यो हाचो हिशोब मांडू 
नजो. 'भैरू उठला, त्याने औत घेतले आणि तो शेतात गेला' अशा 
वाक्यांनी सुरू जावपी एक धडो आशिल्लो. 'भैरूने झुणका भाकर 
खाल्ली' हें फुडलें वाक्य. झाडापोंदा बसकण मारिल्ल्या भेरूचें तें 
चित्र अजुनूय दोळ्यां सामकार आसा. ह्या वाक्या परस कामील 
उठलो, शेतांत गेलो ताणें जोत धरलें. ताणें आमली लावन आमील 
खाली असलीं वाक्यां आसल्यार तें साहित्य गोंयचे मातयेंतले कशें 
दिसून आवडपाचें अशें आयज दिसता. 

तिसरेक आसतना म्हाका निमाण्या वार्षिक परिक्षे वेळार 
वुरवुरें जालें. आंग जोरान खतखततालें. जिवाक विचित्रूच शी 
काडामोड शी जाताली. तशेच पेपर बरयले. मागीर तोंडी परिक्षा 
जाली. तीवूय 'जोरा भारारूच दिली. ते परिक्षेत सदचे भशेन म्हाका 
पयलो नंबर मेळत काय कितें ही धाकधूक आशिल्ली. वर्सावळी 
प्रमाण निकाल २४ एप्रिलाक जातालो. तो आयलो. म्हाका पयलो 
नबरूच मेळिल्लो. तें पळेना फुडें हांव आनंदान नाच नाच नाचलों 
आनी माईक घट्ट वेंग मारली ती याद तश्शी आसा. 

तिसरेक आसतना आमची बाई मॅटर्निटी रजेर गे्ली. थोड्याच 

म्हयन्यां खातीर आमकां विठ्ठल नागवेंकार हो शिक्षक आयलो. बरो 
शिकयतालो. ताणें आमकां दर दिसा 'मृत्युंजय' कादंबरीतल्यो 
कर्णाच्यो काणयो सांगच्यो. उदार कर्णाची व्यक्तिरेखा, ताचीं 
कवच-कुंडलां कायमर्चीच मनांत ठसलीं. 

आयचे घडयेक सरकारी प्राथमीक शाळांची परिस्थिती आनी 
शिक्षणीक माध्यमाच्या विशयाची आवतिकाय कितें जाल्या ती 
आमी पळेतात. आमच्या आदलीं भुरगीं जमनीर साकट्यार बसून 
शिकिल्लीं. आमी बांकार बसून शिकले. आयचीं भुरगीं आनी तांकां 
तांच्या नशिबान मेळिल्ल्यो सुविधा ह्या सगल्या गजालींनी फरक 
आसा. तें बरें आनी हें कितेंशेंच अशें अनुमान काडूंच नजो. तो 
तो काळ, त्यो त्यो गजाली आपल्या गोपांत घेवन येता. ताचें हें 
डोक्युमेंटेशन. आमी दोन- तीन किलोमीटर चलत वतालीं. दोंगुले 
वयल्यान वा रानांतल्यान वतना, वाटेर पानांच्या खोलप्यांनी सुर॑ 
असो आवाजूच जाल्यार जिवाणें बी न्ही मूं असो कांच बसतालो. 
ती आसताली शिल्ली वा शेड़ो. मरसर पावस पडटालो. सत्री ही 
नांवाक आसताली. वावझडीन भिजून सबद थापो जावचें. आयज 
भुरग्याक हाड-व्हर करपाक बसी बी आयल्यात. त्या भायर 
स्वताच्यो गाडयो आनी वाहनां आसाच. 

घर हें पयली शाळा आनी शाळा हें पयलें घर अशें म्हणटात. 
आमी ह्या दोनूय घरांच्या रम्य अशा वातावरणात वाडले. तातूंत 
आमची पोसवण जाली. सरकारी प्राथमिक शाळेचें सादेपण आनी 
तें भांगराळे भुरगेंपण यादूच जाल्यार आंगार उमेदीन कांटो फुलता 
आनी त्या स्मरणरंजनांत परत परत बुडन दिसता! 

गणीत विशय हो हावको? 





गणीत ह्या एकाच विशया संदर्भांत भुरग्यां मदीं भुरगेपणा सावन 
एक धास्ती आसता. तकलीफोड करपी कठीण गूढ अशें कितें तरी 
हें एक प्रकरण, आशें भुरग्यांक दिसूंक लागता. खरें म्हळ्यार गणीत 
ही नितळ, मुद्देसूद, तर्कशुध्द आनी स्पश्ट चिंतनाची एक बुन्याद. 
गणितीय प्रमेयां आमकां, मुदयेर थीक कशें चिंतप, बरोवप वा 
व्यक्त जावप शिकयतात. भासाभाशेत वेवस्थीत युक्तीवाद करतलो 

जाल्यार लेगीत गणितीय पांवड्यार मुद्द्यांची मांडावळ कलात्मक 
पध्दतीन करची पडटा. 

गणीत हो म्हजो आवडटो विशय. स्कुलांत आसतना 
जून म्हयन्यांत शाळेंत प्रवेश घेवचे पयलींच हांव त्या वर्साच्या 
पाठ्यपुस्तकांतलीं चड़शीं गणितां गिमाचे सुटयेंत म्हजो व्हडलो 
भाव गणीताचो स्कॉलर अमोल हाचे कडल्यान शिकून घेतालों. 
ते भायर हेर पुस्तकांतलीं कठीण गणितां सोड़यतालों. ताचो एक 
वेगळोच आनंद आसतालो. गणीत हो म्हजो छद कसो जाल्लो. 
त्याच विशयांत हावें उपरांत स्पेशलायझेशन करून पदवी घेतली. 
उपरांत तीन वर्सा स्कुलांत गणीत अध्यापन लेगीत केलें. आदल्या 
इकरावी एसएससी अभ्यासक्रमांत 'आठवलेज आल्जेब्रा' हें कठीण 
गणीत कूटप्रस्नांचें पाठ्यपुस्तक अभ्यासक्रमांत आशिल्लें. विशेश 
भुमिती आनी विशेश अंकगणीत अशीं कांय पुस्तकां इकरावे 
एसएससी खातीर स्पेशल गणीत विशय घेवपी विद्यार्थी शिकताले. 
हांबें तीं पुस्तकां म्हज्या मामा कडल्यान घेतलीं आनी ताचे वयले 
कठीण प्रस्न आनी गणितां सोडोवपाचो सराव केलो. तातूतल्यान 
गणितांतली मजा आनी जाद्‌ अदीक खोलायेन कळ्ळो. म्हज्या 
गणितीय चिंतनाची बुन्याद बरीच घटमूट जाली. 

गणीत हो पर्यायी विशय जावं नजो. गणीत हो सक्तीचो विशय 
आसूंक जाय. फकत खंयचे यत्ते मेरेन अभ्यासक्रमांत कितें दिवचें 
तेविशीं स्पश्टता जाय. मेजप, भूमिती वा अंकगणित आनी हेर 
कांय मुळाव्यो संकल्पना सगल्यांकूच खबर आसूंक जाय. टक्केवारी 
आनी सरासरी तशेंच आंकड्यांच्या गुणधर्माविशीं, फ्रेंक्शनांच्या 
बेरजे विशीं, मुलभूत गिन्यान जण एकल्या विद्यार्थ्याक आसुंकूच 
जाय. पूण हें मुळावें गिन्यान कितल्यावे यत्ते मेरेन कितपत दिवचें 
हाचेर संशोधन जावंक जाय. उपरांत ताचें योग्य नियोजन आनी 
आंखणी करून तो अभ्यासक्रम आंखूक जाय. कारण सगल्याच 

भुरग्यांक बीजगणित, भूमिती हातूंतल्यो किचकट आनी उच्च 
गजाली शिकपाची आवड सोडूच, मुदलांत रस आसना. आनी 
तसो आग्रोय धरचोना. बाजारांत वतकच कितेंय विकत घेतकच ती 
हिसपाची मेजणी ताका कळूंक जाय. गिरायक ह्या नात्यान ताची 
फटवणूक जांवक फावना, इतलें मुळावें, पक्के गिन्यान ताका 
आसूंक जाय. गणिताची आवड आसा, तांकां खोलायेन ताची 
माहिती दिवपी पाठ्यपुस्तकां आसूंक जाय. काळ, वेळ, गती हांचीं 
गणितां वा हेर कुवाडीं तांकां गणितांतले खोलायेंत वचून विचार 
करूक शिकयतात. 

हालींसराक अशें दिसून येता की कितल्याशाच जाणांक 
सरासरी आनी टक्केवारी हातूतलो सादो मुळावो फरक कळना. 
पदवी घेतिल्ल्यांक लेगीत ही गजाल समजना. हो विशय अजापाचो 
धक्को दिवपी आसा. एसएससी मेरेन गणीत हो सक्तीचो विशय 
करून लेगीत जर कोणाकूय सरासरी आनी टक्केवारी कळना 
जाल्यार ताचे तकलेंत कठीण कठीण बीजगणीत आनी भुमिती 
तशेंच हेर गजाली कोंबून फायदो कितें ? वेव्हारांत उपेगी पडटा तें 
गणीत जण एकल्याक शाळेंत समजतलें अशे तरेन शिकोवंक जाय 
आनी तातूत ताका प्रवीण करूक जाय. 

गणीत विशय आपले भाशेंत शिकयल्यार तो भुरग्याच्या 
आकलनांत बेगीन बरे तरेन वतलो. सादी गजाल. फाल्यां जर 
कोणूय आमकां चारचाकी वाहन शिकयतना क्लच कसो दामप, 
गियरां कशीं घालप आनी स्टेअरींग कशें चलोवप हें जर इंग्लीशींत 
शिकोवंक लागत जाल्यार तें समजुपाक कितलें कठीण जातलें > तेंच 
जर शिकय़तल्यान कोंकणींत शिकयलें जाल्यार तो कितें सांगता 
तें कळटलें. गणिताचेंय तशेंच. गणीत शिक्षकाकूय हो विशय सोंपो 
करून शिकोवपाची प्रभावी कला आंगांत आसूंक जाय. भुरग्यांक 
गोडी आनी आवड विशया कडेन कशी जातली आनी ती कशी 

करप हें आंग शिक्षका भितर आसूंक जाय. 

हे गजालीचो हांवें अणभव घेतला. गणीत विशयांत पदवी 
घेतकच हांबें तीन वर्सा हायस्कूलांत शिकयलें. थोड्याशा रंजक 
आनी विनोदी पध्दतीन शिकयत जाल्यार भुरग्यांक कंटाळो येना. 
बिंदू पासयेक गेलो आनी जाली रेशा, वा वर्तुळ - स्फीयर शिकयतना 
बटाटवडो म्हणप आनी त्रिकोण शिकयतना मदींच सामुसो म्हणप 
अशें करून मातशें हांसोवन शिकयल्यार हांसता हांसतना गणितांतलें 
कठीणपण आनी क्लिश्टता भुरग्यांक त्राशीक थारना. ऑबट्यूज 
एन्गल म्हळ्यार विशाल कोन शिकयतना हांवें आराम खुर्ची वा 
बॉल्तेराची देख दिवची. ९0 अंशां परस चड आनी १८0 अंशां 
परस उणो असो हो कोन. म्हजे कडेन घरा कडेन केन्नाय भुरगीं 
गणितांतल्यो अडचणी विचारपाक येतालीं, तेन्ना हांव तांकां सगलें 
कोंकणींत सांगी. तें तांकां सामके सोपेपणी कळटालें. 

आमकां शाळेंत आसतना दर दिसा पाटयेचेर दोन ते तीस 
मेरेनचे पाढे गृहपाठ म्हणून पाटयेर काडून हाडूंक सांगतालीं. ताचो 
उपरांत फायदो जालो. देखीक ९६ ह्या आंकड्याचे फॅक्टर बीजगणीत 
शिकतना काडप सोंपें जालें. बारा गुणीले आठ आनी सोळा गुणीले 
स अशे वेगवेगळे फॅक्टर पाढे पाठ जाल्ल्यान आनी आकड्यांची 
संवकळ जाल्ल्यान समजप आंगवळणी पडलें. 

कोंकणींत गणितांतली उतरावळूय तयार जावपाची गरज 
आसा. देखीक - डायामीटर म्हळ्यार व्यास, पॉलीगॉन म्हळ्यार 
बहुभुजाकृती, पॅरलल लायन्स म्हळ्यार समांतर रेशा. ही पारिभाशीक 
उतरावळ तयार केल्यार गणितातलें शास्त्रीय बरप बरयतल्याक एक 
प्रमाण कोश मेळटलो . गणितां विशीं बरयतल्याक आनी वाचतल्याक 
तें सोपें जातलें. 

गणित म्हळ्यार हावको, गणित म्हळ्यार कठीण काथो, हो 
गैरसमज पयस करूंक जाय. भुरग्यांक मनोरंजक पध्दतीन गणिताची 

गोडी लागतली, अशे तरेन तें शिकोबंक जाय. ते खातीर ताका 
तरेतरेचीं कुवाडीं घालून तीं कशीं सोडोवप हें समजावंक जाय. जे 
वरवीं गणिताच्या कठीणपणाविशींचो हो भैरोजोळोवप पयस जावन 
ताका गणिताची खेळावरी गोडी लागतली. 

म्हजो इश्ट दत्ता दामोदर नायक हो गणिताचो स्कॉलर. आमी 
दोगांनीय ह्या विशयाचेर बरीच भासाभास करून हायस्कूल विद्यार्थ्यां 
खातीर, एक पावर पॉयंट सादरीकरण तयार केलां. तातूंत आसात 
पळोवपाक सादीं, सोपीं दिसपी कुवाडीं. अंकगणित, बीजगणित, 
वेव्हारीक गणित, भूमिती ह्या विशयावयलीं. तीं सोडयतकच वा 
तातूंतली जादूभशेन दिसपी मजा पळेतकच वा अणभवतकच भुरग्यां 
भितरलो गणित फोबिया म्हळ्यार भयगंड पयस जावक आदार 
जातलो. तातूंतलींच आमी तयार केल्ली हीं कांय कुवाडीं: 

एके बसकेक धा भुरगीं जमिल्लीं. जण एकल्यान जण एकल्याक 
हात दिलो. हस्तांदोलन केलें. एकूण कितलीं हस्तांदोलनां घडलीं ? 

हाची जाप सामकी सोपी. जण एकल्यान जण एकल्याक 
हात दिलो, म्हळ्यार धा जाणांनी णव जाणांक हात दिलो. एकूण 
जातात १0 गुणिले ९ म्हळ्यार ९0. पूण एकदां विजयान संजयाक 
हात दितकच संजय परत ताका दिवचोना. तातूत आमी सगलींच 
हस्तांदोलनां दोन खेपे धरलीं. म्हणटकच खरी जाप ९0 भागिले 
दोन म्हळ्यार ४५ हस्तांदोलनां. 

आतां मजा पळेयात. हेंच गणित अशेंय घुवंडावं येता. 
एका बुध्दीबळ सतीत धा गडे वांटेकार जाल्यात. रावंड रॉबिन 
पध्दतीन सर्त घेवपाचें थरलें. म्हळ्यार जण एकलो जण एकल्या 
आड खेळटलो. एकूण कितल्यो मॅची जातल्यो? हांगाय तीच 
तरा. जाप - ४५. हेंच गणीत परम्युटेशन आनी कॉम्बीनेशन हें 
बीजगणीतातल्या संकल्पनेंतलें सुत्र वापरून सोडोवं येता. 

हें गणीत पळयात. २0 कामगारांक अमूक खणपाचें काम 

करपाक ३0 दीस लागतात जाल्यार २५ कामगारांक तेंच काम 
करपाक कितले दीस लागतले? हाची जाप २४ दीस. एका 
कामगाराक तेंच काम करपाक २0 गुणीले ३0 म्हळ्यार ६00 दीस 
लागतले. म्हणटकच २५ कामगारांक तें काम करपाक ६00 भागीले 
२५ म्हळ्यार २४ दीस लागतले. 'इनवर्स प्रपोर्शन' ह्या संकल्पनेच्या 
आधारान समिकरण मांडुनूय तें सहज सोडोवं येता. 

आनीक एक दिसपाक कठीण अशें तर्कशास्त्राच्या आधारान 
सोड़ोव येता अशें हें गणीत आसा. पळयात. एका कारखान्यांत नाणीं 
तयार करतात. निमाणच्या पावड्यार २0 पायपातल्यान नाणीं पडत 
आसतात. सगल्या नाण्यांचें वजन धा ग्राम हें थारावन दिल्लें आसा. 
एकाच पायपांतल्यान सगलीं नाणीं णव ग्रामाचीं खाला पडटात, 
अशें दिसून येता. गणीत अशें. वजनाचें डिजीटल यंत्र दिलां. तुवें 
एकाच धपक्यान म्हळ्यार प्रत्येक पायपातलीं जाय तितलीं नाणीं 
त्या यंत्राचेर एकदाच दवरपाचीं आनी खयच्या पायपांतल्यान णव 
ग्रामाचीं नाणीं पडटात तें पारखुपाचें. दोनदां मेजणी करूंक मेळना. 
हें गणीत कठीण न्हय आनी सोंपेय न्हय. कुशाग्र बुद्दीमत्तेचो 
विद्यार्थी तें सोडयतलोच. 

वयल्याचाराक पळोबपाक सोंपें पूण आयज मेरेन म्हाका 
सांपडिल्लें सगल्यांत कठीण कुवाडें अशें. बारा नाणीं आसात. 
तातूंतल्या एकाच नाण्याक वजनाचो दोश आसा. पूण हेर सगल्यां 
परस तें बजनान हलकें आसा काय जड, हो दोश खबर ना. 
तुमचे कडेन बारकेली तागडी म्हळ्यार बॅलन्स दिला. ताचो वापर 
फकत तीन खेपे करून नाण्यांतलें एकमेव दोश आशिल्लें नाणें 
सोदून काडपाचें आसा तशेंच ताचो दोश लेगीत सांगपाचो आसा. 
म्हणजेच तें हेरां परस वजनान हलकें काय जड, हें. हाची जाप 
सोंपी ना, कठिणूय ना. पूण लांबट आसा. जो कोण हें गणीत 
सोडयत ताचो गणितीय आनी तार्कीक बुद्दी-अंक खूब उंचेलो 


शस . .. _ "प्त 


हाचेर शिक्को मारचो. vse 
हांव हायस्कुलांत आनी कॉ आसतना गणिताची 


आकांताची आवड आशिल्ल्यान कितरलींशींच गणिताचीं पुस्तकां 
वाचतालों. खूब प्रस्न पडटाले. ते शिक्षकांक विचारतालों. तातूंतलोच 
हो एक. वर्ग समीकरण म्हणजे दोन डिग्रीचें क्वाडरेटीक इक्वेशन 
सोडोवपाक जशें सुत्र आसा तशेंच सुत्र तिसऱया डिग्रीचें समीकरण 
सोडोवपाक आसा व्हय? समाधानकारक जाप मेळनाशिल्ली. 
गणिताची पदवी घेतिल्लो हाची जाप दीत हाची खात्री ना. ते खातीर 
अवांतर वाचनाची खूब गरज आसा. म्हाविद्यालयांत आनीक ग्रंथ 
चाळटना कळ्ळें, की तिसऱ्या आनी चवथ्या डिग्रीची समिकरणां 
सोडोवपाचें सुत्र आसा. गणीततज्ञ आबेल हाणें पांच वा अदीक 
डिग्रीची समीकरणां रॅंडीकल सुत्र वापरून सोडावंच नजो हें सिद्ध 
केलां. 

वेदिक गणित हो गणिताचोच एक फांटो. तातूंत बेरीज, 
वजाबाकी, गुणाकार आनी भागाकार तशेंच वर्गमूळ आनी घनमूळ 
तोंडया तात्काळ मेजणी करून जाप दिवपाच्यो सोप्यो पध्दती 
आसात. फोंडेचो बुध्दीबळ संगणक आनी गणित ह्या मळांचेर 
रस घेवपी म्हजो इश्ट सागर साकोड्डेंकार वेदिक गणित ह्या 
विशयाचेर भुरग्यांक मार्गदर्शन करता. ताचो प्रसार आनी प्रचार 
करूक वावुरता. ताची एसआरएस वेदिक मॅथमॅटिक्स अकादमी ही 
संस्था आसा. तेवरवीं दर वर्सा प्रस्नमंच सर्त जाता. अखील गोंय 
पांवड्यार जावपी हे सर्तीक गोंयभरच्यान घसघशीत प्रतीसाद मेळटा. 
सद्या सागरबाबान भुरग्यां मदीं वेदिक गणित विद्यार्थीप्रिय करपाक 
नेटान कार्य चलयलां. गोंयांत आनी गोंया भायल्या शाळांशाळांनी 
व्याख्यानां तशेंच तीन दिसांच्यो कार्यशाळाय तो घेता. आतां मेरेन 
हजारांनी भुरग्यां मेरेन सागर साकोड्डेंकारान वेदिक गणिताच्या 
सोपेपणाचो संदेश पावयला. अशे तरेचे यत्न आनिकूय जायत 

जाल्यार भुरग्यांक गणीत हो हावको अशें मुदलांत दिसूंक पावचें ना. 

शकुंतला देवी ही असामान्य बुध्दीमत्ता आशिल्ली गणिततज्ञ 
भारतांत जावन गेली. केद्याय व्हडल्या आंकड्याचें वर्गमूळ ती 
सेकंदां भितर बरयताली. लांबचेलांब आंकड्याचें तेविसावें मूळ 
(रूट) लेगीत ती खिणांत बरयताली. त्या काळांत तिणें दिल्ले 
जापेची अचूकताय पारखुपाक संगणकांक लेगीत वेळ लागतालो. 
कारण संगणक निकतेच आयिल्ले. आनी तितले विकसीत जावक 
नाशिल्ले. तिच्या ह्या असामान्य मानव संगणक बुध्दीचेर अमेरिकेंत 
एका मानसशास्रज्ञान लेगीत संशोधन केलें. शकुंतला देवीन जायतीं 
पुस्तकां बरयल्यांत. तिचीं गणितीय कुवाड्यांचीं चार पुस्तकां 
सगळ्याक मेळटात. कितल्याशाच भुरग्यांक हावें तीं गिफ्ट दिल्यांत. 
गणिताची आवड आशिल्ल्यांक कौशल्य विकसीत करपाक तीं 
पुस्तकां बेस बरीं. शकुंतला देवीचीं हीं पुस्तकां चड़ांतचड़ भुरग्यां 
मेरेन पावोबपाची गरज आसा. 

गणितान म्हाका खूब, खूब कितें, कितें दिलें. एक लेखक 
म्हूण, एक वेवसायीक वृत्तनिवेदक म्हूण, एक अनुवादक म्हण, एक 
वक्तो म्हण चिंतनांतलीं क्रमवार स्वच्छता आनी मांडावळ कशी 
आसची हें गणितान शिकयलें. कारण रायडर सिद्ध करता आसतना 
स्टेप बाय स्टेप म्हळ्यार पांवड्या पांवड्यार एकेक सोपण करून 
मुदयेर थीक कशे गणितांत मुखार वतात. तेच तरेन लेख, निबंद, 
भाशण हांची क्रमवारी कशी फुलोबप आनी शिकोवप हें गणितान 
शिकयलें. गिरीश कर्नाड हो म्हान नाटककार गणितांतलें उचेलें 
शिकप घेतिल्लो. ताच्या नाटकांतल्या तंत्रांत हो गणिताचो अभ्यास 
दिसता. तो अभ्यास दरेक प्रवेश अमूक मिनटां भितर सादर कसो 
करप हातूंत दिश्टी पडटा. नेपथ्य आनी मांडावळींत दिश्टी पडटा. 
म्हाका एकांकी आनी नाटकां बरयतना नेमको अशे तरेन गणितीय 
तंत्राचो बरोच फायदो जालो. 

संवसारांतले कितलेशेच म्हान लेखक गणीततज्ञ लेगीत 
आसात. नॉबेल पुरस्कार फावो जाल्लो साहित्यीक, तत्वचिंतक 
बरट्रांड रसेल हो मुळांत एक हुशार गणीततज्ञ. ताच्या सगल्या 
बरपांत मुद्दे मांडटना गणितीय अभ्यासाची तोंकाळ आनी उतरांची 
काटकसर करून तितल्याक तितलें ही बरोवपाची शैली नदरेंत भरता. 
जाचें गणीत कच्चें ताका भौतीकशास्त्रांत तग मारप कठीण. 
धेपे कॉलेजांत प्राध्यापक सहकारी भौतिकशास्त्र शिकयतालो. ताणें 
सदांच म्हणचें. “तुमी गणित सोडशात हो. पूण गणित तुमकां 
केन्नाच सोडचेंना.'' खरें तें. म्हाका मड़गांवां चोगुले हायर सेकंडरींत 
शिकतना प्रा. उदय बाळळीकार आनी धेंपे म्हाविद्यालयांत पूर्ण 
गणीत विशय घेवन पदवी शिकप घेतना प्रा. एस्‌. यू. कामत हांणी 
दिल्लें मोलादीक मार्गदर्शन सदांच याद आसा. 
धारदार, तोंकाळ, तर्कशुध्द बरोवपी लेखकाक, एका तालांत 
दुसरो ताल बसोवन, मात्रांच्या परम्युटेशन्स आनी कॉम्बिनेशन्सांचो 
खेळ करून वाजोवपी तबलज्याक वा पूल बांदपी इजिनियराक 
वा मुद्देसूद उलोवपी, खांप्या वक्त्याक गणिताचें मुळावण आसत 
जाल्यार तो हात लायत थय भांगरूच करतलो. 
गणिताचो हावको मात पयस करूक जाय. तेविशींची तीव्र 
इत्सा आनी वान्सा आदीं जाय. उपरांत त्या दिशेन पोटतिडकीन, 
वेव्हारीक पांवड्यार केल्ली यत्नांची कृती जाय. 
गणितान व्यक्तीगत पांवड्यार म्हजे जिणेचे कितलेशेच खीण 
भागराचे, आनंदाचे आनी गोड करून सोडल्यात. कठीण गणीत 
सोडोवन जातकच 'युरेका युरेका' म्हणजेच 'मेळळें मेळळें' अशी 
आरड मारपी आर्कीमिडिसा वरी कितलेशेच प्रसंग आयले जेन्ना 
द्या गणितान बुद्दीक आनिकूय धार हाडटना स्वर्गीय आनंद दिलो. 
आनी दीत आसा... 
कि 

स्पश्टतेंतली स्पश्टता 





आमी उलयतात तेन्ना आमच्या उतरांनी गुथिल्ल्या विचारांत 
स्पश्टता आसा काय कितें, हें चिंततातूच अशें ना. आपणाक किते 
सांगपाक जाय, तें दुसऱर्‍याक पुरायेन सगळें समजतलें काय कितें 
हेबिशीं विचार करतातूच अशें ना. कारण तकलेंत आसलें तरी तें 
योग्य संवाद घडना जाल्यार दुसर्‍याक कळटलेंच अशें ना. तकलेंत 
खदखदपी विचार उतरांच्या माध्यमाचे योग्य फिल्टर लावन स्पश्टपणान 

मांडले जाल्यार आयकतल्याक कळटा. व्यक्तीगत संवाद आसूं वा 
भाशण, उलयतल्यान आदर्श शिक्षका भशेन आपलीं सगलीं चिंतनां 
विद्यार्थ्यांक पावोवचीं तशीं श्रोत्या मेरेन पावोबपाचें धंगण बाळगूंक 
जाय. विचारांतली स्पश्टता आदीं जाय. तेन्नाच ती नितळपणान 
बरोवपांत वा उलोवपांत येतली. 

कितल्याशाच समस्यांचें मूळ स्पश्टतेच्या उणावांत आसता. 
व्यक्ती वा संघटना हांकां आपल्या आयोजनाचे मोखी विशीं आनी 
कितें साध्य करूक जाय हे विशीं स्पश्टता नासता तेन्ना घोळ 
जाता. बोट उदकांतल्यान खंयचे दिशेन वतली हेविशींचे स्पश्टतेचो 
दिशादर्शक कंपास नासतकच जशें घडटा, तेवरी कृती फाव तशी 
प्रभावी जायना. परिणाम सादिना. यशाची हमी आसना. 

लेखक बरयता तेन्ना ताच्या बरपांत स्पश्टता जाय. वाचप्याक 
गोंदळ वा दुबाव उरूक फावना. एक देख दिवन स्पश्ट करतां. एक 
प्रवासवर्णन वाचतालों. मदींच लेखकान वाक्य बरयलें. असलींच 
फुलां दिल्लींत पळेल्लीं, अशें अरूणान सांगलें. अरूण काय 
अरूणा आनी अरूण आसल्यार तो त्या पगडातलो इश्ट आनी 
अरूणा आसल्यार ती ताची घरकान्न काय आनीक कोण तेंवूय 
स्पश्ट जायना. लेखकाच्या अभिव्यक्तीतल्या अस्पश्टतेक लागून 
साहित्यकृतीक मार बसता. 

लेखकान स्वता दोन तीनदां वाचून साहित्यकृती निवळावन 
स्पश्ट आनी पारदर्शक करूक जाय. विश्वासू इश्टांक दाखोवन 
खयूय स्पश्टता शेणल्या काय कितें हाचो थाव घेवंक जाय. 
साहित्यकृतींत उरिल्ले स्पश्टतेचे उणाव, साक्षेपी संपादना वरवीं 
पयस जाव येतात. 

खबरापत्रां खातीर वा टिव्ही खातीर बातमी बरोवपी पत्रकारान 
खंय, केन्ना, कितें, कशें सगल्याच घटकांची स्पश्टता दिवंक जाय. 
तातूंत कसलेच तरेची संदिग्धता उपकाराना. इराकान बांगलादेशाचेर 

तीन आड एका गोलान जेत मेळयलें, अशी हेडलायन दिली जाल्यार 
तो कसलो खेळ म्हळ्यार फुटबॉल काय हॉकी तें स्पश्ट करूकूच 
जाय. बायलांचो काय दादल्यांचो पंगड तेंवूय स्पश्ट जावंक जाय. 
संसदेंत वा विधानसभेत उलोवपी लोकप्रतीनीधी आसूं वा 
युक्तीवाद मांडपी वकील आसूं, ताच्या उलोवपांत नितळ स्पश्टता 
आसूंक जाय. कितें उलयता हें सगळ्यांक कळूंक जाय. उतरां 
चिडिडूलीं वा गुळगुळायलीं वा फुतफुति्ले भशेन केलें, काय 
दुसर्‍याक तीं अस्पश्टतेक लागून कळनात. उलोवण्यांतल्यान अर्थ 
स्पश्ट जावंक जाय. विचारांत घनता जाय. मुद्दे क्रमवार मांडूक 
जाय. ते मांडपाचे कलेची साधना जाय. आटोपशीर वक्तव्य जाय. 
पाल्हाळ आसतकच मूळ संदेश स्पश्ट जायना वा शेणटा. 
नाटकांतलो नट आसूं वा सिनेमांतलो नट वा नटी, संवादांत 
लख्ख स्पश्टता जाय. वाचीक अभिनयाकडेन दुर्लक्ष जावंक फावना. 
नाटकांतलो पार्टी उलयतना तेन्ना तो उतरांचो, वाक्यांचो, भाशेचो, 
बाचेचो वापर करता. दरेके भाशेचो आपलो असो एक झ्येत आसता. 
त्या त्या पात्राच्या उच्चारांचो स्वभावविशेश आसता. त्या त्या 
भुमिकेच्या उतरांच्या उच्चारांत ते भाशेचें म्हण एक संगीत आसता. 
आवाजाचे चडउतार आसतात. तें नेमकेपण येवपाक जाय. देखीक: 
एका नाटकांतलो प्राध्यापक संवाद उलयतना म्हाका ती जबाबदारी 
नाका म्हणटा. पूण गांवांतलो दुगो उलयतना म्हाका ती जअबदारी 
नाका अशें म्हणटा. प्राध्यापकाचो जबाबदारी हो ग्रांथीक विशुध्द 
उच्चार आनी दुग्याचो जअबदारी हो विशिश्ट हेळो आशिल्लो उच्चार 
उतरांनी दाखोबं नजो. नाक, कान, ताळो तज्ञ दोतोर आनी म्हान 
नट डॉ. श्रीराम लागून वाचीक अभिनय विशयाचेर लेक्चरां दिल्ली. 
ताचेरूच ताणी एक सुंदर पुस्तक बरयलां. तातूंत वाचीक अभिनया 
विशीं स्पश्टता कशी जाय हे मांडला. कवितांचे वाचन स्पश्टतायेन 
आयकलें तें फकत उत्तरे कडल्या हिंदी कवींचें. आनी काश्मीरांत उर्दू 

कवींचें. तांचे कडेन मुशायराची गिरेस्त पिळग्यांनी चलून आयिल्ली 
परंपरा आनी संस्कृती आसा. श्रीराम लागू हाणी पणजे कला 
अकादमींत एकदां इंदिरा संताची कविता वाचिल्ली. कविता कशी 
वाचची ताचो थारलो तो वस्तुपाठ. कविता वाचनात भाशा आनी 
कवितेचो अर्थ, भाव समजून, कितलो वाचीक अभिनय कितले 
स्पश्टतायेन घालचो ताची ती सुंदर देख. 

लेखक जेन्ना बरयता तेन्ना ताच्या प्रगटीकरणाक वा 
अभिव्यक्तींत स्पश्टता जाय. ताचो उणाव आसता, तेन्ना वाचप्याचो 
गोंदळ जाता आनी तो मुखार वाचपाक धजना. लेखकान हे 
स्पश्टतेचो रियाज करूंक जाय. स्पश्टतेक वेंगावंक जाय. ती 
केळोवंक जाय. स्पश्टतेची साधना करीत रावंक जाय. वाचप्याक 
तकली खाजोवपाचो व्यायाम घडोवचे सुवातेर लेखकान स्वताच 
तो स्वाध्याय करीत रावचो पडटा. तेन्नाच तो आटीव, घोटीव, 
तोंकाळ, एकजिनसी, प्रभावी आनी मुखेल म्हळ्यार स्पश्टते सयत 
आपले विचार वांटपाक यशस्वी थारू येता. वाचपी पयस कित्याक 
गेला हाचीं खूब कारणां आसात. तातूंतलें एक म्हळ्यार आमकां 
सुटसुटीत आनी स्पश्ट बरोक कळना. 

शिक्षकाक शिकोवपाचे प्रक्रियेत स्पश्टता जाय. शिक्षक हो 
पयलीं विद्यार्थी जाय. खूब जाण विद्वान आसतात. मोटे खांपे 
जाणकार आसतात आपापल्या विशयाचे. पूण शिकोवपाचे धाटणेची 
स्पश्टता नाशिल्ल्यान शिक्षक म्हण श्रेश्ठ थारनात. विद्यार्थ्यांक 
गणितां सोडोवपाची पद्दत स्पश्टतायेन समजावन सांगपी शिक्षक 
हे अध्यापनाचे कलेंत फिशाल आसूंक जाय. तो हशार आसल्यार 
बरेंच. 

स्पश्टते विशीं स्पश्टता जाय. आपणाक स्पश्टना ना हें 
जाका कळना ताचें लुकसाण जायत आसताच पूण तो त्या मळाचें 
लुकसाण करीत आसता. कसलीय कलाकृती घेयात. नाटक, 

सिनेमा, कविता, कथा, निबंद .... तिच्या मांडावळींत आनी 
उकतावणेंत, रचणाऱ्याची स्पश्टता दिसूंक जाय. सुरवाती जावन अंता 
मेरेन स्पश्टतेचो हो उजवाड जाय. नवकल्पना, अंत:प्रवाह, प्रतिकां, 
प्रतिमा, प्रयोगशीलता सगलें आसूं पूण तांच्या म्हालवजार मुखार 
बतना स्पश्टतायेचें घाळपण मात्तूय नाका. 

जिणेच्या मार्गार वेगवेगळ्या मोडणांचेर जिणे विशीं खूब कितें 
शिकूक मेळटा. जिणेच्या यात्रेची अदीक स्पश्टता मेळत रावता. 
आपल्या नियंत्रणांत कितें आसा आनी कितें ना, हें कळटा. हेवरवी 
सोशीकपण आनी सहिष्णुता ही उड़ाणाचीं पांखां सशक्त जायत रावतात. 
थंय लक्ष मात जाय. म्हाका स्पश्टतेक वेंगावं दी. स्पश्टतेची साधना 
आनी रियाज म्हजे कडल्यान घडू. म्हाका स्पश्टते कडेन इश्टागत 
साद्‌ दी. म्हाका स्पश्टते कडेन एकरूप जावं दी. म्हाका स्पश्टतायेंतल्या 
लांबाय, रूदाय, उंचाय, खोलाय आनी उत्कृश्ताय हांचो ध्यास 
लागू. 

स्पश्टतेचें उरफाटें अस्पश्टतेचो गोंदळ. भ्रमिश्ट अवस्था. 
तातूंत सांपडिल्लो मनीस बुचकळत रावता. अखेरेक बुडटा. कुडींतलो 
काळोख जनेल उकतें करून उसपून भायर काडून उडोवं नजो. 
तेच तरेन गोंदळ टाळपाक स्पश्टतेचो उजवाड कायम भितर हाडचो 
पडटा. 

जीण समजून घेतना हांव म्हणजे कितें हाची स्पश्टता जाय. 
हांव म्हणजे शरीर काय ताच्याय पेल्यान मन, बुद्दी, इंद्रियां पेल्यान 
आनीक कितें तरी, आसा हाचेय शक्यतायेचे स्पश्टतेचो रियाज 
जाय. ही स्पश्टता नासल्यार जिणेच्या साद्या वादळांत तारू व्हावन 
हमथूं येता. ही स्पश्टता आसता तो चळना, ढळना आनी हालना. 

हांव जियेतां कित्याक ताचीच स्पश्टता नासता तेन्ना, 
तो स्वताचें लुकसाण करून घेताच. जगण्याच्या प्रयोजनाच्या 
अस्पश्टतेक लागून तो भोंबतणच्या स्पश्टतेच्या महामार्गा वेल्या 

पथिकांक आडखळ थरू येता. जिणेची मोख आनी अर्थ हांची 
स्पश्टता समजप, हाका प्राधान्य आसल्यार सगळें सुरळीत जावंये. 
जिणेचो हेत समजुप्याक सत्याच्या नांगराक स्वताक कायम बांदून 
दवरचो पडटलो. मन आनी काळीज सत्याच्या नितळ शाब्बान 
धुयत रावचें पडटा. स्पश्टतेचीं व्हडलीं सशक्त पांखां ते खातीर 
लावपाची तकालस घेवची पडटली. तेच वांगडा अस्पश्टतेच्यो 
दोरयो आनी पास तटातट कातरून उडोवपाचे लागणुकेक सातत्यान 
पाळो दिवचो पडटलो. तेन्नाच येतलो स्पश्टतेचो उजवाड. सत्याक 
घट्ट दसून रावल्यार पुरो. येतली परम स्पश्टता. स्फटिकाच्या 
आंगलोटाक आनी पादर्शकतायेक लजेवपी. ताचीच गरज आसा. 
म्हाका!!!... 


अ नॅशशशशशशश000000 नपा 

माथाळ्या खातीर माथे खरपितना... 





कथा बरय नाजाल्यार निबंद, तो बरयतकच प्रस्न पडटा, 
माथाळो कितें दिवप? एकांकी बरय नाजाल्यार नाटक, बरयतकच 
माथाळो कितें दिवप हो प्रस्न आसताच. कविता बरयतकच 
कवितेक माथाळो कितें दिवचो आनी कविता-झेल्याक माथाळो 
कितें दिवचो हो प्रस्न सतायताच. नाटकाचेंय तशेंच. चित्रपटाचेंय 
तेंच. 

ती साहित्यकृती बरोवन जातकच माथाळो दिवप काय 
कागदार बरोवचे पयलींच माथाळ्या विशीं आपणाक स्पश्टताय 
आसची, होवूय विचार करी सारको मुद्दो. म्हाका कितेंय बरोवचे 
पयलीं तें भितर खूब वेळ शिजोवपाची संवय. साय बी मेळावणाक 
घालतात तशें तें खूब तेंप दवरप. साहित्यकृतीची भट्टी बरी 
जुळून आयली काय मागीर तें कागदार देंबोबप. हे भट्टेंत एक 
गजाल शक्यतो हांव येवजितां. निबंद आसूं वा एकाकी वा कथा 
तिचेर समग्रतायेन विचार करतना माथाळ्याच्या आंगा विशींय 
बारीकसाणेन येवजितां. बरोवन जातकच माथाळो सुचना अशें 
न्हय. वा बरयतनाय तो येवजूं येता. पूण साहित्यकृतीच्या शेवटा 
भशेन तो माथाळो म्हाका आदींच स्पश्ट दिसचो, हे खातीर लेखक 
म्हण म्हजो यत्न आसता. कारण जो माथाळो दिला तो भितरल्ल्या 
आशयाक आनी विशयाक समर्पक आसूंक जाय. सार्थ आनी 
न्याय्य आसूंक जाय. माथाळो सूचक आसूंक जाय. तो मनाची 
पकड घेवपी आसूंक जाय. ताका नीज कोंकणीचो वास शक्य 
आसल्यार मुजरत येवचो. माथाळो काव्यमय आसूं येता. तो 
ओपारीचेर आदारीत आसूं येता. देखीक- अना म्हांबरो हांच्या 
एका पुस्तकाचें नांव आसा 'कोंबो गेलो तारवार'. ही एखाद्री 
ओपार बी आसत म्हण हांवें आवयक अर्थ विचारलो. माईन 
सांगलें- 'कोंबो गेलो तारवार आनी कोंबी गुरवार' अशी एक 
ओपार कोंकणींत घोळटाली. हो अस्सल कोंकणी माथाळो. ताचो 
अणकार करू नजो. केल्यार ताची मजाच वतली. 

बरो योग्य माथाळो कलाकृतीक उंचाय दिवन ती खंयचे 
खंय पावोबंक शकता. कायचेकाय वा फाव नाशिल्लो माथाळो 
दितात तेन्ना ते कथेचो, नाटकाचो तो अयोग्य माथाळो बेरंग आनी 
विचकोय करू येता. माथाळो थोडोभोब गरज आसल्यार सस्पेंस 
उप्रासावपी आसूं येता. पूण तो भितरल्या आशया कडेन संबंदीत 

आसूंक जाय. माथाळो हो भितरलो गूट फोडून उक्ताडार घालपी 
आसूंक फावना. माथाळो हो ते साहित्यकृतीचो वेगळावं नजो 
असो भाग. साहित्याची समिक्षा जाता तेन्ना समीक्षकान माथाळ्या 
कडेनूय खोलायेन लक्ष दिवन ताचो परामर्श घेवंक जाय. 

म्हजे एक कथेक हांवें माथाळो दिल्लो. दो, रे, मी, फा... 
सा, रे नी, सा. ती कथा सुचतनाच हो माथाळो सुचला. संगितांत 
कथा आनी कथेत संगीत अशा विशयाची ही कथा. अस्तंती 
संगिताचो अणकार आनी भारतीय धरून सगल्याच संगिताचो 
आनंद घेबंक सोदपी एक किरिस्तांव इश्ट आनी भारतीय संगीत, 
वाद्यां हांची आवड आशिल्लो एक हिंदू इश्ट हांचे मदली ही कथा. 
अस्तंती आनी भारतीय दोनूय संगितांचे तशेंच संस्कृतायांचे प्रवाह 
कथेच्या आशयांत दाटायेन विणल्यात. 'दो रे मी फा... सा रे 
नी सा' हाचे परस बरो माथाळो ते कथेक दिवं नजो अशें म्हाका 
दिसलें. अजुनूय दिसता. म्हज्या कांय निबंदांक दिलले माथाळे 
आनिकूय बरे दिवं येताले अशें म्हाका दिसत आसता. माथाळो 
कितलो बरो आनी कसो आसचो? इतलो की ताचे परस आनीक 
बरो माथाळो ताका दिवं नजो इतलो. पूर्ण. 

कवी माधव बोरकाराल्या कवितां झेल्याक 'यमन' नांव 
दिलां. खूब सुंदर. यमन हो रागांची आवय कसो. यमनाचो आटाप 
मळबा येदो आयस पयस. यमनाचे सूर श्रोत्याक अपुरबायेन 
सांसपितात. यमन खूब अभ्यासल्यार बाकीचे राग शिकप सोपें 
बता. यमन हो कवितां झेल्याक दिल्लो सोबीत माथाळो. म्हज्या 
एका निबंद झेल्याक हांवें 'हंसध्वनी' हें नांव दिलां. माथाळोच 
एक कविता कशी. 'हंसध्वनी' हो म्हजो आवडटो राग. ताचेरूच 
आदारीत एक निबंद म्हज्या 'हंसध्वनी' पुस्तकात आयला. हंस 
म्हळ्यार आत्मो. आत्म्याचे संगीत आयकतलो जाल्यार कान 
सत्यांत जुळोवन म्हणजे एट्यून करून दवरचे पडटात. जिवनाच्या 

लालित्याचो, खोलायेचो, मोखीचो अणभव घेवपाक हाची गरज 
आसता. होवूय अर्थ हंसध्वनी माथाळ्यांत अभिप्रेत आसा. ह्याच 
पुस्तकाचो माथाळो *रंगतरंग'. रंग-तरंग म्हळ्यार जिणेंतले रंगांचे 
तरंग अशेंय वाचूं येता. रंगत-रंग म्हळ्यार जिणेंतली रंगत. रंगत 
येतकच रंग आनीक वाडत वतात. 

पुरुषोत्तम सिंगबाळाची एक कथा वाचिल्ल्याची याद जाता. 
'मोनी दनपार'. एके ल्हान चलयेक दनपारचें एकसुरेपण जाणवता 
आनी ताका ती दनपार खावंक येता असो ताचो आशय. हो 
काव्यमय माथाळो ते श्रेश्ठ कथे सकट म्हाका खूब आवडला. 
शीला कोळंबकाराचे कथेचो आनी कथां झेल्याचो माथाळो 'ओली 
सांज' होवूय असोच काव्यमय माथाळो. खूब सूचक. ओलसाण हें 
उतरूच भिजिल्लें कशें. जिणेंत ओलसाण जाय. सुकेपण. शुश्कपण 
आनी रुक्षपण उपकारना. 

'मोनी दनपार', 'ओली सांज' हांचे फाटोफाट म्हाका 
आवडलेलो आनीक शक्तीशाली काव्यमय माथाळो म्हळ्यार 
'तानेल्ली बांय'. एकांकी बरोबपी- अनंत साळकार. खूब वर्सा 
आदीं कला अकादमींत आंतर म्हाविद्यालयीन एकांकी सर्तीचें 
परिक्षण करतना ही एकांकी पळेल्ली. जबरदस्त तांकीची एकांकी. 
आशयगर्भ. अर्थवाही. सगली वेवस्थाच तानेल्या. उदकाकूच तान 
लागल्यार रे पुता कशें जातलें? अशें तत्वगिन्यान आनी संदेश 
लेखकान तातूंत मांडला. ती मंचीत जालीय सुंदरूच. कोंकणींतली 
एक श्रेश्ठ एकांकी माथाळ्या सयत काळजांत कायम घर करून 
उरली ! 

रवींद्र केळेकारांच्या 'ओथांबे' पुस्तकाचो माथाळो नीज 
कोंकणीमय. पावस येवन वतकच पानां वेल्यान, वेलीं वयल्यान 
ठप्प ठप्प करून निस्तुपी मोट्टे थेंबे म्हळ्यार ओथांबे. ह्या उतराक 
हेर भासांनी उतर आसा जाल्यार खबर ना. गहन चिंतनाचीं व्हडलीं 

आवर्तनां मनाच्या रियाझांत घुसळून वतकच लयदारपणान कांय 
विचारथेंबे निस्ततात ते ओथांबे. असो अर्थ रवीन्द्रबाबाक अभिप्रेत 
आसा. भुरगेपणांत हांवें प्रियोळा पावसा उपरांत घरा भोंबतणच्या 
पोरसांतल्या वनस्पतीचें ओथांब्यांचें सोबीत संगीत आयकल्लें तें 
कानांच्या अणभवांत घुमत आसा देखून म्हाका रवीन्द्रबाबाचो 
माथाळो इतलो आवडला आसत. 

माथाळे दिवपाक एक वेगळेंच संपादन कौशल्य लागता. 
हजरजबाबी आनी समयसुचक मनोवृत्ती लागता. म्हजो काका, 
प्रकाश थळी हांचे कडेन हो गूण आशिल्लो. 'पोलीस पोलीस मार 
पिल्लूक' हो ताणें रुपांतरींत केल्ल्या एका नाटकाचो माथाळो. 
पुलीस पिल्लूक मारता इतलोच अर्थ हातूंत ना. 'मार पिल्लूक' उतरां 
वेल्यान एक ग्राम्य ओपार कोंकणींत घोळटा ताचोय हयन्हयसो योग्य 
सूचक वापर हांगा केला. देखुनूच हो नीज कोंकणी सया आशिल्लो 
माथाळो थारता. अणकारू नजो असो. 'वासांनी जीव पिसो' हो 
प्रकाशबाबाचो एक गाजिल्लो ललीत निबंद. सुंदर माथाळो. वास 
आनी पिसो ह्या उतरांनी 'स' नाद घुमिल्ल्यान ऑनोमातोपिया हो 
अलंकार तातूंत दिसता. पुंडलीक नायकाची 'भाग्योदय' ही कथा 
इग्लीशींत अणकारतकच प्रकाशबाबान ताका माथाळो दिलो 'द 
इलेक्ट्रीक डॉन'. गांवांत वीज येतकच जो बोवाळ जाता, बदल 
जाता ताचेर आदारीत ही कथा. भाव अणकारून असो माथाळो 
दिवपाची अशी हशारी जाय. फांतोडेंत जशीं केन्नाकेन्नाय केणां 
सारकीं हनहुनीत सूर्य किरणां उदेतात तांचें आनी विजेच्या केणांचें 
साधर्म्यय ह्या इलेक्ट्रीक डॉन ह्या उतरांत नकसूदपणान मांडला. 
प्रकाशबाबान कितल्याशाच स्तंभाक, कथांक, संपादन करतना 
माथाळे सुचयिल्ले. 

चि. त्र्यं. खानोलकार हो म्हजो आवडीचो मराठी साहित्यीक. 
ताचें सगलेंच साहित्य असामान्य काव्यान थपथपून भरिल्लें. इतलें 

की कवितेंतल्या कितल्याशाच वळींचेर आदारून माथाळे वेंचून 
काडचे. दर्यावेळे वयल्यो घुलो काडचे तशे. ते सासणाचे चकचकत 
उरतले. एका टिव्ही चॅनलान मानेस्तांच्या यादींचेर कार्यावळीची 
माळ सुरू केली. तिका माथाळो दिलो- 'नक्षत्रांचं देण'. हीं उतरां 
चि. त्र्य. उर्फ आरती प्रभू हांचे एके कवितेंतलीं. हो माथाळो 
अज्रुंवर जावन उरला. 

कांय हिंदी फिल्मांचे माथाळेय ताकदीचे आसात. गुरूदत्ताचो 
'प्यासा' चित्रपट गाजलो. हो माथाळो खूब्ब आवडला. तातूंत तान 
हें उतर भितरल्या आशयाचो संकेत दिता. अतृप्तीची तान आनी 
अज्ञात रितेपणाची तान त्या चित्रपटांत दिसता. 'पानी में मीन 
पियासी, मोहे सुन सुन आवे हांसी' अशी कबीराची एक काव्यवळ 
आसा. उदकांत तानेल्ले नुस्ते पळोवन म्हाका हांसूंक येता, असो 
हाचो अर्थ. स्वताचें आत्मस्वरुप आनंदांचें आसुनूय अज्ञानाक 
लागून आनंदा विणें तडफडपी आनी दुख्खाच्या धगांत हुलपुपी 
मनशाचे आवतिकायेचेर ह्या संत कवीन तातूंतल्यान भाशय केलां. 
'प्यासा' माथाळो आवडलो तो ह्या आदल्या चितनाक लागून. 
मनशाक आपूण तानेला, ती तान कसली आनी ती कशी भागोवची 
हें कळना अशें सगल्याच संतांनी सांगलां. 

'खेळटां खेळटां आयुश्य' असो माथाळो गिरीश कर्नाड 
हांणी आपले आपजिणेक दिला. कन्नड म्हाकवी द. रा. बेंद्रे हांणी 
तांच्या गाजिल्ले कवितेंत एक वळ वापरिल्ली. 

नोडनोड़ता दिनमान 

आडाडता आयुश्य 

हे कन्नड म्हणीचो अर्थ- खेळटां खेळटां आयुश्य, असो 
आसा. 

आपणे दिल्ल्या काव्यवळींच्या माथाळ्याक दोट्टी अर्थसया 
आसा अशें कर्नाड हांणी सांगिल्लें. वयल्याचाराक पळेल्यार ताचो 

सादो, आनंदी असो अर्थ दिसता. आयुश्य म्हळ्यार म्हजे खातीर 
एक खेळूच आशिल्लो. वयलो तेलतो काडून भितर खोलांत रिगलो 
जाल्यार ताचो खरो अर्थ होलमता. पूण खेळांत रंगल्ल्यान हांव 
जियेवपाचें भान शेणोवन बसलों. खेळाचो डाव घट्ट धरलो पूण 
आयुश्य निसटून गेलें, अशी हाची दुसरी गंभीर अर्थसया. 

काव्यमय माथाळ्यांक दोट्टी वा भोवआयामी अर्थसया 
आसतात. खबरापत्राच्या माध्यमांत प्रभावी, कलात्मक आनी 
काव्यमय माथाळे दिवपाची चाल आसा. इग्लीश खबरापत्रानी 
तर हे विशीं सर्तूच चलता. उतरांचो खेळ करून चार-पांच उतरांचे 
समर्पक माथाळे बातम्याक दितात. माथाळे दिवपाक तकली 
खाजोवची पडटा. चिंतचें पडटा. ते खातीर सृजनशील कीट आसपी 
संपादक जाय. याद जाली म्हण सांगता. म्हजो एक इश्ट दिल्लींत 
एका प्रतिश्ठेच्या इंग्लीश दिसाळ्यांत काम करता. ताचो हदूदो- 
संपादक, माथाळे. सगल्या बातम्यांक तो दीसभर माथाळे दीत 
आसता. हेंच ताचें काम. हाचे वयल्यान माथाळे दिवपाचे कलेक 
जो आदर, भोवमान दितात ताचें म्हत्व होलमता. 

जो साहित्यीक, साहित्य हो कलेचो गंभीर विशय समजून 
ताचे कडेन साधनेचे नदरेन पळेता, तो माथाळ्याक न्याय दिवपा 
खातीर चिंतन करता. माथाळो एकाच उतराचो आसूं येता. दोन वा 
तीन उतरां आसूं येता. खंयचेच भाशेंत अणकारपाक जायना असो 
नीज भाशेचो सुगंध आशिल्लें उतर वा उतरां आसू येता. 

तबलो एकल वादन आसता तेन्ना तबल्याच्या मात्रांचे 
घडयाळीक एक दिशा दाखोवपी लेहरो आसता. हो लेहरो व्हॉयलीन 
वा पेटयेचेर बाजत आसता. परत परत तो लेहरो वाजत आसता. 
तो लेहरो तबलज्याक त्या वादनाच्या कोश्टकांत बोल वाजोवपाक 
आदार करता. सम दाखयता. लेहऱ्याचें आनी तबल्याच्या बोलाचे 
गणितीय तशेंच कलात्मक समीकरण श्रोत्याक आनंद दिता. तांकां 

धोलयता. माथाळो होय लेहरो कसो आसचो. लेखकाक सम 
दाखोवपी आनी वाचकाकूय ते समेचो आनंद दिवपी माथाळो 
हो नांगर कसो. न्हंयचे कुशीक जी फेरीबोट बांदल्या ती नांगराक 
घट्ट बांदिल्ली आशिल्ल्यान वादळी वाऱ्यान फरफटत, भरकटत 
उदकांत व्हांवना. 

साहित्यकृती योग्य माथाळ्याच्या नांगरांत घट्ट बांदतकच 
ती साहित्यकृती मूळ फोकसा पसून व्हांवना! कारण माथाळ्याचो 
नांगर ती आख्खी कलाकृती घट्ट घट्ट धरून सांबाळटा! 


रंगतरंग ह4 


माय डिक्शनरी 





भुरगेपणातली एक घडणूक. सुटी आशिल्ली. तशें म्हाका 
पुस्तकांचे पिशेंच. पुस्तकां वाचतालोंच. तीं वाचून जातकच केन्नाय 
हांव शब्दकोशांत तकली घालून बसतालों. डिक्शनरीची ती मांडावळ, 
एका क्रमान मांडिल्लीं उतरां, तांचो अर्थ, केन्नाय देख दिवन दाखयल्लो 
वापर हांचें वाडतें आकर्शण आशिष्ठे. असोच एक दीस डिक्शनरी 
चाळीत बशिल्लों. इतल्यान घरांतलो एकलो जाणटेलो आयलो. 


रगतरंग 85 


कित्याक कोण जाणा - अकस्मात तापलो. डिक्शनरी वाचून वाचून 
कितें तुका अमक्यांतल्या घरांतल्या आपा भशेन जावपाचो आसा? 
सोयऱ्यां भितल्लोच एक जाणटेलो जाका आपा म्हणटाले, तो 
रिटायर्ड जिणेंत एक व्हडली डिक्शनरी घेवन बसतालो. तातूंतल्यान 
उतरां विशीं केन्नाय नोट्स बी काडून दवरतालो. वेळ वचपाक 
आनी ज्ञान संपादन करपाक ताणें हो उपाय सोदून काडिल्लो. तातूंत 
गैर कितें आशिल्लें, तें अजून म्हाका कळूंक ना. ते अकस्मात 
जाल्ले तापोवणेन आनी विचित्र वागणुकेन मात हांव जबर दुखावलों 
हें खरें! 

सांगपाचें तात्पर्य, ते पिरायेर वर्मार घाव घालपी झोंबपी 
उतरांक तोंड दिवचें पडलें. पूण तातूंतल्यान एकूच शिकलों. केन्नाय 
खंयच्याय भुरग्याक कसल्याच कारणाक लागून तापोवपाचें वा 
दुखोवपाचें धाडस म्हाका जालेंना. भावनीक कोंडमाऱ्यान भरिल्ली 
अशी ती पिराय आसता. तेन्ना दिल्ली ऊब, उत्तेजन, उर्बा जशी 
याद उरता तशेंच केल्ले अपमान, कोडू सुरये सारक्या उतरांनी 
काळजाक घाल्ले घाव आनी भितरल्यान स्रविल्लीं दुकांय यादीक 
उरतात. 

वाचनाचें पिशें आशिल्ल्यान उपरांत उतरांकडेन बारीकसाणेन 
तेळपाची आवड जाली. शब्दांक कितल्योश्योच अर्थसया 
आसतात. म्हजे भाशेच्यो शब्दकळा तर दर दिसा शिकपा सारक्यो. 
ओपारी, म्हणी हाचें सौंदर्य, अर्थाची खोलाय हांकां तर अतूच ना. 
उतरांच्या उंच्चारां कडेनूय पळोवपाची एक नदर तयार जावपाक 
लागली. वृत्तनिवेदक आसूं वा टीवी, फिल्म, नाटकांतलो वाचीक 
अभिनय आसूं, उतरांचो अर्थ आनी बारीकसाण समजून कलाकार 
प्रभावीपणान उच्चार करता, ताची उतरांची जाण कितली आसा तें 
रोखडेंच होलमता. गोट्या वयल्यान शिताची पारख करची तशें! 
मराठी, हिंदी आनी इंग्लीश भाशांतलीं पुस्तकां वाचता आसतना ही 

शब्दसंपदा आनी त्या शब्दब्रह्माचो जाद्‌ पळोवन अजाप जावचें. 
वाचनान शब्दांच्या वापराची तांक कळत गेली. एकेच भाशेंत 
एकाच उतराक वेगवेगळ्या वाठारांनी वेगळो अर्थ आसूं येता. 
देखीक - निबर म्हणजे घट्ट वा वातड. पूण पेडण्या वाठारांत कांय 
जाण वताक निबर म्हणटात. चिकनाची ग्रेवी आसता ताका आमी 
फोंडें तालुक्यांत पातळ म्हणटात. दक्षीण गोंयांत कांय वाठारांनी 
ताका घस म्हणटात. दिव्यांतल्यान उजवाड वयर वचून वणत 
काळी जाता त्या दागाक आमी घस म्हणटात, असो हो उतरांतलो 
फरक. 

साहित्य रचतना शब्दांची शक्त तशेंच मर्यादाय कळत गेली. 
अणभव हो उतरां पेल्यान आसता आनी तो शब्दांनी अणकारीत 
करप ही एक कला. चड़ांत चड प्रमाणात तो शब्दबध्द जाता आनी 
अणभवाच्या आविश्काराक लागीं वता तो कुशळ लेखक हें सत्य 
होलमलें. 

हालींच एका नेमाळ्यांत ज्ञानपीठ पुरस्कार मेळोवपी काश्मीरी 
साहित्यीक राही हांची मुलाखत वाचली. तांच्या म्हणण्या प्रमाण 
शब्दांक तीन सया आसतात. शब्दकोशांतलो अर्थ दिलें एक 
रूप. खूब खेपे आमच्या वापरांतलीं वा उलोवण्यांतलीं कांय 
उतरां शब्दकोशांत आसयनात. दुसरी सया आसता ती सांस्कृतीक 
आनी तिसरी भावनीक. ह्यो उरिल्ल्यो दोन सया वा रूपां आमी 
शब्दकोशांतल्या अर्थावणे वरवीं समजूक शकनात. तांचो फकत 
अणभव करू येता. त्यो समजून घेत तितल्यो थोड्यो. 

आमची माई 'उकाशी वृत्ती' हें उतर वापरता. शब्दकोशात 
मेळना तें. तिची आवय बी वापरताली खंय. जाचे कडेन पयशे 
खूब आसात पूण भोगपाची वान्सा ना ती उकाशी वृत्ती. खूब पयशे 
सांठयल्लो जाणटो मनीस जेन्ना मुंबय वतना साद्या एसटी बसीन वता 
तेन्ना ताका पयशे भोगपाची वान्सा आसना. तो विमानानूय वचूक 

शकता वा रेलगाडयेन वचूंक शकता. ही उकाशी वृत्ती. 

खूब जाण म्हाका केन्नाय फोन करून वा प्रत्यक्षात अमूक 
एका शब्दाचो अर्थ विचारतात. हाव ताका परतून प्रस्न करता. 
उतराचो अर्थ विचारू नाका. खंयचें वाक्य अणकारता तें मूळ 
वाक्य इंग्लीशींत वाचून दाखय. कारण एकाच उतराक वेगवेगळ्यो 
अर्थसया आसतात. खूब खेपे ह्या अर्थसयांतली एक्कूय त्या वाक्यांत 
योग्य बसना. तेन्ना लागींचो भावार्थ दिवचो पडटा. रजिस्ट्रार ह्या 
उतराचो अर्थ कोणेय विचारलो काय हांव ताका विचारतां. कसलो 
रजिस्ट्रार, विद्यापीठाचो काय सोसायटींचो ? कारण विद्यापीठाच्या 
रजिस्ट्राराक कुलसचीव म्हणटात. जाल्यार सहकार सोसायट्यांच्या 
रजिस्ट्राराक निबंधक म्हणटात. ते खेरीज रजिस्टर उतर वेगळें. 

कोंकणीक गरज आसा ती पारिभाशीक उतरावळीची. 
हालींसराक प्रसार माध्यमां वाडल्यांत. छापील आसूं वा इलेक्ट्रॉनीक . 
ह्या माध्यमांनी कोंकणीचीं तकनीकी उतरां येतात. वेगवेगळ्या मळां 
वयलीं. देखीक - राजकारण, अर्थशास्त्र, विज्ञान, हवामान, खेळ, 
कला आनी हेर. निदान दोनेक हजार उतरांची एक टेक्नीकल 
ग्लॉसरी कोंकणीक जाय. वेवस्थीतपणान तयार केल्ली. जाणकारांनी 
प्रमाणीत केल्ली. कारण ते वरवीं कोणूय कसोय वापर करता ती 
गजाल टळटली. योग्य वापर करपाक साधन मेळटलें आनी ही 
गजाल निटायेर पडटली . 

दरेके भाशेंत समांतर कोश म्हळ्यार थिसॉरस आसतात. 
तातूंत एकाच उतराक समानार्थी आनीक कांय उतरांचो संच दिल्लो 
आसता. देखीक - सोबीत उतरा मुखार सुंदर, ओडलायणो, रूपेस्त, 
तेजीश्ट, आकर्शक, मनोहर..... इंग्लीश भाशेंत सुरवातीच्या 
काळात रॉजेटचो थिसॉरस बरोच गाजला. आनीक खूब आसात. 
हिंदीत अरविंद कुमार हांचो समांतर कोश नॅशनल बूक ट्रूस्टान 
उजवाडायला. मराठांतूय पर्याय शब्दकोश आसात. कोंकणीत 

हाची खूब गरज आसा. समांतर कोश आनी शब्दकोश हातूंत 
फरक आसा. लेखकाक वा पत्रकाराक खूब खेपे बरयतना अमूक 
एक उतर येवजना. आडकून उरता. अशा वेळार ताका हें उतर 
मेळोवपाक समांतर कोशाच्या आदारान मेळूंक शकता. थंय वचून 
उतरांचो पुंजुलो पळेतकच ताका एकदम तें सुचूंक शकता. 

अनुवादकाक हो समांतर कोश खूब बऱर्‍याक पडटा. साहित्य 
बा हेर तकनीकी भाशेंतले अणकार, आपले भाशेंत हाडटना ताका 
ह्या थिसॉरसाचो खूब आदार जाता. खूब खेपे समानार्थी उतर 
शब्दकोशांतूय मेळना. तेन्ना अनुवादकाक बरीच तकली खाजोवची 
पडटा. केन्नाकेन्नाय अकस्मात एक सणसणीत उतर मेळटाय. देखीक 
- मायलस्टोन हाका कोंकणींत 'वाटचिरो' हें उतर वापरतात तें एक 
मुदयेर थीक कशें उतर. हालींच 'व्हायब्रंट' ह्या उतराक जिवाळ 
हें सोबीत उतर कोणे तरी वापरिल्लें पळयलें. सामके मुदयेर थीक 
कशें. खबरांचो अनुवादक, रेडीयो, टीवी वा खबरांपत्रांतल्या डेस्क 
संपादकाक खूब खेपे साप थोड्या वेळात उतरां घडोवचींय पडटात. 
त्या वेळाच्या दबावाचेर बरीं बरीं उतरां निर्माणूय जातात. असलीं 
उतरां भाशेचे गिरेस्तकायेंत भर घालतात. 

उतरांचेर बारीकसाणेन प्रेम करपाच्या म्हज्या नीज सभावाक 
लागून कालांतरान हाबें गोवा विद्यापिठाच्या कोंकणी विश्वकोश 
प्रकल्पांत संशोधन सहाय्यक म्हण काम केलें. थंय वेगवेगळ्या 
बिशयां वयले आनी भाशांतले कितल्याशाच तरांचे कोश पळयले 
हाची मेजणी करू नजो. कोलो पडलो उशेलांत... हे म्हणी भशेन 
म्हजी गत जाली. त्या वेगवेगळ्या शब्दकोशांत आनी ज्ञानकोशांत 
चरतना भितरल्यान समृद्धी आनी चकाकी येत गेली. शब्दब्रह्माचो 
आवांठ केदो आयस पयस आसा हाचो किंचीत थाव लागलो. 
हिंदी, मराठी, इंग्लीश तशेंच भोबभाशीक शब्दकोशांचे कितलेशेच 
ग्रंथ थय विशवकोशांतल्यो नोंदी रचतना, बरयतना, अणकारतना 

वा संपादीत करतना धवळचे पडले. उतरांनी गिरेस्त जावपाचो छंद 
वाडोवपाची संद थंय मेळ्ळी आनी स वर्सांच्या त्या काळांत हांबें 
ताचो येतिश्ट लाव घेतलो. 

कालांतरान कोंकणी -इंग्लीश ह्या शब्दकोशाचो सहरचनाकार 
म्हण वावुरतनाय ह्या आदल्या अणभवाचो तशेंच भुरगेपणा सावन 
शब्दकोशांनी रमपाच्या छंदाचो आदार जालो. खूब आवडीन हें 
काम सुरेश बोरकार आनी दामोदर घाणेकार हांच्या सांगाता हांवे 
केलें. आमच्या ह्या कोंकणी इंग्लीश शब्दकोशांत फोग, जनेल 
आनी हेर मूळ पुर्तुगेज उतरां कोंकणींत आयल्यांत तांचे मुखार 
पुर्तगेज स्मेलिंगां दिल्यांत. कोंकणींतले कितलेशेच वाकप्रचार 
तातूंत आयल्यात. देखीक जीव घेवन धांवप, जीव गोळाक लागप 
आनी हेर. तशेंच जीव हें उतर आसूं वा झगडें हें उतर आसूं ताचे 
मुखार कितलीशींच समानार्थी उतरां दिल्यांत. हो कोश रचतनाय 
खूब शिकूंक मेळ्ळें आनी आंतरीक गिरेस्तकाय वाडली. 

उतरांचे उच्चार लेगीत कांय शब्दकोशांनी दाखयिल्ले 
आसतात. ते खातीर फोनेटीक्सची खाशेली उतरावळ वापरांत आसा. 
इंग्लीश कोशांनी हे उच्चार उतरा मुखार दिलले आसतात. उच्चार 
वळखुपाची ती भाशा आदीं शिकप ही एक वेगळीच तकालशीची 
गजाल. पूण हालींसराक इंटरनेटार यु-ट्युबाचेर उतरांचे उच्चार 
आयकुपाची तजवीज जाल्या. ही एक बरी गजाल. कारण उच्चार हे 
आयुकपाचेच आसतात. कोंकणी भाशेच्या गोंय, कर्नाटक, केरळ 
आनी हेर वेगवेगळ्या वाठारांतल्या उतरांचे उच्चार यु-ट्युबाचेर 
घालपाची गरज आसा. ते आतांच अपलोड केले जाल्यार कालांतरान 
तातूत घडून येवपी बदल कांय वर्सांनी अभ्यासकांक शिकपाक 
सोपें जातलें. ते भायर इंटरनेटाचो आटाप संवसारीक पांवड्याचो 
आसा. देखून नव्या तंत्रगिन्यानाक आपणावन कोंकणी शब्दकोश 
आनी उच्चार हांचो चडांत चड आसपाव इंटरनेटाचेर जावपाची 

खूब गरज आसा. हालींसराक स्मार्टफोनाचेर शब्दकोशांचे एप 
म्हळ्यारूच शब्दकोश डावनलोड़ करूक मेळटा. ताचे फायदे खूब. 
दाट शब्दकोश घेवन भोंबचे पडना. शब्द टायप कर आनी ताचे 
अर्थ पळे. वाक्यांत केल्लो वापर तशेंच शब्दांच्या रूपा प्रमाण अर्थ 
लेगीत थंय दिल्ले आसतात. म्हळ्यार विशेशण आसल्यार अमूक 
अर्थ, नाम आसल्यार अमूक अर्थ आनी क्रियापद आसल्यार अमूक 
अर्थ अशे तरेन ते दिलले आसतात. तितलोच भाग पेस्ट करून अर्थ 
जाणा जावंक सोदप्याक आमी एका सेकदा भितर वॉट्सएपा 
वेल्यान धाडूंक शकतात. फेसबुकाच्या माध्यमांतल्यानूय शब्दांचें 
दिवप-घेवप वा कालबाह्य जावपी उतरां वा शब्दाची उत्पत्ती वा 
आदलीं उतरां, सांस्कृतीक संदर्भ आशिल्लीं उतरां हांचेरूय दिवप- 
घेवप जायत आसता. तत्रगिन्यानान हाडिल्ली क्रांती ती ही. 
कोंकणीक सद्या गरज आसा ती बृहद कोशाची. गोंय, 
महाराष्ट्र, कर्नाटक, केरळ सगल्या वाठारांतल्या सर्वसमावेशक 
अशा उतरांच्या कोशाची. आदीं वापरात आशिल्ल्या आनी सद्या 
बापरांत आशिल्ल्या उतरांचो वापर हातूंत आसूंक जाय. गरज 
पडटा थंय वापर कसो करप हें दाखोवं येता. हिंदी भाशेंत अशे 
तरेचो एक सुंदर कोश आसा. म्हज्या मेजार दिल्लीच्यान हाडिल्लो 
'नालंदा विशाल शब्द सागर' आसा. मोटो चिरो कसो. तातूत 
सुमार देड लाख उतरां आसात. सारंग ह्या उतराक थंय पंचवीसेक 
अर्थ दिल्यात. आदल्या काळांत संत कविंनी वापरिल्लीं हिंदी उतरां 
लेगीत तातूंत आसपावीत आसात. मूळ उतर फासी वा संस्कृत 
आसत जाल्यार तिवूय स्पश्टता दरेक उतरा मुखार तातूंत आसा. 
हालींच एका पत्रकार इश्टान सांबारडें वा सांबाड्डें ह्या 
उतराचो खोलायेन अर्थ विचारलो. खंयच्याय कोंकणी शब्दकोशात 
अजून तरी हें उतर आसपावीत केलें ना. आदल्या काळांत सांबार 
म्हळ्यार मसालो एका आयदनांत दवरताले. दगडफूल, तिखी, 

खसखस, मिरयां, लवंगां बी. ताका सांबारडें वा सांबाड्डें अशें 
म्हणटाले. अशें तरेचें लाकडी स्वरूपाचें आयदन खंय लग्न जावन 
वचपी धुवेक दिताले. लग्नांय ल्हान पिरायेचेर जातालीं. सांबाड्डे, 
पेटूल, ताबुलफळें अश्यो तरेकवार वस्तू ते धुवेक भेट म्हण दिताले. 
सांबाड्डें उतराचो अर्थ माईक विचारलो. आयज आदल्या तेंपावेलीं 
सांबाड्डीं नात. पूण माईन म्हाका प्लास्टीकचें वाटकुळें आयदन 
दाखयलें. तातूंत वाटकुळ्यो डबयो आशिल्ल्यो. कॅरम बोर्डाचेर 
घुलो आसच्यो तश्यो. तातूंत हे मसाल्याचे जिनस दवरिल्ले. 
एकाच आयदनांत दवरतकच ते बेगीन सोपेपणी सांपडचे हो ताचे 
फाटलो हेत. मसालो विकपी पसरकाराक आदल्या काळांत सांबारी 
म्हणटाले. मसालो हें उतर उपरांत आयलें. कांय वाठारांनी हुमणाक 
सांबारें म्हणटात. आदल्या काळांत कांय वाठारांनी हमणाक रोस 
अशेंय म्हणटाले. हालींसराक शिवराक कालवणाक रोस म्हणटात. 
'बिमलां घालून कर गे बाये सुंगटांचो रोस' अशा अर्थाची एक वळ 
बाकीबाबांच्या कवितेत आयल्या. हांगासर रोस म्हळ्यार हुमण. ही 
सगळी अर्थावणी पत्रकार इश्टाक सांगतकच ताका अजापूच जालें. 

कोंकणीचो बृहद कोश ही काळाची गरज. गडगंज 
आवांठाचें काम हें. व्हडले संस्थेन करपाचें. खूब जाणाचें. टिमीचें. 
वेगवेगळ्या सुवातांनी वचून करपाचें. तातूंत बायलांच्यो मुलाखती 
जाय. देखीक सांबाड्डें म्हळ्यार कितें हें समजतलो जाल्यार 
संबंदीत बायलांकूच विचारचें पडटलें. वेगवेगळे वेवसाय आसात. 
कला आसात. तातूतल्या संबंदितांक मेळून तांची उतरावळ हातूंत 
आसपावीत करची पडटली. मेस्तकाम आसूं वा नुस्तेमारी आसूं. 
माधवी सरदेसाय हिणे 'जाग' नेमाळ्यांत आदीं अशे तरेची त्या 
त्या वेवसायाची उतरावळ कांय म्हयने दिल्ली. कारवार वाठारांत 


मसालो हाका करपो म्हणटात खंय. असलीं उतरां बृहद कोशांत 
येवक जाय. 





रगतरंग 92 


पावला पावलाक भास आनी उतरां बदलूं येतात. मैला 
मैलाचेर भास बदलता अशें म्हणटाले. काळा प्रमाणूय भाशेच्या 
प्रबाहांत बदल जायत रावतात. कांय उतरां गुप्त आनी लुप्त जातात. 
कांय नवीं येतात. वाठारां प्रमाण, समुदाया प्रमाण भाशेच्या उतरांच्या 
उच्चारांतूय बदल जायत आसतात. एका बिंदूत आसचो सिंधू,तशें हें. 
जिज्ञासू वृत्तीन शिकपी अभ्यासकाक तातूंतल्यान खूब कितें शिकूक 
मेळटा. आपले आवयभाशेच्या अभ्यासांत आनी उतरांची व्युत्पत्ती 
सोदपांत एक आनंदूय आसता. भाशा हें संस्कृतायेचें मुखेल आंग 
जाल्ल्यान उतरांचो अभ्यास आमकां संस्कृतायेच्या मुळां कडेन 
हाडून सोड़टा. 

आमचो इश्ट सुभाष जाण हायर सेकंडरींत शिकयता. तो 
अकोंटंसी शिकयता. पूण भुरग्यांचेर बरे संस्कार जावचे ह्या हेतान 
ताणे कांय उपक्रम सुरू केल्यात तातूंतलोच हो एक - 'माय 
डिक्शनरी'. दर वर्सा तो इकरावी आनी बारावेच्या विद्यार्थ्यांक एक 
डायरी बाळगियात आनी दर दिसाच्या पानांत त्या दिसा शिकिल्लीं 
नवीं इंग्लीश उतरां अर्थासयत बरोवन दवरात अशें सांगता. हीं 
उतरां अभ्यासक्रमांतलीं म्हळ्यार विविध विशयांतलीं आसूं येता. 
खबरांपत्रातलीं आसूं येता. पुस्तकांतलीं वा टीवी, रेडीयो वयलीं 
आसूं येता. शिक्षणीक वर्स सोंपतकच जांणी 'माय डिकशनरी' 
ही डायरी बरयल्या तीं भुरगीं आपल्यो डायऱ्यो सादर करतात. 
चड़ांत चड उतरां पुंजावपी विद्यार्थ्याक सुभाष जाण रोख इनाम 
दिता. कोणाकूच सक्ती ना. पूण जे पंदरा-वीस विद्यार्थी डायर्‍यो 
दितात तातूंतल्या एकल्याक हें बक्षीस मेळटा. हो उपक्रम एकदम 
देखदिणो! आपल्या थारायल्ल्या शिक्षणक्रमा भायर लेगीत कांय 
संस्कार भुरग्यांचेर ते पिरायेचेर कशे करू येता हाची ही देख. 
तातूतलो एक तरी विद्यार्थी एक तरी उतर केन्नाच विसरचोना. एके 
वेगळे नदरेन तो विद्यार्थी गिरेस्त जातलो आनी ज्ञानसंपन्न जातलो. 

ह्या उपक्रमांतली आनीक एक गजाल सुभाषान म्हाका सांगली. 
कांय विद्यार्थी ते डायरेंत उतरां बरयतना तांचे अर्थ आपणाक 
विचारतात आनी कितलींशींच नवीं उतरां, कठीण उतरां तांचे अर्थ 
भुरग्यांक शिकयतना आपूण शिकलों, अशें ताणें प्रामाणीकपणान 
सांगलें. फाटलीं चवदा वर्सा हो उपक्रम चलला. इछ्लीशी प्रामाणीक 
कृती करून शिक्षक कितें करूंक शकता ही आनीक एक देख हातूंत 
आसा. 

'माय डिक्शनरी' हो प्रकल्प शाळांनी, माध्यमीक शाळांनी, 
हायर सेकंडरी आनी कॉलेजांनी चालीक लावं येता. घरांनी पालक 
ही संस्कार कार्यावळ सुरू करूक शकतात. 'माय डिक्शनरी' 
नांवाची डायरी जण एकल्यान आपल्या मेजार दवरू येता. तातूंत 
नव्यान शिकिल्लीं, नव्यान आदळिल्लीं, नव्यान मेळिल्लीं उतरां बरोवन 
दवरू येतात. कोंकणी आनी हेर भाशांतलीं. तो मनीस ताकदवान 
जातलो. उतरानी... 

संगीत आत्म्याक ब्रह्मांड दाखयता. मनाक लायता 
पांखां, कल्पनेक दिता उड्डाण आनी जिवित ओतता सगळ्यांत 
- प्लॅटो 

लग्नाक गेल्लों. महालक्ष्मी बादोड्यां. तळमाळ्यांतल्यान 
जेवन वयर येवन भायर सरतना कानार पडली शेनाय. यमनाचे 
सूर. कांय सेकंद वा मिनिटभर ते यमनाचे सुश्राव्य गोड स्वर कोणे 

तरी अपुरबायेन येवन माथें पोशेवचें अशे तरेन आनंद दिवन गेले. 
कोणूच पर्वा करिना अशा वातावरणात वासपूस करची, नत शाण्या, 
कसो आसा रे भांगरा' अशे तरेन तो यमन कांय खिणां खातीर 
भितल्ली तृप्ती दिवन गेलो. असले खोशी ओतोवन भरून वचपी 
खीण अकस्मात येतात. ताकतिकेंत गडबडींत आसतना लेगीत. 
फकत ते स्विकारपाक आनी सांठोवपाक कळपाक जाय. दिव्य 
सासाय आशिल्ल्या देवळाच्या प्राकारांतले त्या सुंदर वातावरणांतले 
ते स्वर विसरू नजो. 

भुरगेपणात म्हाड्डोळा श्री महालसा देवळा मुखार शेजो 
आशिल्लो. तातूंत चौगुडो वादन थारायिल्ल्या वेळांत जातालें. 
शेनायेचे ते सुंदर वाठारभर परमळत वताले. ते भायर हेर वाद्यां 
आशिल्लीं. ते वादकूय निशठेन, भक्‍तीभावान उंचावेल्या शेज्यार 
चडून ती सेवा करताले. ताची याद जाल्यारूच जिवाक बरें दिसता. 

मडगांवच्यान फोंड्यां येतालों. बोरये मोडणार रस्त्या कुशीक 
पेडाकडेन नवेंच गणपतीचें देऊळ जालां. थंय म्हजे आवडीच्या 
हंसध्वनी रागांतली सुंदर मधुर रचना लागिल्ली. गणपतीची आराधना 
आशिल्ली उतरां... अवघ्या सेकंदां खातीर गाडी पासार जाय मेरेन 
तो कानार सादलो. कितलोसोच वेळ आनंद दिवन गेलो. आपली 
कुरू कोरांतून गेलो. मोहिनी घालपी अशे संगीत श्रवणाचे थेंबे वा 
ओथांबे अदीमदीं ओतत आसतात. आमच्या धकाधकीच्या जिणेंत 
ते जिरोवपाक कळपाक जाय. 

यमन ही रागांची आवय. तातूंत एक थंडसाण, गोड़वो, 
प्रेम आसा. पं. अजय चक्रवर्तीचो यमन आलाप दोळे धांपून 
आयकल्यारं दोळ्यांतल्यान दुकां येतात. शिव आराधना करपी 
ती आलापरूपी प्रार्थना काळजांत खोल खोल वता. यमन खूब 
जाणांचे आसात. कितलीशींच गितां यमन रागांत बध्द आसात. 
यमन हें एक मळब कशें. ज्या जनेलांतल्यान पळेता त्या जनेलाच्या 

आकारा इतलोच ताचो थाव लागता. कितल्याशाच गायकांचे, 
वादकांचे तशेंच हालींसराक कांय तरनाट्यांच्या पंगडान समूह 
रूपांत वेगवेगळे प्रयोग करून, यू ट्यूबाचेर दिल्ले जायते यमन 
आसात. ते श्रवण करतकच मन अंतर्मुख जाता. 

संगितांत एक आकांताची तांक आनी ताकद आसा. 
मनशाक खोश्शी करपाची. संगिताची चिमटीभर जाण, भान आनी 
कान आसत जाल्यार ह्या श्रवणाची अनुभूती चड शक्तीशाली. 
तकली आनी मन थंड करपाक संगीत बरें. मानसोपचारतज्ञ आनी 
मानसशास्त्रज्ञ संगीत उपचारांचेर भर दितात. झाडां रोपे वाडटात, 
त्या मळ्यांत संगीत लावन दवरल्यार तांची वाड बरी जाता, हें 
शास्त्रज्ञांनी सिध्द केलां. 

कांय जिनस खावन जातकच लेगीत ताची रूच तोंडांत खूब 
वेळ घोळत उरता. तशेंच कांय गायकांच्या गाण्याचो परिणाम. 
गाणें सोपलें तरी तें आंगभर, मनभर, खूब तेंप घोळत उरता. रशीद 
खानाचो हसध्वनी आयकून सोपलो तरी ताचें लँडींग आनी एंडींग 
इतलें म्होंबाळ आसा की तें कितलोसोच वेळ कानांत गुंजन करीत 
उरता. किशोरीताईचो भूप लेगीत तसोच. खिणांत एका वेगळ्या 
बिश्वांत व्हरपाची तांक ह्या स्वरांचे शमतीक आसता. काळजाक 
खोल भितर स्पर्श करता. आनंदाचं ल्हारां आनी कारंजीं हाड़टा. 
पं. जसराजांचो भीमपलास कारेंगाद. आनंद दिवपी. म्हजो एक 
इश्ट म्हणटा, आपूण कांय गायकांची ध्वनीमुद्रणा आयकतना 
विचार करतां. कारण मल्लीकार्जुन मन्सूर, कुमार गंधर्व, 
भीमसेन जोशी, मालीनी राजूरकर हांचें शास्त्रीय गायन आयकतच 
त्या चपक्यांतल्यान आनी मोहिनींतल्यान आठ दीस आपूण भायर 
सरना. तेच तंद्रेंत उरता. संगिताची ताकद ती ही. 

भजनां खूब आयकलीं. श्रीकांत बाक्रे ह्या गायकान गायिल्लें 
'जब जानकीनाथ सहाय करे' हें भजन आयकतनाच तातूतलीं उतरां 

आनी भाव भक्ती रस काळीज धपक्याक ओलें करून सोडटा. 
कबीराचीं अर्थपूर्ण भजनां कितल्याशाच गायकांनी गायल्यांत. शीण 
पयस करपी आनी काळखांत चांचपडटना उजवाड दिवपी अशीं 
भावपूर्ण आनी अर्थपूर्ण. हिंदी, मराठी तशेंच पंजाबी भजनांनी कान 
तृप्त केल्यात. पंजाबी भजनांत भावभक्तीन रसान भरिल्लो गुरू 
महिमा आसता. दोन दोन पेटयो, दोन दोन तबलीं हांची साथ घेवन 
ते गायतात. तबल्याचो ठेको काळजा वांगडा आंगूय धोलयता. 
पंजाबी भजनांची आपली अशी खूब मोटी परंपरा आसा. 'सतनाम 
वाहेगुरू' अशा उतरांनी हीं भजना मिश्रित आसात. मराठींत आर 
एन पराडकार हाणी गायिल्लीं दत्तभजनां अज्रंबर जावन उरल्यांत. 
ब्रह्मानंद, दादू दयाल, मीराबाई, सहजोबाई आनी हेर संतांनी 
गायिल्लीं हिंदी भजना लेगीत अवीट गोडयेन भरल्यांत. संताच्या 
ह्या भजनाच्या उतरांनी सत्याची अनुभूती वर्णिल्ली आसता. कांय 
वादक, वादयां गायकी अंगान वाजयतात. एन राजम हाचें व्हायोलीन 
वादन गायकी ढंगाचें. 'पायोजी मैने राम रतना धन पायो' हें लता 
मंगेशकाराच्या आवाजांतलें मीरा भजन एन राजम हिणें गायकी 
अगान व्हायोलीनाचेर अक्षरशा गायला. 

संगीत मनशाक आनंद दिता. मनाच्या मळबांत नितळसाण 
हाडून उचाय दिता. रसिकताय मात जाय. आवड जाय. 
आमच्या थळयांच्या घरांत तीन पिळग्यांचे हे संगिताचे, कलेचे, 
नाटक, साहित्याचे संस्कार घोळत आयल्यात. जाणटेल्यांनी 
अभिजात आनी शास्त्रीय कला तशेंच साहित्य पारखुपाचें, ताचें बरे 
तरेन सेवन करपाची नदर दिल्या. दायज आमचे मुखार दवरलां. 

कोंकणी गितांची परंपरा आकाशवाणीन म्हळ्यार रेडीयोन 
सुरू केली. मुंबय आकाशवाणीच्या कोंकणी विभागान गोंय मुक्ती 
आदीं जबरदस्त तांकीच्या गितांची रचना केली. थंय गीतकार, 
संगीतकार आनी गायक आनी हेर पंगड एकठांय येवन कितलेशेच 

दीस आनंद घेत ध्वनीमुद्रणा आदीं तयारी करी. सृश्ट तूं कमळ 
कशी'.... हें मनोहर माशेलकार हाणी संगीतबध्द केल्लें ,हरदत्त 
. खांडेपारकार हाणी रचिल्लें आनी प्रभाकर कारेकार हाणी गायिल्लें 
गीत आमच्या थळी घराण्यांत एन्थम कशें गाजलें. आकाशवाणी 
पणजी केंद्राचेर कवी अशोक भोंसलो हांचें 'हळूच मोगा येवचें 
तुवें'.... हें म्हज्या आवडीचें आनीक एक कोंकणी गीत. 
कोंकणींतले हें उंचा पांवड्याचें प्रेमगीत म्हळ्यार रॉमँटीक गीत 
म्हणूं येता. गजानन रायकार रचित 'लाय तुजो लामणदिवो'.... 
आनी माधव बोरकार रचित 'तूं देवी महामाया' हीं शोभा गुर्टून 
गायिल्लीं गितांय भावपूर्ण. नीशा पारसनीसान म्हज्या 'अक्षरब्रह्म' 
पुस्तक प्रकाशन सुवाव्व्यात तीन गितां गायिल्लीं. अजुनूय कानांर 
सादतात. 'मोगा म्हज्या कित्याक रागार, म्होंवे हांशें हांस' हें 
मनोहरराय सरदेसाय हाणी रचिल्लें आनी श्रीनिवास निगळये हाणी 
संगीतबध्द केल्लें मधुकंस रागांत निशान पेश केल्लें गीत खुबूच 
गोड आनी यादींत उरलें. कोंकणी कांतारांय खूब म्होंबी आसात. 
'कितें जालें ते जांव मोगा गोडाचो पांव' हें फिल्मी गीत म्हज्या 
खूब्ब आवडीचें. 'मोग आनी मोयपास' ह्या कोंकणी सिनेमांतलें 
'मोग तुजो कितलो आशेलो...' हें काळजांत घर करून राविल्लें 
फिल्मी गीत. खूब मंजुळ. 

मराठी नाट्यगितांची परंपरा खूब व्हड आसा. मराठी नाटकां 
आदीं नांदी वाजताली त्या समूहगायनांतले स्वर आनी ऑर्गनातल्यान 
निनादपी कारेर्गाद स्वर हांची यादूच जाल्यार अजून आंगार कांटो 
फुलता. पं. जितेंद्र अभिषेकी हाणी मराठी नाट्यसंगिताक एक मोटी 
उंचाय दिली. 'हे सुरानो चंद्र व्हा' हे ताणी गायिल्लें गीत कानांत 
तश्शें आसा. खरें म्हळ्यार गायिकेच्या आवाजा खातीरचें हे गीत. 
पूण तांचे गीत आयकल्ल्यान कोणाच गायिकेच्या वा गायकाच्या 
आवाजांत नाका तें आयुकपाक, अशें दिसता इतलो ताचो जादू 

महान. सुरेश हळदणकर, प्रसाद सावकर हांचींय भुरगेपणांत 
आयकल्लीं नाट्यगितां यादींच्या आल्मबांत तश्शीं ताजी आसात. 

संगिताचो योग्य वापर नाटकांत वा सिनेमांत वा टीव्ही 
सिरीयलींत अशे तरेन परिणाम सादता, की तो नासल्यार तो तो 
भाग अळणीच जातलो हें जाणवता. ऑडीयो बूक्स कोंकणींत 
आयलीं जाल्यार ताका पार्श्वसंगिताचो फाव तसो परिणाम दिवक 
जाय. कथा आसूं वा निबंद वा कविता तातूतल्या वातावरणा प्रमाण 
हें संगीत दिवंक जाय. म्हज्या नाट्य वा एकांकी संहितेत ज॑य ज॑य 
म्हाका दिसता थंय हांव कंसांत हांगा अमूक संगीत वापरचें अशें 
बरयतां. कल्पना करून तो देखाव मनाच्या दोळ्यां मुखार पळेतना 
जें जाणवता ती ही सुचोवणी. दिग्दर्शक तातूंत आपली सृजनशक्त 
वापरून आनीकूय सुंदर करूक शकता. नाटकांत कांय अंतराळ 
अशे आसतात जंय संगीत हो वेगळावं नजो असो भाग जावन 
येतात. दो रे मी फा, सा रे नी सा' ह्या म्हज्या नाटकांत संगीत 
आनी खास करून पियानो हें सस्पेन्स आनी उघड रूपात पात्र कशें 
वावरत आसता. संगितांत नाटक काय नाटकांत संगीत हें कळप 
कठीण अशी ही संहिता. अजित केरकाराच्या पंगडान ह्या नाटकाचे 
भांगर केलें. भास्कर चंदावरकर सारकीलो नामनेचो सतारवादक 
आनी संगीततज्ञ, चिंतक कलाकार नाटकांक संगीत दिवन तें केदे 
उंचायेर व्हरतालो तें आमी जाणात. चंदावरकरचे संगिताविशींचे 
विचार आनी चिंतन लेगीत अपुरबायेचें आसा. चलणुकेंत हाडपा 
सारके. जिणेंतूच हें संगीत नासल्यार ती कितली अळणी आनी 
पचपचीत जातली ताच्या आनी हेर संगीत अभ्यासकाच्या 
चितनांतल्यान दिसून येता. 

हालींसराक तत्रगिन्यान नेटान वाडत आसा. कल्पना करू 
नजो अश्यो ध्वनीमुद्रणाच्यो सोयीसुविधा आयल्यात. इंटरनेटाचेर 
यू ट्यूब आसा. तातूत आमकां कितलेंशेंच संगीत आयकूक 





रगतरंग 100 


मेळटा. फकत भारतीय शास्त्रीय संगीत न्हय तर लोकसंगीत आसू 
बा पाश्चात्य संगीत आसूं वा जगभरांतलें वाद्यसंगीत आसू. 
| आपटून जो नाद जाता ताका आहत नाद म्हणटात. कितेंच 
आपटनासतना आपशींच जो नाद जायत आसा ताका अनाहत वा 
अनहद नाद म्हणटात. जाची हदूद ना म्हणजेच शीम मेर ना असो 
हो अनहद नाद. परमात्म शक्तीचें स्वरूप नादब्रह्म वा ब्रह्मनाद 
रूपात आसा अशें अध्यात्म सांगता. जल्माक येवपी बाळकाक 
रडटकच खुळखुळो दितकच तो ओग्गी रावता. कारण आवयच्या 
पोटांत खंय हें भुरगें चोवीस वरां त्या अनाहत नादब्रह्मांत शांतपणान 
थडपणान एकरूप जावन समाधींत आशिल्ले भशेन आसता. 
संगीत ही भावनांची लघुलिपी अशें टॉलस्टॉय म्हणटालो. 
संगीत हें काळजाचें साहित्य अशें एका संगीतप्रेमी विचारवंतान 
म्हळां. उतरा अपेशी थारतात थय संगीत उलयता. आगळेच 
भाशेन. हो जाद्‌ आत्म्याक शांतीमय वाठारांत पावयता. खूब 
खेपे सायलन्स म्हळ्यार निरव स्थिती हेंच एक संगीत आसता. 
संगीतकार हो ह्या सायलन्साच्या कॅनवासाचेर स्वरांचीं चित्रां 
पितारता. संगीत हें काव्यमय आनी दिव्य भाशेंत काळजा कडेन 
केल्ली भावभावनांची गोड भास. संगीत म्हणजे निखटे स्वर न्हय. 
स्वरांमदल्या सायलन्सातलें संगीत कळपाक जाय. संगीताची गोडी 
नाशिल्लो चित्रकार आनी लेखक हांच्यांत कितें तरी उणाव उरतलो . 
मनशाक संगिताची आवड नासप हाचे सारकी दुसरी ख्यास्त ना! 

प्रकाश थळी 





म्हाका पांच काका. आमी सगळे पुतणये अपुरबायेन अती 
लागीं दादाकाका कडेन. दादाकाका म्हळ्यार सर्गेस्त प्रकाश थळी. 
लेखक, अनुवादक, दिग्दर्शक, इंग्लीश प्राध्यापक. तो जात्याच 
जॉली, खेळकर सभावाचो, विनोद करपी. म्हणटकच आमकांय 
तेन्ना भुरगेपणांत ताचे कडेन ज्योक करीत, फकांडां करीत रावपाची 
संवय आनी ताकाच लागून ताची घसट चड. म्हणजेच ह्या नात्यांत 

बाकिच्या काकां परस मेकळेपण चड. तातूंत पुतणयो आनी 
बापोलयो ह्या वडीलकीच्या नात्यांतलें उपचारीकपण ना. खबरी 
मारच्यो नेटार आनी बिनधास्त त्यो दादाकाका कडेन. तात्विक 
वाद घालचे ताचेच कडेन. आमच्या भुरगेपणाचे पिरायेक अनुसरून 
गरज नासतनाय कला, साहित्य, संगीत, राजकारण, समाजकारण 
हातूंतल्या कांय विशयांचेर वाद घालचे तेवूय दादाकाका कडेन. 
दादाकाका भुरगेपणांत म्हळ्यार कॉलेज शिक्षणावेळारूच 
मुंबय गेलो. ताका व्हडल्या भावान- श्रीपाद (आबा), मुंबय व्हेल्लो. 
थंय ताच्या गुणांची पोसवण बरी जाली. वाचन, लेखन, नाट्यलेखन 
आनी दिग्दर्शन हे गूण त्या मुंबयच्या मोट्या आटापाच्या दर्यात बरे 
तरेन विकसीत जाले. संगीत आमच्या कुटुंबांतूच आसा. ताका 
संगिताची बरी जाण आशिल्ली. मुंबय तो वाळकेश्वराक रावतना 
पेटी वाजयतालो अशें म्हाका आबाकाका सांगी. नाट्य दिग्दर्शनात 
संगीत जाणकारीचो प्रभावी वापर तो बरे तरेन करतालो. संगितांतले 
राग, ताल, सूर, लय हाची मुळावी जाण ताका आशिल्ली. कारण 
आमचो आजो त्या काळांतलो एक बरो तबलजी, पखवाज आनी हेर 
बाद्यां बाजोवपी. नाटकांत पार्ट्य करपी. संगितीक जाण ताका ताच्या 
बापाय कडल्यान भुरगेपणांत मेळिल्ली. 'लेकुरे उदड जाहली' आनी 
कोंकणी 'महानिर्वाण' हीं दोन नाटकां दादाकाकान गोंयांत बसयलीं 
तेन्ना ताच्यांतल्या ह्या संगीत दिग्दर्शकाची तोखणाय जाणकारांनी 
केली. महानिर्वाण नाटकाची येसाय फोंड्या चलताली. तातूतल्या 
गितांच्यो कांय चाली दादाकाकानूच संगीतबध्द केल्ल्यो. एक दीस 
येसाय चलतना, पेटीवाल्यान दुबाव उकतायलो. ताणें सांगलें - ही 
रचना अमूक तालांत बसूं नजो. कठीणूच दिसता. दादाकाकान 
ताका आपल्या दोनूय हातांचेर थापट्यो मारीत आनी गावन तो 
ठेको कसो वेवस्थीत बसता आनी समेर येवं येता हें दाखोवन दिलें. 
सगळेच तटास जाले. थंय उपस्थीत आशिल्ले संगीत शिक्षक गोपाळ 

उसगांवकार हाणी दादाकाकाची ही जाणकारी पळोवन संगिताची 
बेस बरी जाण आशिल्लो गोंयांतलो हो एकमेव नाट्य दिग्दर्शक 
आसतलो अशीं उतरां काडलीं. दादाकाकान एकार एक सरस अशीं 
नाटकां बसयलीं. लोकांक तीं आवडलीं. तातूंत कांय प्रायोगीक 
नाटकां आशिल्लींच. गोंयांतल्या नाट्य चळवळीच्या उत्क्रांतीचो 
भांगरा दशकाचो कालखंड सांगचो पडलो जाल्यार दादाकाकाल्या 
नाट्य दिग्दर्शशाचो आनी कलाकृतींचो उल्लेख करचोच पडटलो. 
निकतोच जीव धरूक लागिल्ल्या कोंकणी नाटकाक तशेंच आदींच 
मुंबयत नाट्य मळ गाजोवन आयिल्ल्या दादाकाकान मराठीतल्या 
नाटकांकूय हिंदींत सांगचें तशें - चार चांद लगाए. 

हांव शाळेंत म्हाडोळा शिकता आसतना दादाकाकाक 
कोंकणींतल्यान पत्रां बरयतालों. तोबूय नेमान म्हाका बरयतालो. 
ताचें अक्षर पालशें, तिरपें, धावतें, स्पश्ट. कालातरान हांव 
रवीन्द्रबाबा कडेन मार्गदर्शना खातीर वचपाक लागलों ताचो ताका 
अभिमान. 'वासांनी जीव पिसो' हो ताचो निबंद पुनव नेमाळ्यांत 
हांव स्कूलाक आसतना छापून आयिल्लो. ताचें आनीकूय कांय 
बरप अदींमदीं 'पुनव' अंकांत येतालें. 'खतखतें' हो निबंद त्याच 
काळातलो . 

दादाकाका लग्न जातकच गोंयांत स्थायिक जालो. आदीं 
मुंबयंत महाविद्यालयांत तो इंग्लीश शिकयतालो. गोंयांत येतकच तो 
मड़गावां दामोदर कॉमर्स कॉलेजांत इंग्लीश शिकोवपाक लागलो. 
ताणें मडगावां नाटकां आनी एकांकी बसयल्यो. मुंबयंतल्या 
राबित्यांत नाट्यकलेचो दीर्घ अणभव आशिल्ल्यान ताणें गोंयचे 
रंगमाचयेक 'एक नवो आयाम आनी साज चडयलो. कला 
अकादमीच्या मराठी आनी कोंकणी नाटकांचे सतींत ताणें एका 
परस एक अप्रतीम नाटकां बसोवन सादर केलीं. इनामांय घेतलीं. 
ही वळेरी बरीच व्हड. फांकीवंत रंगकर्मी आनी नट अजित केरकार 

दादाकाकाचो मेवणो. केरकारांच्या नाट्य संस्थेवरवीं दादाकाकान 
कितलींशींच मराठी आनी कोंकणी नाटकां बसयलीं. 

म्हजो व्हडलो भाव अमोलभाई आनी हांव केन्नाय आयतारा 
राय दादाकाकाक मेळपाक वताले. ताणें ग्रामोफोन प्लेयर घेतिल्लो. 
किशोरी आमोणकर, प्रभा अत्रे हांचें शास्त्रीय गायन तशेंच हेर एलपी 
आमी आयकत बसताले. कॅसेट प्लेयर घेतिल्लो. हिंदी फिल्मी संगीत 
धरून नाट्यगितां आनी हेर संगिताच्यो कॅसेटी आशिल्ल्यो. आमी 
त्यो आयकताले. ताचेर चर्चा करताले. साहित्य अकादमीच्या 
इग्लीश नेमाळ्याच्यो राशी दादाकाकाच्या हारशाच्या आरमारींत 
दाळून दवरिल्ल्यो दिसताल्यो. 

दादाकाका भितर एक कुशाग्र बुध्दीचो संपादक आशिल्लो. 
'कुळागर' नेमाळ््याचें संपादन ताणें कांय तेंप केल्लें. खूब कश्ट घेवन 
तो तें काम करी. भार आयिल्ले भशेन, उमेदीन. आमी राय वताले 
तेन्ना तो आमका आपलो लेखका कडलो पत्रवेव्हार दाखयतालो. 
ताणें उपरांत मड़गांवां सुनापरान्त दिसाळ्व्यांतूय काम केलें. माथाळे 
दिवपाची एक वेगळी कळाशी ताचेठांय आशिल्ली. कथांक वा 
स्तंभांक ताणें समर्पक माथाळे दिले. 

उलयता आसतना उतराच्यो कोटयो करपाची ताका संवंय 
आशिल्ली. एकदां एका सह-प्राध्यापकान नवीच लुना हाडिल्ली. 
लुना ही त्या काळांतली धाकटूली दुचाकी. ताणें लुनाचेर बसून 
दादाकाकाक विचारलें - सांग मरे, हांव कसो दिसता? दादाकाकान 
ताका सांगलें - यू लूक लायक 'लुनॅ'टीक! 

एकदां कॉलेजाचो टूर खंय तरी गेल्लो. बंगळूराक बी आसूये. 
वाटेर टायर जालो पंक्चर. कितलोसोच वेळ टायर घालपांत गेलो. 
बसीकुशीक राविल्ल्या घोळक्यांतल्यान कोणें तरी विचारलें - 
केन्ना पुराय जातलें काय हें कटकटीचें काम? दादाकाकान ताका 
रोखडीच जाप दिली. इट्स अ 'टायर'सम जॉब! 


रंगतरंग विवि 


दादाकाका बांदोडेचो भावोजी आशिल्ल्यान, ताका 
बांदोडेचेच न्हय तर आख्ख्या फोंड्या म्हालांतले चडशे लोक 
भावोजी म्हणटाले. कांय जाण सर म्हणटाले, कांय जाण प्रोस्सोर 
म्हणटाले. कांय जाण प्रकाशभाई वा प्रकाशबाब. कितलेशेच 
कलाकार आयजूय ताच्यो जायत्यो यादी सांगतात. कोटयो करून 
हांसोवन मुड्डो करता म्हण कांय जाण ताका कोट्याधीश म्हणटाले. 

कार्यावळींक माचयेर जावं खाला हाजीर रावतकच ताची 
तीक्ष्ण नदर समीक्षात्मक नदरेन सगळें कितें जें चललां तें तेळीत 
आसताली. सूत्रनिवेदक अती बडबडटच दादाकाकाक तिडक 
मारताली. ताणें म्हाका म्हणचें, झांकतात आनी भरभरतात मरे हे. 
सूत्रनिवेदक कसो आसचो जाणा? फांती वा वळेसरांतलीं फुलां 
दिसतात पूण तांकां जोडपी आनी गुंथपी वांवळेचो पोड दिसना 
तसो. सूत्रनिवेदकान कार्यावळीची जोडणी करून ती मुखार व्हरची 
पूण तो ठळकपणान दिसूंक फावना. 

दादाकाकाल्यो उपमा आनी प्रतिमा अश्यो कारेंगाद 
आसताल्यो. दिसपट्ट्या जिणेंतल्या याद उरसारक्या देखींचेर 
आदारीत. कोंकणी जावं हेर साहित्यांतले आपणाक आवडिल्ले 
अलंकार वा उपमा तो म्हाका परत परत सांगतालो. कारण ताका 
ते खूब्ब आवडिल्ले आसताले. अशीच एक देख दिवची जाल्यार 
- चाफ्रा द कॉश्ता हो कवी ताचे आवडीचो. 'आबोल्या, तुजो 
रंग उजो गो'.. हातूंत आबोल्याच्या फुलाक उज्याची दिल्ली उपमा 
ताका खुबूच म्हळ्यार खुबूच मानवलछ्ली. कितल्योश्योच काव्यपंक्ती 
वा नाटकांतले अर्थपूर्ण संवाद ताका तोंडपाठ आशिल्ले आनी 
वेळोवेळ तो ते सांगतालो आनी भासाभाशेंतली रंगत वाडयतालो. 

उलयतना हजरजबाबीपण आनी उतरांचो खेळ करपाक ताका 
आवडटालें. आमच्याच नात्यांतले एकलेची खबर चलतना कोणें 
तरी म्हळें, ही तिचे तुळेन काळी. दादाकाकान म्हळें - अशें केन्नाच 

म्हणचें न्हय. ही गोरीच पूण ती मात हिचे परस अदीक गोरी अशें 
म्हणचें! ताचें कांय सिम्बॉलीझम म्हाका आवडटालें. एक दीस 
ताणें चर्चेवेळार म्हळें - पळे मुकेश, संगितांतले कांय राग अशे 
आसात की बारीकसाणेन आयकुचे पडटात. भूप काय देसकार हें 
समजप म्हळ्यार पयसुल्ल्यान पळेतल्याक बडीशेप काय जिरें हेंच 
कळना. हात लावन म्हऱ्यांत हाडून पळोवचें पडटा. सांसवां वा 
नाचणे पयसुल्ल्यान वळखूं नजो अशें हें. मातसो फरक आसता. 

एक दीस कोणें तरी युक्तीवाद केलो. आदवोगादी कशी. 
दादाकाकान ताका सांगलें - 'दाबण न्ही व्हड़ली सूय इतलेंच 
सांगता तूं. कायलोळ्यो करून'. ताणें आदवोगाशी करतल्याक 
बेतेकाब केल्लो. सगळे हासले. 

एके कार्यावळींत, एक दीस तबला सोलो कार्यावळ 

चलताली. तरनाटे भुरगे वाजयताले. हांव आनी दादाकाका 
आयकूक बशिल्ले. कांय भुरगे थोड्या वेळान मातशे लयकारीक 
हालूंक लागले. हावें म्हळें - दादाकाका, लय पाव मात्रेक लेगीत 
हालल्यार प्रलय जाता, न्ही? दादाकाकान कानांत सांगलें, चल 
भायर या. भायर येतकच ताणें एक जबरदस्त कमेंट माल्लो, सगळे 
खो खो करून हांसुंकूच लागले. 'प्रेमभंग लेगीत सोसू येता रे, 
आनीक कसलोय भंग सोसूं येत पूण हो लयभंग न्ही रे'.... 

हांव दादाकाका कडेन उलयतना अदींमदीं इग्लीशींतल्यान 
संवाद सादी. इग्लीश व्याकरण वा उच्चार बी चुकतकच ताणें ते 
सुदारचें. ताची इंग्लीश बरी आशिल्ली. ताणें आपणाक आवडटा 
त्या साहित्याचे इंग्लीशींत अणकार केले. 'संस्कार' ही यू. आर. 
अनंतमूर्ती हांची कन्नड कादंबरी दादाकाकान कोंकणींत हाडली. 
हे कादंबरीक ताका साहित्य अकादमीचो कोंकणींतलो अणकारा 
खातीरचो पुरस्कार मेळ्ळो. एक दीस अनंतमूर्ती कला अकादमीत 
एके कार्यावळींत आयिल्लो. दादाकाका आनी तो मेळ्ळे. दोगांनीय 

इंग्लीशींतल्यान खूब चर्चा केली. ती आयकून आमच्याय गिन्यानांत 
भर पडली. 

काशिनाथ महाले, मनोहरराय सरदेसाय आनी उदय भेंब्रे हीं 
दादाकाकालीं दैवतां कशीं. तांच्या गुणां विशीं तो उलयतालो तेन्ना 
तांचेविशींचो ताचो उपाट आदर दिसतालो. दादाकाकान कवितां 
वरवीं साहित्य साधना सुरू केल्ली. 'मीर्ग आयलो, मीर्ग आयलो, 
पावसा पुरूमेंत जावंकूच ना' ह्या माथाळ्याची ताची कविता म्हाका 
एसएससी धावे यत्तेंत पाठ्यपुस्तकांत आशिल्ली. ताचो कवितां झेलो 
छापपा खातीर लेगीत तयार जाल्लो. पूण कोणाक तरी दाखोवंक 
दिल्लो आनी तो शेणलो अशें ताणेंच म्हाका सांगिष्ठे. दादाकाकानूय 
ताची दुसरी प्रत काडून दवरलिना. 

दादाकाकाले विचार प्रागतीक. आर्विल्ले विचारसरणीचे. तो 
स्पश्टवक्तो. कोणालोय पार्ट आवडलो वा बरप आवडलें जाल्यार 
तो तोंडारूच तुस्त करून सांगतालो. त्याच अभिनेत्याची वा 
अभिनेत्रीची भुमिका आवडलिना जाल्यार तो मुजरत आवडलिना 
म्हण सांगतालो. ताच्यांत एक समीक्षक आनी टिकाकार आशिल्लो. 
परखड. मेकळेपणान उलयतालो आनी बरयतालोय. 

हांवें दादाकाका कडेन कोंकणी साहित्य आनी साहित्यीक ह्या 
विशयाचेर खूब खेपे विस्तारान चर्चा करची. अणकार ह्या विशयाचेर 
चर्चा करची. हांव सातत्यान बरयतां म्हण तो म्हजी अपुरबाय 
करी. म्हज्यो आकाशवाणीवेल्यो बातम्यो तो आयकतालो. तातूंत 
आगळीवेगळी. चूक उरली जाल्यार फोन करून मुजरत सांगी. 
तातूतल्यान हांवूय सुदारलों. 

कुटूबांत कसल्याय कार्यावळींत भुरग्यां कडेन, तरनाट्यां 
कडेन आपणा परस जाणट्यां कडेन सगळ्या थरांतल्यां कडेन तो 
सहज, सोपेपणी मिक्स जातालो. संवाद सादतालो. सगळ्यांक 
हासयतालो. ताचे 'कितलेशेच विनोद आयजूय याद जातात. 

म्हजो बापोलभाव रोहित हाणे दादाकाकाची निमाणच्या 
दिसांनी मायेमोगान सेवा केली. दादाकाकान आपलें दुख, 
समस्या, त्रास, दुयेंसा वेळार वेदना भायर दाखयलिना, तो सदांच 
हांसत खेळत आसतालो आनी बाकिच्यांकूय हांसयतालो, अशें 
रोहित सांगता. 

मनीस शरीर रूपान जरी नासलो तरी लेगीत कितल्याशाच 
प्रसंगांवेळार ताची भितल्ल्यान याद येता. कोणेंय बरें गीत म्हळें, 
पार्ट केलो, बरें बरयलें वा जबरदस्त कोटी वा उतरांचो खेळ करून 
विनोद केलो काय त्या त्या वेळार म्हाका दादाकाकाली हमखास 
याद येता. भैरवीचे गायनाचे वा वादनाचे सूर कानांत मातशे पडले 
काय ताची याद येता. भैरवी ताचो आवडटो राग. तो कितलोय 
आयकल्यार ताची केन्नाच तृप्ती जायनासली. आयजूय केन्नाय 
वातावरण गंभीर जाता तेन्ना दादाकाका आसल्यार सणसणीत 
विनोद वा कोटी करून हांसोवन वातावरण हलकें करपाचो अशें 
दिसता आनी याद येता. आत्र्यापयऱ्यान कितें तरी घडटा आनी 
ताची याद येता. लागींच्या इश्टाक मागीर हांव तें शेअर करतां. 
दादाकाका सदांच सांगी - जाचें जाता स्मरण, ताका नासता मरण! 

हरदत्त खांडेपारकार 





हरदत्त. हें नांव आगळेंवेगळें. रामदत्त नाव आयकलां. ह्या 
नांवाचो एक टेबलटेनीस खेळगडो पणजेंत आशिल्लो. शिवदत्त, 
देवदत्त आनी गुरूदत्त हींय नांवां आयकल्यांत. पूण हरदत्त हें नांव 
हरदत्त खांडेपारकार हो कोंकणी कवी सोडल्यार आनीक कोणाचेच 
आयकूक ना. कवी, लेखक, गीतकार हरदत्तबाब सतरा जून २0१९ 
ह्या दिसा मुंबयत संवसाराक अंतरले. 

हरदत्त ह्या नांवांत हर म्हळ्यार महादेव आनी दत्त म्हळ्यार 
दत्तम्हाराज ह्या दोन नांवांचो संयोग आसा हें जाणवले. कवी माधव 
बोरकार हांचे कडेन हो विशय काडटकच ताणी त्या नांवा फाटली 
गजाल सांगली. हरदत्तबाब खांडेपारचे. खांडेपारा दत्त मंदीर आसा. 
हरदत्तबाबाचो बापूय खंय दत्तभक्त. हरदत्तबाबाचो जल्म जालो 
सोमारा. म्हळ्यार महादेवाचो दीस. म्हणटकच बारसो त्या फुडल्या 
बिरेस्तारा लागीं आयलो. बिरेस्तारा दत्तम्हाराजाचो दीस. देखून 
हरदत्त हें नांव दवरलें खंय. वा! 

हरदत्ताचो बाबा दत्त मंदिरांत भजनां बी भक्तीभावान गायतालो 
अशें खांडेपारा तांच्या शेजरा रावपी म्हजो इश्ट इंजिनियर मंदार 
उर्फ श्रीराम खाडेपारकार हाणी सांगलें. ह्यो गजाली आपलो आजो 
सांगी अशें मंदारान सांगलें. फांतोडेर हरदत्ताचो बाबा भूपाळी आनी 
हेर गितां बी गायतालो तीं सगळो वाठारभर आयकूक येतालीं खय. 
हें सांगपाचें कारण म्हळ्यार हरदत्तबाबाले गीत निर्मितीत आशिल्ली 
संगितीक जाण आनी संस्कार. आनी तांची सूर, ताल, लय तशेंच 
संगिताविशींची आवड. खांडेपारा येतकच हरदत्तबाब आपणाक 
खाडेपारचे न्हंये मेरेन खबरी मारीत व्हरतालो आनी भुरगेपणांत 
अणभविल्ल्या त्या सैमाची, उदकाचे लयेची याद येता, अजुनूय 
सगळें तश्शें आसा अशें सांगतालो म्हणपाचें मंदारान सागलें. 
खबरी सांगतनाचो तांचो तो खणखणीत आवाज आनी सुस्पश्ट 
उच्चार अजुनूय कानार सादतात अशें मंदार अपुरबायेन सांगता. 

त्या काळांत एकूच प्रभावी माध्यम आशिल्ले तें म्हळ्यार 
रेडीयो. त्या तेंपार, हरदत्तबाबाचें सृश्ट तूं कमळ कशी ...रावलां 
जावन पराग हांव तुज्या कुशीन वास' हें गीत आमच्या ओंठांत 
घोळत आसतालें. प्रभाकर कारेकार हांचो सुमधुर गोड आवाज. 
मनोहर माशेलकार ह्या आकाशवाणीचे सेवेंत आशिल्ल्या म्हान 
प्रतिभावान संगीतकाराची संगीत रचना. पहाडी रागाक लागीं अशी 

ही रचना. तातूंत अप्रतीम इंटरल्यूड आसात. तेन्ना टेपरिकॉर्डर 
लेगीत नासले. रेडीयोचेर हें गीत लागता तेन्नाच तें आयकुचें. हें 
गीत आमच्या थळी कुटुंबाचें आवडटें गीत. म्हजे हैं सगळ्यांत 
आवड़टें कोंकणी गीत. तातूंतली शब्दकळा खुबूच सुंदर आनी 
मुदयेर थीक कशी. 'के्ना खतखतीत वत, केन्ना पडटा पावस 
नेटान'.... हातूंतल्या खतखतीत वत ह्या दोन उतरांत 'त' हें अक्षर 
तीन खेपे येतना एक वजनदार नाद तयार करता. खतखतीत हें उतर 
हालींसराक तशें दुर्मिळशें जालां. वापर उणोच जाला. खतखतीत 
आनी हनहुनीत हातूंत फरक आसा. 

ह्या गिताची निर्मिती मुंबयंत जाली. हरदत्तबाब खुबूच ल्हान 
पिरायेचेर म्हळ्यार इकरा वर्सांचे बी आसत, मुंबयंत गेल्ले. तांची 
हयातूच मुंबयंत गेली. 

१९५५ ते १९६१ ह्या गोंय मुक्ती आदल्या आनी उपरांतच्या 
काळांत मुंबयतल्या कोंकणी चळवळींत हरदत्तबाबाचें योगदान 
मोलाचें आसा. ताणी मुंबय आकाशवाणी खातीर जायत्यो श्रुतिका, 
संगितिका, गितां आनी हेर कार्यावळी सादर केल्यो. आकाशवाणी 
मुंबय केंट्राचो कोंकणी विभाग हें मुंबयंत रावपी गोंयकारां खातीर 
एक कुटुंब कशें आशिल्ले हें उपरांत मुंबयत तोच विभाग पळोवपी 
कवी माधवबाब बोरकार हाणी सांगलें. दुर्गा नेवरेंकार, ललीता 
खांडेपारकार म्हळ्यार हरदत्तबाबाची घरकान्न, जितेंद्र अभिषेकी, 
पु.ल. देशपांडे, उदयबाब भेंत्रे तशेंच अना म्हांबरो हे सगळे 
आकाशवाणीचे सेवेंत आशिल्ले. हेर जायते कलाकार, साहित्यीक 
थंय यो- वच करताले. कलासक्त हरदत्तबाब ह्याच पंगडांत 
आशिल्ले. तातूतल्यान ज्या कलाकृतींची रचना जाली, घडली ताची 
तुळाच करू नजो. खूब आनंदान, मजेत, आवडीन, घोस्तान सगळे 
जाण एकठांय येवन वावुरताले. गीतकार, संगीतकार, गायक हे 
कश्ट घेत, वेगवेगळ्या शक्यतायांचो अभ्यास करीत येसाय घेत, 


aman ness. -: 


कलाकृती पुर्णत्वा लागीं पावयताले. तातूंत सुवार्थ, वेव्हार कितेंच 
तांकां खबर नासलें. 

आमचे काका सर्गेस्त प्रकाश थळी हांचो हरदत्तबाबा 
कडेन मुंबयंतल्या राबित्यांत स्नेह आशिल्लो. म्हजो आनीक एक 
काका जो मालाड रावतालो, सर्गेस्त सुरेश उर्फ तातो होवूय 
हरदत्तबाबाक वळखतालो. घडये ते कॉलेजांत बी थंय वांगडा वा 
फाटींफुडे शिकताले आसुंये. प्रकाशकाकालींय गितां रेडीयोचेर 
तेन्ना वितरायताले. 'म्हाका म्हजें भुरगेपण कोणूय हाडून दियात 
रे, खेळटां खेळटां शेणलो बोल, कोणूय हाडून दियात रे... 
अशा उतरांतलें आमच्या काकाचें गीत गाजिल्लें. हरदत्तबाबाल्यो 
यादी तांचे कडसून आमी आयकताले. एक दीस प्रकाशकाका 
दुयेंत आसतना बांदोड्या विसव घेतालो. हांव आनी म्हजो भाव 
अमोल तांचे खबरीक गेल्ले कडेन खबरी करीत बशिल्ले. अकस्मात 
हरदत्तबाब आयले. कोणें तरी प्रकाश थळी दयेत आसा अशें 
सांगलां हें कळटकच ते खबरीक आयिल्ले. तेन्ना ते सेंट्रल बँकेचे 
रिजनल मॅनेजर. मोट्या पदार आशिल्ले. बँक अधिकाऱयाक सोबसो 
लांब हातांचो फॉर्मल शर्ट. प्रसन्न मुखामळ. रूचीक खबरी. तांचें 
तें पयलेंच दर्शन. आमची वळख तेन्नाच जाली. 

कला, साहित्य, संगीत अशा वेगवेगळ्या विशयांचेर काका 
आनी हरदत्तबाब हांचेमदीं खबरो रंगार आयिल्ल्यो. खबरींच्या 
ओघांत हरदत्तबाबान सांगलें- भुरगेपणांत पळयल्ली, अणभविल्ली 
गोंयची पाचवीचार सृश्ट जाणा मरे प्रकाश, मनांत तशीच आसा. 
त्यो वाली, झिली- झोपां, झाडां- रूख पळेतकच मन प्रसन्न जाता. 
आतांच पळे. फर्मागुडयेच्या देंवते वेल्यान गाडयेन सकयल देंवतना 
ती ग्रीनरी पळोवन मन प्रफुल्लीत जालें. फुडें वचनासतना थंयच 
राविन दिसले. ड्रायव्हराक सांगलें, राव. देंबलों. कुशीक वचून 
त्या गर्द, दाट, पाचव्याचार झिलीं कडेन रावलों आनी ती ग्रिनरी 

येतीश्ट पियेत रावलों....ड्रायव्हराक कितें दिसलां आसतलें कोण 
जाणा. हो आपलो सर अशें कितें विचित्रपणां करता काय म्हण... 

'ग्रीनरी पियेत रावलों' ही वाक्यरचना हांव केन्नाच विसरूक 
शकना. मनाच्या पटलाचेर तीं उतरां कायम कोरांतून उरलीं. 
'ग्रीनरी' ह्या उतराक मराठींत हिरवाई शब्द आसा. कोंकणींत कितें 
उतर आसतलें हाचेर हांव अजून येवजीत आसा. सृश्टीच्या गोपांत 
विसावतकच ह्या गोंयकाराक जी थाकाय मेळटाली तातूंत तो 
बँकेच्या व्यग्र वावराचो शीण विसरून वतालो. परत रिफ्रेश आनी 
रिचार्ज जातालो. आनीक निर्मिती करपाक. 

हरदत्तबाब सुरवातीक रिजर्व बँकेंत कामाक आशिल्ले. 
थंयच्योय यादी ते सांगताले. आदले प्रधानमंत्री मनमोहन सिंग 
आनी हेर जायते अर्थतज्ञ आनी स्कॉलर त्या काळांत थंय बसकेक 
बी येताले तेविशीं ते केन्नाय माधवबाबाक सांगताले. कालांतरान 
बँकांचे राशट्रीकरण जातकच तांकां कर्तव्यदक्ष अधिकारी 
आशिल्ल्यान सेंट्रल बँक ऑफ इंडियांत धाडले. नोकेरेच्या व्यग्रतेंत 
लेगीत तांकां कविता सुचताल्यो. ते गडबडींत बरोवन दवरताले. 
पूण ताकतिकेच्या व्यापांत कितल्योश्योच कविता शेणून गेल्यो. 
तांची घरकान्न ललिताबायन उपरांत कांय कविता सोदून काडल्यो. 
ललिताबाय ही संगीत घराण्यांतली. ताणीय हरदत्तबाबाल्या काय 
गितांक बेस बऱयो चाली लायल्यात. 

हरदत्तबाबालें कविता - गिताचें पुस्तक 'गितोत्सव' पणजेंत 
कला अकादमीच्या हिरवळीचेर उजवाडाक आयिल्लें. हरदत्तबाबान 
निवेदन करपाची जापसालदारकी आग्रो करून म्हजेर घाली. 
कार्यावळ बरी जाली. ताणी वेवस्थित आंखणी केल्ली. उदयबाब, 
आमचो काका प्रकाशबाब आनी कवी माधव बोरकार हे त्रिमुती 
माचयेर आशिल्ले. माचयेर म्हणचे परस, भारतीय पध्दतीची सकयल 
बसपाची बेठक आशिल्लीशी दिसता. 

हरदत्तबाब गोंयांत येतकच पणजे भावा कडेन वताले. 
गायिका अर्चना ही तांची धुवडी. तिचे विशीं तांकां अभिमान. ते 
खांडेपारा दुसऱ्या भावा कडेन वताले. मागीर बांदोड्या महालक्ष्मी 
संस्थानाच्या रूमांत कांय दिस रावताले. तांकां तें दिव्य सासायेचें 
बातावरण आनी पाचवोचार सरभोंबतण मानवतालो. एक दीस 
खबरी करपाक म्हाकाय आपयलो. धवो फुल्ल, मलमलचो सदरो 
घालून ते वाट पळेत बशिल्ले. खबरो रंगल्यो. पु.ल. देशपांडे, जितेंद्र 
अभिषेकी, बाकीबाब बोरकार ह्या आपल्या देवतांचेर ते खूब 
उलयले. तांची उलोवपाची एक विशिश्ट शैली आशिल्ली. थोडीशी 
साभिनय. खबरींनी रंगतकच आनी रमतकच ते देहभान विसरून 
वताले. तांचे दोळे लेगीत उलयताले. निवेदनात आनी कथनात 
एक नेटाची उर्जा आनी उमेद सळसळटाली. रवींद्रबाब मुंबय 
आसतना तांचीं गांधींजींचेर बरयल्लीं आनी हेर पुस्तकां घरांघरांनी 
वितरीत कशीं केलीं ह्यो आनी हेर जायत्यो कोंकणी चळवळींतल्यो 
त्या काळांतल्यो यादी तांणी सांगल्यो. खबरीं नेटार बरोब्बर वेळ 
जातकच 'चल मुकेश, च्या मारूया' म्हण खबरी चालूच दवरून ते 
म्हाका देवालयाच्या बँकेक तेंकून आशिल्ल्या कँटिना कडेन घेवन 
आयले. तातूत कसले कसले जिनस रूचीक, सुवादीक जातात 
तेंबूय सांगलें. असो प्रत्येक गजालींत रस घेवपी हो मनस्वी कवी. 
कला, सैम, संगीत, मनशां .... जें जें मंगलमय आसा ताचेर 
पोटभर प्रेम करपी, तातूंत रंगून वचपी आनी त्या सौंदर्याचो आनंद 
वांटपी. उलोवण्यांतल्यान आनी बरपांतल्यान. सकारात्मक उर्जन 
भरिल्लो. तरनाट्या, उदेंत्या लेखकांक फोन करून उर्बा दिवपी. पत्रां 
बरोवन उत्तेजन दिवपी. 

हरदत्तबाबाक गोंयची म्होंबाळ कोंकणी भास, भाशेंतलें 
संगीत, नाद आनी खाशेली शब्दकळा आवडटालीच. तांच्या बरपांत 
कोंकणी भाशेंतलें नकसूद अनवाळेपण आनी उतरां आयल्यांत. 

तेच वांगडा तांकां गोंयच्यो खाशेल्यो पाककृतीय खूब आवडटाल्यो 
अशें माधवबाबान सांगले. खास करून खतखतें. इतलेंच कित्याक, 
रूच येतकच ते स्वता खतखतें रांदून लेगीत रूच्चीन खाताले आनी 
हेरांक खावयताले खंय. 

गोंय मुक्ती आदल्या काळांत आनी उपरांत लेगीत आकाशवाणी 
मुंबय केंद्राचेर साहित्याचो मोट्या प्रमाणांत प्रसार जालो तातूंत 
हरदत्तबाबालें योगदान आसा. कांय वर्सा आदीं मुलुंड -मुंबय 
रावपी कथाकार शीला कोळंबकार हाणी हरदत्त खांडेपारकार हांची 
मुंबय आकाशवाणी खातीर दीर्घ मुलाखत घेतली. आकाशवाणीच्या 
तेन्नाच्या भांगराच्या काळांतल्या कितल्याशाच यादींक ह्या कवीन 
उजाळो दिलो आनी बल्कांवाचेर सहज जावपी खबरीं भशेन ती 
मुलाखत कशी प्रवाही गतीन रंगली, ताची याद शीलाबाय अजुनूय 
काडटा. 

हरदत्तबाबालें अक्षर सुवाच्य. मातशें पालशें, तिरपे. 

म्हाकाय तांचीं केन्नाय पत्रां येतालीं. लालित्यपूर्ण आनी काव्यमय 
उतरांच्या रोसान थपथपिल्लं. कला, संगीत, संगितिका, नाटक 
हांचो आस्वाद घेतनाच हेविशींचें बरें बरें साहित्य आनी पुस्तकां 
हरदत्तबाब वाची. तांचोय उल्लेख पत्रांत आसतालो. 

मुंबयत रावपी गोंयचीच धूव नामनेची गायिका निशा निगळये 
- पारसनीस हाकांय हरदत्तबाबा विशीं खूब आदर. हरदत्तबाब 
जितेंद्र अभिषेकी, संगीतकार मनोहर माशेलकार आनी हेरांच्यो 
यादी निशाक सांगी. “आमी गोंयकार' ह्या मुंबयचे संस्थेन गोवा 
फेस्टीवल कार्यावळींत निशाबायच्या कोंकणी गितांची कार्यावळ 
दवरली. हरदत्तबाबान स्वता फुडाकार घेवन निवेदन करपाचें मान्य 
केलें. वेबस्थित अभ्यासपूर्ण पध्दतीन, संशोधनात्मक उंचाय आशिल्ले 
निवेदनाचें टिपण बरोवन काडलें. इतलेंच न्ही तर कार्यावळी आदीं 
आपणाक बोरीवलीक आपोवन ताचेर चर्चा केली अशें निशान 


रगतरंग 116 


म १३ ct sd SE SOOO SS 


सांगलें. कितें जाय, कितें नाका, गितांचो क्रम सगळी खोलायेन 
चर्चा केली. तातूंतल्यान तांचो उत्कृश्टतेचो ध्यास दिसलो आनी 
तयारी करपाची उमळशीक दिसली, अशें निशान सांगलें. त्या 
निवेदनात 'वोंबळांचो पोड' हें उतर हरदत्तबाबान वापरि्ें, तें 
आयकून आपणाक खूब बरें दिसलें आनी 'जायांचो पोड़' ह्या 
उतराचीय याद गायतना जाली आनी गोंयच्या फुलांच्या परमळांचीं 
अर्थवलयां सादरीकरणांत एक खाशेलो अणभव दिवन गेलीं अशें 
निशान सांगलें. हरदत्तबाबालें निवेदन आनी निशालें गायन हाका 
लागून ती कार्यावळ रंगली. 

कांय गितां आपापलें नशीबूच घेवन येता. 'सृश्ट तूं कमळ 
कशी' हें अज्रंबर गितूय अशेंच. गीतकार, संगितकार आनी गायक 
ह्या भांगराळ्या त्रिकोना वरवीं ताचें भांगर जालें. म्हजें पयलें पुस्तक 
'वळेसर' फोंड्या उजवाडाक आयिल्ें तेन्ना अमोलभाईन हें गीत 
सुरवातीक गायिल्ें. आयजूय अदींमदीं हें गीत आमी गुणगुणत 
आसतात. 

सृश्ट तूं कमळ कशी दीत राव सुवास 

राबलां जावन पराग हांव तुज्या कुशीन वास. 

केन्ना खतखतीत वत 

केन्ना ओतता पावस नेटान 

केन्ना कुपान धांपता दीस 

केन्ना चान्नी रात शेतान 

घेवन रूपां तरातरा, खेळटां बार मास.... 

खूब सुंदर काव्य ह्या गितांत भल्लां. 

“शांत उबी सृश्ट' ही तांची पयली कविता ते मुंबय 
एल्फिन्स्टन कॉलेजांत शिकतना 'विद्या' ह्या महाविद्यालयाच्या 
नेमाळ्यांत उजवाडाक आयिल्ली. कालांतरान ती गोंयांत खंयच्या तरी 
यत्तेच्या पाठ्यपुस्तकांतूय लायिल्ली. 'राश्ट्राचो रथ विराट एकवटान 

धुकलतले' हेय तांचें स्फूर्ती आनी देशभक्तीपर गीत आकाशवाणीचेर 
खूब आयकलां. शकुंतला ही तांची संगितिका गाजली. 

आमच्या देशांत गीत म्हळ्यार 'यें... तें किते... कविता ही 
गिता परस श्रेश्ठ' अशें कांय कवींक म्हणपाची संवय आसा. खरें 
म्हळ्यार गीत आनी नाटक हे दोन प्रभावी साहित्यप्रकार भाशा 
आनी साहित्य सगळ्यां लोकांमेरेन पावयतात. गितां ओंठांचेर 
घोळत उरतात. कांय गितां एन्थम कशीं सासणाचीं तगून उरतात. 
गीतरचना करप सोपी न्हय. गीतकाराक संगिताचो ताल, सूर 
आनी लय, ठेको हांची जाण आसची पडटा. कोंकणींत बाकीबाब 
बोरकार, माधव बोरकार, रमेश वेळुस्कार, उल्हास पै रायकार 
हांकां शास्त्रीय संगिताची बरी समज आशिल्ल्यान ताणी शक्तीशाली 
गितां दिल्यांत. अशे तरेच्या गितांक बरे संगीतकार आनी बरे गायक 
मेळटकच दुदांत पडटा साकर. 

हरदत्तबाब अखेरमेरेन बरयत आशिल्ले. ताणी पुस्तकां 
बरयलीं. दिसाळ्यांनी आनी नेमाळ्यांनी लेख बरयले. कोंकणीत 
बरयलें. मराठींत बरयलें. 'स्नेहबंध' आनी ऋणानुबंध हीं ताचीं 
कोंकणी पुस्तकां. कितल्याशाच प्रतिभावंतांचेर आनी कलाकारांचेर 
ताणी तांच्यो अप्रूप यादी सांगून बरयलें. 

अमेरीकेच्या बॉब डिलन ह्या गीतकाराक आनी गायकाक 
२0१६ वर्साचो साहित्या खातीरचो नोबेल पुरस्कार मेळळो 
तेन्ना गीत प्रकार कितलो उच्च प्रतीचो हाचेर संवसारभर नव्यान 
भासाभास जाली. डिलनाचीं गिता आयकतना वा गितांतलीं उतरा 
वाचतना गीतकाराची प्रतिभा कितले उचायेची आसूं येता, ताचो 
थाव लागता. 

बर्‍या बऱ्या कोंकणी गितांची रचना, निर्मिती करप हीं 
हरदत्तबाबांक खरीं आर्गा। तांची याद सदांच येतली. पावसांत 
कुडकुडपी वेली पळेतकच सदचेभशेन तांची याद येतलीच.. पूण... 

'हरदत्तबाब, तुमच्या सृश्ट तूं कमळ कशी ह्या गिताची याद आयली 
आं' आयज, हें फोन करून सांगपाक आयज ते नात, हो चटको 

निरूपा नायक 





निरूपा नायक हें गोंयचें नामनेचें चित्रकार. पेंटिंग्स हें ताचें 
खाशेलपण. निरूपा सद्या रावता पणजे लागीं, ताळगांवां. ताच्या 
फ्लॅटाक तेंकून आनीक एक फ्लॅट आसा तो म्हळ्यार निरूपाची 
आर्ट गॅलरी वा अभ्यासिका वा चित्रांच्या रियाझाची सुवात. तातूंत 
तें चित्रां पितारपाक मग्न आसता. कलाकार आपल्याच विश्वात 
रमिल्लो आसता अशें म्हणटात. निरूपा कितल्याशाच कलाविश्वांनी 

कायम रंगून गेलें आसता. आपले तद्रेत. ताका संगिताची आनी 
साहित्याचीय आवड. ह्या कलाविश्वांनी तें गुंग जाल्ल्यान ताचे 
सृजनशीलतेक आनीक एक खास आयाम आयला. सातत्यान एक 
सारकी निर्मिती करीत रावप वा चिंतन करीत रावप, हो कलाकाराचो 
स्वधर्म आसता. पाखो कित्याक उडटा वा शेवणें आंदाळ्यो गुंदाळ्यो 
करीत कित्याक उडत रावता हाका कारण आसता? निरूपाच्या 
चित्ररियाझाचें वा निर्मितीक्षम चिंतन प्रक्रियेचेय तशेंच. 

निरुपाच्या आंगांतूच चित्रकला आसा. हे कलेची पोसवण 
भुरगेपणांतल्यान सावय वेरेंचो सरभोंवतणचो सैम, झाडां, झरे, 
शेतां, कुळागरां, देवूळ आनी देवळाची सासाय ह्या सगल्या 
गांवगिर्‍या वाठारांतल्या घटकां वरवीं जाली. निरुपान पणजेच्या 
कला म्हाविद्यालयांतल्यान चित्रकलेची पदवी घेतली. चित्रां 
काडीत राबप, रंग पितार आनी आपल्या कलाकृती विशीं चितन 
करीत रावप हो निरुपाचो सभावधर्म. ताच्या चित्रात एक आगळी 
वेगळी लय दिसता. ताच्या चित्रांची तोखेवणी जाणकार कला 
रसीक करीत आसतात. देशांतल्या वेगवेगळ्या वाठारांनी चित्रकृती 
प्रदर्शनांत निरुपाच्या पेंटिग्सांक देश-विदेशांतल्या जाणकारां 
कडल्यान शाबासकी मेळत आसा. 

निरूपाचें भुरगेपण सावय-वेरेंच्या अनंत देवळा लागीं गेलें. 
ताचो भाव तबलें वाजोवपी. निरूपा कांय वर्सा आदीं गायन 
करी. कांय वर्सा आदीं आकाशवाणी खातीर सुगम संगीत गायता 
आसतना निरूपाक गितांची आनी कवितांची संवकळ जाली. 
कविता ताका आवडूंक लागल्यो. कवितांतलीं प्रतिकां -प्रतिमा, 
कवितांतले अंतःप्रवाह, गेयता, कवितांतले सूचक अर्थ आनी संदेश, 
अल्पाक्षरांतल्यान खूब कितें तरी व्यक्त करपी गाड काव्य, ताच्या 
सृजनशील मनांत निर्मितीचे नवे आंकूर रूजोवपाक कारण थारले. 
निरूपाक कविता वाचपाचो छंद लागलो. करतां करतां अंतरंगात 

खोल जिरिल्लें शब्दकाव्य चित्रकाव्यांत अणकारित करपाची उर्मी 
ताका आयली. तातूंतल्यान नवकल्पना घेवन ताणें एक प्रयोग 
रचपाचें थारायलें. निरूपान आपणाक ज्यो कविता आवडल्यो 
आनी अंतर्मनात खोल खोल शिजून तातूंतल्यान जें चित्रविश्व उदेलें, 
ताचेर पेंटिंग्स तयार केलीं. ८ एप्रील २0१९ ह्या दिसा पणजे कला 
अकादमीच्या चित्र दालनांत म्हान चित्रकार आनी निरुपाचे गुरू 
तशं गोंय कला म्हाविद्यालयाचे आदले प्राचार्य आनी पद्मभुशण 
लक्ष्मण पै हांचे हस्तुकीं 'पोएटीक ह्यूज' ह्या पेंटिंग्स प्रदर्शनाचें 
उकतावण जाल्लें. शब्दकाव्य, रंगकाव्यांत अणकारपाचो म्हान 
प्रयोग ह्या म्हान चित्रकारान केलो. निरुपाच्या ह्या काव्यचित्रांची 
आनी चित्रकाव्याची अर्थअपुरबाय रसिकांनी केली. 

हें चित्र प्रदर्शन घडून येवपाक तीन वर्सा वयर गेलीं, अशें 
निरूपान सांगलें. पूण मजगतींच्या काळांत तें मूर्त रूपांत साकार 
जावपाक आपणाक कवी संजीव वेरेंकार हाणी वेळोवेळ उत्तेजन 
दिलें अशेंय निरूपान नमळायेन सांगलें. 

'निळें निळें सवणें एक, सकाळच्या गो पारा, भांगराचीं घुंगरां 
बांदून आयलें म्हज्या दारा ही बाकीबाब बोरकार हांची गाजिल्ली 
कविता. निळसाण, वास्तवता आनी तातूंतल्यान मेळपी स्फूर्त असो 
एक अर्थ ह्या काव्यांत आसा. निळो हो रंग निरूपाचे आवडीचो. 
ह्या कवितेक रंगरूप दितना निरूपान गाड निळसाण सोबीत ढंगान 
दाखयल्या. रमेश वेळुस्काराली सावुलगारी आगळ्यावेगळ्या 
रंगात आनी ढंगांत दिसली. तातूंत कांय स्त्री रूपां दाखयल्यांत. 
मनोहरराय सरदेसाय, माधव बोरकार, शंकर रामाणी, संजीव 
वेरेंकार आनी हेर कवींच्या कवितांचीं रंगकाव्यां ह्या प्रदर्शनातल्या 
पेंटिंग्सांत पळोपाक मेळळीं. 

कवितांचो अशे तरेचो रंगाकृतींत अणकार करपाचो प्रयोग, 
हाचे आदीं गोंयांत जालछ्लो काय ना खबर ना. आयच्या उदेंत्या 

चित्रकारांनी संगीत आनी साहित्याचे आर्विल्ले प्रवाह जाणून घेवन 
आपले सृजनशील जाणिवेक धार कशी हाडची, हाची एक अप्रत्यक्ष 
पांवड्यार देख निरूपान तांकां दिली. 

सगळ्या कलांचो संबंद एकामेकां कडेन आसता. रंग आसूं, 
शब्द आसूं वा सूर, ताल, लय, स्वर, आसूं.... तांची जोडणी 
एकामेकांकडेन आसता. सैमांतले लयी कडेन आसता. घुवपी 
गिराबळी, वारो आनी सैमांतल्या हेर चित्रांनी एक वेगळीच लय 
आसता. ताची पारखणी आनी समजणी जाली जाल्यार कलाकाराचे 
अभिव्यक्तीक एक वजन येता. निरुपाच्या चित्रांनी ही देख दिसता. 

कांय वर्सा आदली गजाल. नामनेचे कन्नड कादंबरीकार एस. 
एल. भैरप्पा हांची मुलाखत पणजेंत एका इंग्लीश दिसाळ्या खातीर 
घेतालों. उलयतां उलयतां ताणी सांगलें - 'आपले कादंबरीचो 
प्लॉट जेन्ना आडखळून उरता, मुखार वचना सो दिसता तेन्ना 
कल्पनाशक्तीक त्या धुसर धुक्यांतल्यान भायर काडून उजवाडा 
वटेन वचपा खातीर आपूण वरांची वरां आपले आवडीचे शास्त्रीय 
संगीतांतले राग आयकतां. अखेरेक आपणाक एक वाट मेळटा 
आनी कथानक मुखार धुकलपाक स्पश्टता मेळटा'. 

भैरप्पा हाणी आनीक एक गजाल सांगिल्ली. ताची याद जाली. 
आपूण एकदां फ्रान्सांत एका म्युझियमात आशिल्लो. थय वरांची वरा 
म्युझियमांतल्यो वस्तू तेळळ्यो. कितल्याशाच व्हड चित्रकारांच्यो 
चित्रकृती नियाळळ्यो. तातूंतल्यान आपले सृजनशक्तीक एक नवी 
उर्मी आनी उर्बा मेळ्ळी. 

लेखकान म्हळ्यार शब्दांच्या कलाकारान चित्रां आनी संगीत 
ह्या कलांचोय आस्वाद घेतकच ताच्या अभिव्यक्तीक कितलो नेट 
मेळटा, हें हाचे वयल्यान स्पश्ट जाता. 

सगळ्या कलाकारांनी बाकीच्या कलांचो आस्वाद घेत 
आपली कला विकसीत करूक जाय. हांगा याद जाता ती दीप्ती 

नवल हे अभिनेत्रीची. दीप्तीक साहित्याची बरी जाण आसा. ती 
कविता रचता. ती पेंटिंसस करता. ह्यो कला ती केळयत आसता. 
ताकाच लागून ज्या अवघ्याच आर्ट फिल्मांनी तिणें कामां केल्यांत 
त्या भुमिकांतली तिची जाण आनी अदाकारी हातूंतली खोलाय 
दिसता. 

धा धा धा. ही तारीक. म्हळ्यार धा ऑक्टोबर दोन हजार 
धा. ह्या दिसा म्हजो 'अक्षरब्रह्म' हो ललीत निबंद झेलो उजवाडाक 
आयिल्लो. त्या दिसा म्हज्या उलोवपांत हांवें म्हाका त्याच दिसांनी 
येवजल्ली एक कविता वाचिल्ली. 'उळउळपी कुकुडसो.' ती कविता 
'अपूर्व' ह्या नेमाळ्यांत उपरांत उजवाडाक आयिल्ली. म्हजे कडेन 
मात तें नेमाळें वा कवितेचें मूळ हातबरप नाशिल्लें. निरूपान तें 
जपून दवरि्लें. ताका ती कविता आवडिल्ली. ताच्या अंतरंगांत ती 
वेगळे रंगरूप घेताली. ते कवितेंतल्या प्रतिकाचेर निरूपान समर्पक 
अशें रंगचित्र पितारलें. जें प्रदर्शनात मांडिले. त्या कवितेचो इंग्लीश 
अणकार करपाचो आग्रो ताणें म्हाका केलो. अणकारूक कठीण 
अशी ती कविता हावें जमता तशी इंग्लीशींत अणकारली. ती त्या 
चित्रालागीं लायिल्ली. बिगर- कोंकणी कला आनी साहित्य रसिकां 
मेरेन ती कविता पावली. 

ती कविता हांगा दितां. 


उळउळपी कुकुडसो 


त्या तेंपार 

त्या रानांत 

घोग्यांनी पावस पडटालो. 
पाखाटो फुलोवन मोर नाचतालो. 
एकलोच। 





रगतरंग 124 


स्वताच्या आनंदा खातीर. 

पयर, तेच सुवातेर 

सुक्या सड्यार 

एक पांखी मोर नाचतालो, 

मार्केटिंग केल्ल्या ताळयांच्या तालार. 

काल त्या खातोणांत 

एक कोंबलो 

स्वताक मोर समजून 

थेर कांडटालो. 

वाठार ताळयांनी गडगडटालो. 

आयज त्या घुडांत 

जगलोक ताळयो मारतात. 

कुकुलो कुकुडसो, स्वताक 

मोर समजून तटतट्टा! 

पिसो म्हणत म्हण 

हांवूय ताळयांचो आवाज करतां. 

खंयची धुंवरी लावन 

उळउळपी कुकुडश्याचो 

विलो लावचो हें येवजीत. 

तांकां दिसता ताळयो मारतां. 

हांब मात ठो ठो ठो... 

कपलार हात मारीत आसा. 

तांकां दिसता, ताळयो मारता! 

निरूपान कवितां वेल्यान पेंटिग्स रचून साहित्य जगभर 
पावयलें. वेगळ्या रसिकां मेरेन, वेगळे पध्दतीन, वेगळ्या 
माध्यमांतल्यान पावयलें. ताणें भाशेची केकी ही आगळी वेगळी 
सेवा. चित्रकलेची ही सेवा. काम करीत रावप आनी कलेच्या 

रियाझांत बुडून रावप, रमून वचप आनी रंगून वचप हाची बरी देख 
निरुपा तरणाट्या आनी उदेंत्या चित्रकारांक दिता. नवे नवे प्रयोग 
करीत रावपाची प्रेरणा भुरग्यांक दिता. मांडवी न्हंयेचेर निरुपान 
कविता बरयल्या आनी तेच कवितेचेर सोबीत सुंदर चित्र लेगीत 
पितारलां. पणजे शारांत दीसपट्टे नोकरी-धंदो, वेवसाया निमतान 
येवपी लोकांक मांडवी न्हंयेच्या सौंदर्या कडेन व्यग्र कामांतूय कांय 
खीण पळोवपाची आनी आनंद वेंचपाची एक वेगळी नदर ही 
कलाकृती दिता. कॅलिडोस्पीक काव्य जशें कितल्योश्योच अर्थसया 
अंतःप्रबाहां सयत व्यक्त जाता तशे तरेचे भोव आयामी संदेश 
निरुपाच्या कितल्याशाच चित्रांतल्यान उक्ते जातात. तातूंत जिणेचे 
वेगवेगळे आनंदी रंग आसतात. तरंग आसतात. रंगत आसता. 
जीण ज्या अंतीम सत्या वटेन प्रवाहीत जाता त्या चिरंतन मार्गाची 
सुलूस, भान आनी जाण ताच्या कांय आध्यात्मीक खोलायेच्या 
चित्रांनी दिश्टी पडटा. 'पेंटींग म्हळ्यार कविता, जी अणभवपा 
परस दिसता चड आनी कविता म्हळ्यार पेंटींग जें दिसपा परसूय 
अणभवप आसता चड' असो विचार युगप्रर्वतक पेंटर लिओनार्दो 
द विंची हांणी मांडिल्लो. निरुपाच्या चित्रात ठांय ठांय अर्थपूर्ण 
आनी खोलायेन' भरिल्लें तरल, सुक्ष्म काव्य दिसता! 

निरुपा सभावान सदें, सरळ, मितभाशी, सामकें कमी 
उलोवपी, शांतीप्रीय. आपूण कलाकार आसा हें ताका खबरूच ना 
हो ताचो विनयशील आनी उपजत असो गूण तोखेवपा सारको. 

निरूपाच्या रंगकाव्यांत एक गोड़ संदेश आसा. शाती, 
शांतताय आनी थंडाय हांचो तातूंत एक गोड़वो आसा. आनंद 
घेवपाची याद करून ती कला विकसीत करीत रावपाचो. हो संदेश 
समजून घेवपांक जाय गुणग्राहकता. लक्तुबायेची रसिकता. आनी 
निर्मळ काळीज. नितळ निवळ. गोड गोड. अमृता परस गोड. 
नितळसाणेन भरिल्ल्या अनंत मळबा परस व्हड! 

। | | 

अजित केरकार 





कांय व्यक्तीमत्वां सदांच उमेदीन उर्जेन आनी प्रसन्नतेन 
भरिल्लीं आसतात. कायम. असले मनीस केन्नाच बाविल्ले वा 
वाजेल्ले दिसनात. ते सदांच कार्यरत आनी उद्यमी आसतात. काम 
नासल्यार द्येंत पडुये इतले सदां सर्वकाळ क्रियाशील अशे हे 
मनीस. फाटलीं पन्नास वर्सा गोंयची कोंकणी आनी मराठी स्टेज 
गाजोवपी नट अजीत केरकार हें अशेंच व्यक्तीमत्व. 





रंगतरंग 127 


गोंयांत ताकदीचे नट आनी नटयो आसात. पूण फाटलौं 
पन्नास वर्सा सातत्यान संख्यात्मक आनी गुणात्मक पांबड्यार 
वेगवेगळ्या भुमिकांनी रसिकांचें मनोरंजन करपी नटसम्राट म्हणपा 
सारको एकलोच. अजित केरकार. श्री नागेश महालक्ष्मी प्रासादीक 
नाट्य समाज ही तांची नाटकांची संस्था. हे संस्थे वरवीं चड करून 
दर वर्सा अजुनूय कला अकादमीचे कोंकणी आनी मराठी नाटकांचे 
सर्तींत अजित केरकार नाटक खेळयता. खरें म्हणल्यार कलासक्त 
असो हो हाडाचो रंगकर्मी कायम नाटकांत रंगून गेल्लो आसता. 
हो नाटकूच जियेवपी कलाकार आपलो जीव तातूंत खेळयता. 
रंगमाचयेर नव कल्पना, नव सृजन आनी नव निर्मिती रचपाची 
ताची उमेद तरणाट्यांक लजयत अशी. उदेंत्या तरणाट्या आनी 
होतकरू अभिनेत्यांनी अजिताचो पार्ट पळोवन खूब कितें शिकू 
येता. असो हो उत्साहाचो आनी उमेदीचो झरो. 

आमची पिळगी भाग्यवान. आमी कॉलेज दिसां सावन 
अजिताच्यो वेगवेगळ्यो भुमिका दोळे भरून पळयल्यो. नाटकां 
विशीं पॅशन आनी आवड आसप म्हणचें कितें हें अजित केरकार 
कुटुंबियां कडल्यान कोणेंय शिकचें. आख्खो घराबो नाट्यप्रेमी. 
सगल्यांक नाटकाचें पिशें. ताचे व्हड भाव रवीकांत आनी सुरेश 
आयज हयात नात. पूण तांचेंय नाट्य मळा वयलें कार्य खूब व्हड. 
धाकटो भाव शंभुनाथ अजून उमेदीन पार्ट करता. तांच्या घरांत 
नाट्य संहिताचें आनी पुस्तकांचे बरेंच व्हडलें ग्रंथालय आसा. 
नाटकाची पुस्तकां वेवस्थीत फोर घालून आनी रजिस्टर करून 
अजितान दवरल्यांत. कोणाकूय कसलेंय नाटक मेळना जाल्यार 
ते अजिता कडेन धांवतात. अजित मागीर उमेदीन ताच्यो झेरॉक्स 
मारून दिता. 

पन्नास वर्सा आदीं ह्या तरणाट्यान रंगमाचयेर प्रवेश केलो. 
गांवांतलो म्हान कलाकार बाप्पा उर्फ पांडुरंग फडते हांणी ताच्या 


अत ˆ //// ग“ 


आंगांतले उपजत गूण वळखून अजिताक शाबासकी दिली. नाट्य 
यात्रेची दिशा दाखयली. मुळावें मार्गदर्शन करून अभिनयाचे धडे 
दिले. मागीर ताणें फाटल्यान वळून पळोवंकूच ना. नाटक हेंच ब्रत 
जालें. आस, ध्यास आनी हव्यास सगलें कितें नाटक. तातूंत तो 
बुडून गेलो. मुखेल म्हणल्यार हायस्कुलाच्या हेडमास्टराची भुमिका 
अध्यापक आनी प्रशासक म्हणून बरे तरेन सादतना ताची ही नाट्य 
सेवा अखंडपणान आनी सातत्यान चालूच उरली. अजीत नाटकांत 
प्रामाणीकपणान तन्मय जावन रमलो. कलेंत चिप्प ओलो भिजून 
गेल्लो हो कलाकार ताकाच लागून सगल्या रसिकांक आपले 
मुठीत खिळोबन दवरून निखळ आनंद दिवंक शकलो. आनंद 
हीच कलेची अंतीम मोख. 

अजित स्टेजीर पावल दवरिना फुडें भार आयिल्ले भशेन 
सगलो रंगमंच काबीज करता. रसिकांचे लक्ष तो खेचून घेता. 
एखादऱ्या पराक्रमी झुजाऱ्यान रणांगणाचेर आपली मर्दुमकी 
गाजोवबची अशा आकांताच्या आत्मविस्वासान तो स्टेजीचेर 
वाबुरता. ताच्या आंगातली लवचिकताय म्हळ्यार बुरांस कशी. 
विजेचे चपळायेन जावपी हालचाली आनी उच्च विद्युत भारीत 
ट्रान्सफॉर्मरा सारके ओतो येंबपी चैतन्य रसिकांचे दोळे तृप्त 
करतात. वाचीक आनी आंगीक अभियनांतली सहजता, विराम, 
आवाजांतले चड उतार, टायमींग हे वरवीं तो एखादऱ्या फिशाल 
क्रिकेटरान षटकार मारीत रावचे तशी अभिनयाची जिती जिवी 
खोसदिणी मैफल घडयता. अजिताचे दोळे मोटे, मातशे तांबडे 
आनी ह्या दोळ्यांतल्यानूच अभिनयाच्यो कितल्योश्योच अदाकारी 
तो पेश करता. रसीक रोखडोच वेगळ्या विश्‍वांत पावता. बरेंच 
व्हडले अणभव संचीत आसून लेगीत ह्या कलाकाराचो आनीक 
एक गूण विशेश म्हळ्यार आपल्या सहकलाकारांक तितलीच साथ 
दिवन सांघीक परिणामाक वयर उखलून घेवप. सहकलाकारांक तो 

सुसुत्र कॅमेस्ट्री सादून जादू केल्ले भशेन वयर उखलता. आपल्या 
पंगडांतल्या वांगड्यांचे उणाव तो कशे भरून काडटा तें कळच ना. 

अजित केरकारा खातीर ताचो भावोजी आनी म्हजो काका 
प्रकाश थळी हाणेंय कांय नाटकां दिग्दर्शीत केलीं. त्यो यादी तो 
नमळायेन सांगता. बादल सरकाराचीं दादाकाकान रुपांतरीत केल्लीं 
नाटकां तांचे संस्थेन केलीं. मंचीत जावपी नाट्य संहितेचें संपादन 
कशें करचें हाची बरी जाण अजिताक आसा अशें दादाकाका 
म्हाका सदांच सांगी. 

कांय वर्सा आदीं अजितान म्हाका बादल सरकाराचें एवम 
'इट्रजित' हें नाटक रुपांतरीत करपाची विनंती केली. हांवें तें कठीण 
नाटक कोंकणींत हाडलें. अजितान तातूंत मुखेल भुमिका जबरदस्त 
सादर करून नाटकाचे भांगर केलें. ताच्या फुडल्या वर्सा हावें तांचे 
संस्थे खातीर 'दो रे मी फा... सा रे नी सा' हें मौलीक नाटक 
बर्‍यलें. संगितांत नाटक आनी नाटकांत संगीत अशी ही संहिता. 
तातूंत अजित केरकारान पत्रकाराची मुखेल भुमिका केली. ताचो 
हांव चाहतो. लयदार आनी कठीण अशे कांय संवाद तातूंत अजितान 
मोटे कळाशेन सादर केले आनी हांबें बरयिल्ल्या उतरांक ताणें जो 
न्याय दिलो ताची तोखणाय करपाक उतराच उणीं. नाटक जायना 
फुडें हांव बॅक स्टेजींत गेलों. ताका पांया पडलो आनी वेंग मारली. 
ताणें हळूच कानांत सांगलें- “सॉरी आं. तुगेलो तो एक पियानो 
वेलो हिंदी फिल्म गिताचो ट्रॅक वाजोवपाचो उरलो. कितें तरी 
गफलत जाली.'' त्या नाटकांत संगीत आनी खास करून पियानो 
हें एक पात्रूच कशें वावरत आसता. पियानो वेल्या गाजिल्ल्या 
हिंदी फिल्म 'गितांचे कांय ट्रॅक हांबें ताका दिलले. तातूंतलो एक 
उरिल्लो. मोटे नमळायेन म्हाका ताणें तें सांगलें. खरें म्हळ्यार 
अवसर आयिल्ले भशेन अडेज बरां माचयेर मुखेल भुमिका करपी 
कलाकाराक त्या ट्रान्सातल्यान भायर सरपाक बरोच वेळ वता. 


हा ` ७... 


पूण एका खिणांत भानार आयिल्ले भशेन आलायतो आवाजाचो 
परिणाम घालो ना म्हण ताणें तें कबूल केलें. तशें कोणाच्याच तें 
लक्षांत येवंक नाशिल्लें. आनी व्हडलो घातूय जावंक नाशिल्लो. 
पूण कायमची यादीक उरली ती ताची नमळाय. 

ते उपरांत 'तुळाभार' ह्या म्हज्या मोलीक नाटकांत अजितान 
वकिलाची भुमिका केली. ताचीच जबर इत्सा आशिल्ली म्हूण वि. 
वा. शिरवाडकर हांचें 'नटसम्राट' हें मराठी नाटक कोंकणींत करून 
दिलें. तिवूय भुमिका ताणें गाजयली. 'असंच आनी इतकंच' ह्या 
श्रीनिवास भणगे हांच्या मराठी नाटकाचो कोंकणी अणकार करून 
दिलो. अजितान तातूंत पार्ट केलो ना पूण बसोवपाक आदार केलो. 

ह्या नाट्य कलाकाराचो आनीक एक गूण म्हळ्यार 
प्रामाणीकपणा आनी शिस्त. वक्तशीर. नाटकांच्या येसायांची 
आंखणी पद्दतशीर. महालक्ष्मीच्या देवळांत म्हर्त करप. मागीर 
नाट्य संहितेचें वाचन. नाटकाचें ब्लॉकींग लेगीत केन्ना, कशे करप 
हाचें वेळापत्रक पक्कें. नाट्य संहितेत कितलेशेच अंश, गजाली 
बा घटक वा वाचीक अभिनयाचीं तासां बरोबन दाखोवं नजो, पूण 
ताका ते विशीं समजावन सांगतकच तो पार्टी म्हणून स्वता विद्यार्थी 
जावन तें वेवस्थीत आविश्‍श्कृत करता. तशेंच हेर पार्ट्या कडल्यानूय 
सांगलां ते प्रमाण करून घेता. कांय गजाली पटना जाल्यार त्यो 
आपल्या अणभवाच्या म्हालवजार समजावन सांगता. होवूय ताचो 
गूण आवड़पा सारको. 

अजित केरकारा कडेन रंगमाचयेवयल्या अणभवांचें खूब 
ब्हडलें संचीत आसा. ताचे कडेन खबरी मारतना वा मुलाखत 
घेतिह्ले वरी प्रस्न विचारतना ती पोटली उकती जायत रावता. 

तातूंतल्योच ह्यो दोन पती. नट केदोय व्हडलो आसूं, कांय 
खेपे संवाद उलयतना माचयेर तो अकस्मात कोरो म्हळ्यार ब्लँक 
जाता. ताका कांयच सुचना. फालींतल्यान प्रॉम्पटरान मोट्ट्यान 

आङ्डून संवाद सांगल्यार लेगीत ताका ते आयकूक येना. विचित्र 
अशी ही एक मानसीक आनी भावनीक अवस्था आसता. कितले 
सेकंद वतात आनी नट परत जाग्यार येता, हाचें नियंत्रण आपल्या 
हातांत आसना. अजित केरकार कला अकादमीच्या सतीच्या 
नाटकांत एकदांच वीस सेकंद ब्लँक जालो. नाटक आशिल्ले 
कोंकणींत केल्लें महानिर्वाण. 

दुसरी पत म्हळ्यार एक मजेशीर घडणूक. एक कोंकणी 
नाटक चलतालें. चैतन्याक मठ ना. अजिताक मुखेल भुमिका. 
नाटक रंगार आयलां. अजित फालींत आसा. ताका रोखडीच एन्द्री 
आसा. इतल्यांत ताचो एक सहकलाकार वांगडी नट अजिताक 
आबूज जाल्लेवरी फालींत विचारता - अजित, फुडले एन्द्रीत म्हजे 
पयलें वाक्य खंयचें रे? खरें म्हळ्यार ताच्यान तें भितर आशिल्ल्या 
पुस्तकांत पळोवं येतालें. ताची एन्ट्रीय उसरां आशिल्ली. एका 
मिनटान अजित माचयेर वचपाचो आशिल्लो. सादारण कोणूय 
आसल्यार आबूज जावन आपलेच भाशण विसरून ब्लँक जावं 
येतालो. अजितान थंडपणान प्रसंगावधान राखून ताका ताचें वाक्य 
सांगून ताचेवयलें मानसीक चेपण आनी ताण पयस केलो. अजिताक 
आख्खें नाटक तोंडपाठ आसता. नाटक बसयतना कोणूय पार्टी 
आयलोना जाल्यार येसाये वेळार त्या पात्राची भुमिका लेगीत तो 
जीव ओतून करतना हावें खूब खेपे पळेला. 

अजित केरकाराक राज्य कला आनी सांस्कृतीक पुरस्कार 
फावो जाल्लो.' ताच्या नांवाची घोशणा जाली. ताणें रंगमाचयेर 
पुरस्कार घेवपाक प्रवेश केलो. विशिश्ट झेतान एका राजान बी 
रंगमाचयेर डौलदार लयेंत प्रवेश घेवचो तशे लयेंत तो आयलो. 
परिपक्व अभिनेतो, अणभवी नर्तक आनी मुरिल्लो खेळगडो, हांकां 
चलतना पळोवचे. तांच्या चलपांतली सैमीक लय आसता ती 
सामान्या परस वेगळी. अजित केरकाराची त्या वेळा बयली एन्ट्री 

हें सिद्ध करून गेली. 

अजित केरकारान होशी रंगमाचयेर औरंगजेबाच्यो आनी 
संभाजीच्यो भुमिका वेगवेगळ्या नाटकांतल्यान गाजयल्यो. 'पिपळ 
पेटला', 'सुरींग' आनी हेर कोंकणी नाटकांतल्यो ताच्यो भुमिका 
अजुनूय मनाच्या आल्बमांत जित्यो जिव्यो आसात. 

मोल्यां आनी धारबांदोड्यां हायस्कुलाचो हेडमास्टर म्हणून 
अजितान केल्ल्या कामाची आयज ताचे विद्यार्थी आनी सहशिक्षक 
याद काडटात. शिस्तीक कडक पूण विद्यार्थीप्रीय असो हो शिक्षक. 
कितल्याशाच विद्यार्थ्यांक ताणें केल्ली मजत आयज मोठ्या हद्द्यार 
पाविल्ले ताचे विद्यार्थी अभिमानान सांगत आसतात. 

फोंडेंच्या राजीव गांधी कला मंदिराचो उपाध्यक्ष म्हणून कार्य 
करतना अजित केरकारान वेवस्थापन कौशल्य दाखयलां. स्पश्ट 
वक्तेपणा हो ह्या कलाकाराचो आनीक एक गूण. सत्यनिश्ठ आनी 
निर्व्यसनी. सत्तांध, मदांध आनी धनांध तशेंच आपसुलाद लोकांची 
पर्वा करिनासतना अन्याय दिसतकच हो कलाकार बॉम फुटचो तशी 
सडेतोड जाप दिता, ताचो अणभव आमीय घेतला. स्टेजी वयली 
ताची ज्वालाग्राही भुमिका पळोवंक आवडटा. पूण असत्या आड 
पेठून उठपी अजित पळयतकच सत्याची एलर्जी आशिल्ल्यांक तो 
उर्मट दिसूं येता. पूण विसंगत आनी अतार्कीक अशें तो कितेंच 
आयकून घेवचो ना. 

अजित केरकार हो नट माचयेर कला पेश करतना फामाद 
बंगाली नट शंभू मित्र हांचे भशेन दिसता ताची विस्कटावणी गोंयचे 
नामनेचे नाट्य दिग्दर्शक, समिक्षक आनी एनएसडीचे पदवीधर प्रदीप 
वेर्णकार हांणी नकसूद उतरांनी केल्या. आमचो इश्ट आनी स्कॉलर 
डोंबिवली मुंबयंत रावपी गोपाळ चिप्पलकट्टी हाणीय अजित 
केरकाराच्यो 'एवम इंद्रजीत, 'नटसम्राट' आनी :दो रे मी फा सा रे 
नी सा' ह्या नाटकांतल्यो भुमिका पळोवन आपणे पळयिल्लो म्हान 

नट अशें म्हळें. बरो नट हो खेळगडो आनी फिलॉजॉफर आसता 
अशें एका विचावंतान म्हळां. अजिताची माचये वयली फुटबॉल 
खेळत नाचचो तशी लवचीकता आनी नाटक ह्या विशयाचें चोवीस 
वरांचें चिंतन हाका लागून हें विधान ताका लागू जाता. टिव्ही 
आनी फिल्म ह्या मळांचेर हो कलाकार केन्ना फिरकूक ना. पूण 
गोंयच्या नाटकांच्या इतिहासांत अजित केरकार होच एक मोटो 
अध्याय आसा. 

म्हान नट, आनंद दिवपी कलाकार, नाट्य संहितेक अपुरबायेन 
पुराय न्याय दिवपी दिग्दर्शक आनी एक बरो मनीस म्हण अजित 
केरकाराचेर कितलेंय प्रेम केलें तरी पोट भरना! 

बादल सरकार 





बादल सरकार हे आर्विल्ल्या भारतीय रंगभुमीचे एक म्हान 
नाटककार. स्वतंत्र भारतांत नाट्य चळवळ मुखार विकसीत जाली 
तातूंत बादल सरकार, मोहन राकेश, विजय तेंडुलकार, गिरीश कर्नाड 
आनी हेर नाटककारांनी नाटकाक नवे आयाम दिले. स्वातंत्र्या उपरांत 
नाटककार नव्या संवादांची रचणूक सोदूंक लागिल्लो. मिथकांची, 
लोकसंगीत आनी लोकवेद हांच्या वापरा विशींचो नवो सोद सुरू 

जाल्लो. स्वातंत्र्या उपरांत जावपी प्रगती आनी जिणेंतली विसंगती 
हाचेर बोट दवरुपी प्रस्नांच्यो कथा वस्तू आकाराक येताल्यो. बादल 
सरकारान शारी मध्यम वर्गाच्या मुणेल्ल्या संवेदनांचेर आपली मोख 
दवरली. बादलदा इंजिनीयर आसतना युरोपांत रावन आयिल्लो 
आनी ताणें संवसारीक पांवड्याचें नाटक, संवसारीक विचारधारा 
आनी जाणिवो हांचो बारीकसाणेन अभ्यास केल्लो. हो नाटककार 
प्रज्ञावान आनी प्रतिभावंत. विसाव्या शेंकड्यांत मुखार हाडिल्ल्या 
वेगवेगळ्या प्रस्नांची विस्कटावणी बादलदान आपल्या नाट्य 
संहितांनी कुशल अभियंत्यान वेगवेगळे इमारतीचे प्लान काडून 
दाखोवचे तशे तरेन केली. 

बादलदाचीं नाटकां हेर भारतीय भासांनी अणकारीत जावन 
तांचें सादरीकरण जायत आसा. प्रकाश थळी हांणी तांचीं कांय 
नाटकां कोंकणींत रुपांतरींत करून सादर केलीं. 'अजीबपुरांतली 
कल्पकथा' हें तातूंतलेंच एक नाटक. बादलदान कितलीशींच 
नाटकां बरयल्यांत. 'एवम इंद्रजीत' हें भारतीय रंगभुमीक नाट्य 
लेखन, संहिता आनी सादरीकरण सगल्यांच मळांचेर नबें भान 
दिवपी तांचें नाटक. ताची मांडावळूच आगळी वेगळी. सादर 
करपाक सोंपे न्हय. 

कांय वर्सा आदली गजाल. नटवर्य अजित केरकार हांणी 
म्हाका फोन केलो, हांव ऑफिसाक वचपाचे वाटेर कुंडय 
पाविल्लों. 'एवम इंद्रजीत' कोंकणींत करून दिवशीत? अजिताचो 
प्रस्न. पळयता, कळयतां अशी जुजबी जाप ताका हांवें दिली. ह्या 
नाटकाचे मराठी, इंग्लीश आनी हिंदी अणकार वाचले. नाटका 
विशींची सविस्तर माहिती इंटरनॅटाचेर पळयली. नाटकाचे कांय 
भाग यू ट्युबाचेर पळयले. लेखक कितें मांडूंक सोदता आनी 
सांगूंक सोदता ताचो उलगडो जायना जालो. एबसर्डीजम आनी 
अस्तित्ववाद ह्या दोन विचारधारांचे धागे ह्या नाटकांत गुंफल्यात. 

बादलदाच्या हेर नाटकांतलें जड, कठीण आनी 
सादरीकरणाच्या आंगानं आव्हानात्मक अशें हें नाटक. नाटकाक 
सरसकट मुखार वचपी गतिमान कथानक ना. थेट असो संदेशूय 
ना. मध्यमवर्गियांच्या जिवनांतलो संघर्श, जिणेच्या लयेचेर नाचतना 
अस्तित्वाचो अर्थ सोदपाचो यत्न, धडपड आनी त्या लयेंत 
हालतकच आनी हुलपतकच जाल्ली निर्शवणी अशे कितलेशेच 
संमिश्र पोड ह्या नाटकांत आसात. संहितेंतल्या भितरल्या गाभ्यात 
कितल्याशाच विचारकणांचीं आनी तत्वचितनांचीं काव्यात्मक 
कारंजी आसात. 

ह्या नाटकाचो इंग्लीश अणकार गिरीश कर्नाड आनी हिंदी 
अणकार प्रतिभा अग्रवाल हांणी केला. मराठी अणकार कुलकणी 
हांचो. म्हयनोभर ह्यो संहिता आनी नाटका विशींचो हेर मजकूर 
हांचे वाचन, चिंतन आनी इश्टां कडली चर्चा हे प्रक्रिये उपरांत 
उजवाडाचे अर्थ स्पश्ट करपी कांय किरणां येवपाक लागलीं. 
स्पश्टता मेळपाक लागली. कोंकणींतल्यान हेर भाशांनी आनी हेर 
भाशांतल्यान कोंकणींत अशे कितलेशेच अणकार करपाचो अणभव 
हांबें घेतिल्लो. पूण 'एवम इंद्रजीत' अणकारीत करतना म्हळ्यार 
हें व्हडलें खडप फोडून कोंकणींत हाडटना जो व्यायाम आनी 
स्वाध्याय घडलो तो पळयल्यार अणकाराचो हो सगल्यांत कठीण 
अणभव अशें सांगन दिसता. 

विचारप्रवर्तक अशें हें नाटक. मध्यमवर्गीय भारतीयांच्या 
जिणेचो संघर्श प्रतिबिंबीत करपी मौलीक आनी अलौकीक 
नाट्यकृती. ह्या नाटकाचे दिग्दर्शक सत्यजीत दुबे हांणी हें नाटक 
दिग्दशीत करप आनी मंचीत करप कितलें कठीण हे विशींचे 
आपले अणभव बरयल्यात. ह्या नाटकातल्या बदलपी प्रसंगातल्या 
फ्ल्युडिटी वरवीं आपूण खूब शिकलों अशें गिरीश कर्नाड मानतात. 
'एवम इंद्रजीत' नाटक बादलदान १९६३ वर्सा बरयिल्लें. ताचो 

पयलो प्रयोग १९६५ वर्सा जाल्लो. आयजूय हें नाटक जायत 
आसा हाचे वयल्यान ताची ताकद आनी जादू कळटा. स्वातंत्र्या 
उपरांतच्या भारतांत तरणाटे पिळगेंतलें निर्शेल्लेपण, गोंदळ आनी 
एकट्केपण व्यक्त करपी ही म्हान संहिता. आयजूय कितल्याशाच 
म्हाविद्यालयांनी ह्या नाट्य संहितेचो आसपाव पाठ्यपुस्तक म्हणून 
केला. 

खरशेत आनी तकली खाजयत तशेंच नाटकाचे बारीक सारीक 
कंगोरे समजून घेत तीन अंकांचें नाटक दोन अंकांत अणकारीत केलें 
आनी अजित केरकारा कडेन सोंपयलें. अणकारांत जीव ओतिल्लो 
पूण तें माचयेर जातलें कशें, हे विशीं दुबावूच आशिल्लो. कारण 
जी परिक्षणां इंटरनॅटाचेर आसात आनी जे सादरीकरणाचे भाग 
यू ट्युबाचेर आसात ते पळयल्यार हें प्रकरण चडटेर चडपी ट्रका 
भशेन ओडटलें आनी रेंगाळटलें अशीं भिरांतूच आशिल्ली. 'व्हडलें 
धनुश्य उखल्लां, उखलतना पडल्यार पडूं' अशें अजित केरकार 
सगल्यांक सांगतालो. नाटकाची वाट लावन त्या धनुश्या वांगडा 
अनुवादक म्हण म्हाकाय सोलपुचें पडत ही भिरांत आशिल्ली. 
दिगंबर सिंगबाळ नाटक बसयतालो. खूब वर्सा आदीं ताणें हें नाटक 
मराठी सतीत बसयिल्लें आनी तातुंतली एक भुमिकाय केल्ली. 
येसायो सुरू जाल्यो. नाटक ड्रॅग जातलेंच असो हांबें समज करून 
घेतिल्लो आनी ताका लागून एकाय येसायेक गेलो ना. थेट रंगीत 
तालीम पळोवपाक गेलों. अजिताल्या घरच्या तेर्रासाचेर उजवाडाची 
येबजण नासतनाय जो कितें एकवटीत आविश्कार अणभवलो तो 
पळोवन हांव भारावन गेलों. ते तंद्रेतल्यान भायर सरपाक २४ वरां 
गेलीं. इतले सुंदर तरेन तें नाटक बसयिल्लें. सगल्या कलाकारा 
विशीं हांवें दुबाव घेवन तांकां उणे लेखले म्हण अपराधी भावना 
मनांत येवन गेली. उतरांच्या कांय उच्चारां विशीं हाें कांय सल्ले 
दिले, ते सगल्यांनीच विद्यार्थी वृत्ती आपणायले. 

सतींतलो “एवम इंद्रजीत' प्रयोग जो जालो तो एक अद्वितीय 
खोसदिणो अणभव थारलो. पयलोच अंक जायना फुडें प्रेक्षकांच्या 
मुखामळांचेर उजवाड येतकच नाटकांत गुथून वचून आनंदान 
अजापीत जाल्लीं तांचीं तोंडा पळयलीं तीं अजुनूय याद जातात. 
नाटक अप्रतीम जालें. अभिनेते, तंत्रज्ञ, दिग्दर्शक हांणी एकवटीत 
परिणाम सादून कोंकणी रंगमाचयेक उंचायेर व्हरपी एक पकदस्त 
प्रयोग सादर केल्ल्याचें समाधान जालें. इंद्रजीताची भुमिका करपी 
अमोघ बुडकुलेन बेस बरो अभिनय करून लोकांची मनां जिखलीं. 
हेर सगल्या कलाकारांनी पुराय न्याय दिलो. अजित केरकाराची 
सुत्रधाराची मुखेल भुमिका म्हळ्यार उच्च कोटीचो कलाविश्काराचो 
एक आनंद सुवाळो आशिल्लो. नाटकांतलें काव्य ताणें बेस बरे 
समजून घेवन अभिनीत केलें. नाटकाक दृश्य काव्य कित्याक 
म्हणटात ताची प्रचिती त्या दिसा आयली. 

नामनेचे मराठी रंगकर्मी माधव वझे नाटकाक हाजीर 
आशिल्ले. हें कठीण नाटक पेललें कशे, अशा उतरांनी तांणी 
अजिताची आनी सगल्यांची तोखणाय केली. विद्वान अभ्यासक 
गोपाळ चिप्पलकट्टी अजीत केरकाराच्या प्रेमांत पडले. 'एवम 
इंद्रजीत' नाटक तांणी हेर भासांनीय पळयिल्लें. पूण असलीं नाटकां 
रेंगाळप हो तांचो मूळ सभाव आसुनूय जी गती आनी लय त्या 
नाटकाक दिल्ली तें पळोवन तांणी अजाप उक्तायलें. 

बादल सरकाराचें 'पगला घोड़ा' हेंबूय नाटक अशेंच 
आव्हानात्मक आसा. कांद्याच्यो एकेक पातयो काडच्यो तशे स्तर 
हे नाट्य रचनेच्या मंचनांत आस्पावतात. दादलो आनी बायल 
हांचे मदल्या तृप्त आनी कायम तप्त उरपी प्रेमाच्या कितल्याशाच 
अपुऱ्या कथांचेर खुबूच बारीकसाणेन उजवाड घालपौ हें नाटक. 
वेबसायान टावन प्लॅनर आशिल्ल्या बादलदान बंगालांत आनी 
उपरांत इंग्लंड आनी नायजेरीयांत टावन प्लॅनर म्हणून काम केल्लें. 

विदेशांतल्या राबित्यांत तांणी संवसारीक रंगमाची, अज्रंवर संहिता 
आनी प्रयोगशील सादरीकरण तंत्र हाचो अणभव घेतिल्लो. भारतांत 
येतकच एवम इंद्रजीता सारकेंच 'पगला घोडा' हें ताकदी नाटक 
तांणी बरयलें. एका कुशळ अभियंत्यान वेगवेगळे तरेचे मजल्यांचे, 
बण्टींचे, सालांचे, जनेलांचे आराखडे रचून इमारत उबारची तशे 
तरेन हो नाटककार नव कल्पना मुखार हाडून नाटक वेगवेगळे तरेन 
केळयता आनी खेळयता. 'पगला घोडा' हें नाटक लेगीत अणकारप 
सोंपें न्हय, आनी माचयेर सादर करपूय सोंपे न्हय. पूण तें कोंकणींत 
हाडपाचो यत्न करपाची उर्मी आसा. 

काळा प्रमाण नाटकांचें लेखन आनी सादरीकरण तशेंच तत्र 
हातुंतूय बदल जायत आसात. तीन वरांचें नाटक आंवळून दोन 
वरांचें जालां. उतरांच्या फेसाच्या बोमाड्यां परस आगीक अभिनय 
अदीक बोलको करपाचेर भर आयला. जाय थय योग्य पार्श्वसंगीत 
आनी उजवाडा येवजण हाचे नवे प्रयोग मुखार येत आसात. तरी 
लेगीत बादल सरकार, मोहन राकेश आनी हेरांचीं नाटकां अजुनूय 
विद्यापिठाच्या साहित्याच्या अभ्यासक्रमांत तशेंच नाट्यशाळेच्या 
पाठ्यक्रमांत शिकयत आसात. हाचे वयल्यान तांची शक्त सिद्ध 
जाता. 

बादल सरकारान इंजिनियरींग वेवसाय सोडून नाटकांत 
स्वताक पुराय गुथून घेतलो. बंदिस्त म्हळ्यार प्रोसेनियम स्टेजी 
वयल्यान नाटक तांणी भायर काडलें. विवीध रंगी प्रयोग केले. 
पथनाट्य, आंगण मंच, थर्ड थिएटर अशे वेगवेगळे आयाम 
बादलदान बंगाली रंगमाचयेर चडयले. भारतीय रंगमाची गिरेस्त 
केली. नाटक तळागाळातल्या खाची कोंयड्यांतल्या खेडे गांवांनी 
पावयलें. उण्यांत उणें नेपथ्य वापरून आनी उणोच भेस वापरून 
नाटक लोकां मदीं पावोवपाचें मोलाचें कार्य बादलदान केलें. खूब 
सादें अशें हें व्यक्तीमत्व. 

बादल सरकाराचें नाटक ज्या ज्या अनुवादकान अणकारलें 
वा त्या नाटका कडेन लेखक, दिग्दर्शक वा तंत्रज्ञ म्हणून जांचो 
संबंद आयलो तांणी त्या नाटकाच्या तयारे वेळा वयले खीण हे 
जिणेंतले भांगराचे खीण जाले अशें नोंद केलां. बादल सरकार 
आनी ताचीं नाटकां हातूंत बुडिल्ल्यान आनी भिजिल्ल्यान म्हाका 
आनंदाचो कैफ मेळ्ळो. उतरांच्या कलाकाराक परत परत ही नशा 
जाय कशी दिसची अशे तरेचें बादलदा हें एक बरें वेसनूच ! 





रंगतरंग 4३ 


म्हजी साहित्यीक घडण आनी 
साहित्यीक नटर 





शेताच्या बांदाचे धडेर कुकलें सुंदर शेवणें एकसारकें दिसांचे 
दीस लोडेल्लें लोळिल्लें पळोवं नजो जाता. रखरखपी दनपारच्या 
कडार माजरां बुकले वा आळसावल्ले कुत्रे न्हिदतात तें समजूं 
येता. पूण न्ही शेवणें. शेवण्याचें शेवणेपण आसता ते उडपांत. तो 
ताचो सभावधर्म. 

तें उडना ताळयो स्विकारपाक. तें आंदाळ्यो गुंदाळ्यो 

काडिना कोणें तरी तोखणाय करची म्हण. तें उडना कोणें तरी दाद 
दिवची म्हण. उडना जाल्यार शेवणेंच न्हय तें. शेवणें वेगवेगळ्या 
कोनांतल्यान, वेगवेगळ्या उंचाये वयल्यान तरेकवार उण्णां मारीत 
उड्डाण एन्जॉय करीत आसता. त्या आनंदांत उफेत आसता. 
तातूंत मग्न जावन विकसीत जायत आसता. 

कलाकार हो असोच आसचो. तो शिल्पकार आसूं, चित्रकार 
आसूं, संगीतकार म्हळ्यार गायक वा वादक आसूं. वा उतरांचो 
कलाकार म्हळ्यार साहित्यीक आसूं. कार्यत आनी उद्दमी 
रावप हेंच ताचें जीवन. तातूंत तो स्वता फुलता आनी समाजाक, 
भोंबतणाक दीत रावता. निर्मितल्यान ताचे भितर प्रतिभेचे आनी 
सृजनशीलतायेचें देणें उपजत भरिल्लें आसता. आपणाक कितें 
मेळळां तें स्विकारून त्या गुणांक प्रामाणीकपणान निशठेन फुलारो 
हाडीत रावप, हें लेखकाचें कर्तव्य. लागणूक. 

म्हज्यांत व्यक्तीमत्वाचे जायते पदर आसात. फुलाक बी 
पाकळ्यो आसच्यो तश्यो. तातूतलो लेखक म्हाका स्वताक खूब 
आवडटा. कोण तरी हो येसस्वी सुत्रनिवेदक म्हण वळख करून 
दिता, तेन्ना म्हाका वायट दिसना. कोण तरी म्हजी वळख कुशळ 
अनुवादक म्हण सांगता, तेन्ना म्हाका वायट दिसपाचो प्रस्नूच येना. 
कोण तरी म्हजी वळख विशवकोशांतलो संशोधक वा शब्दकोश 
रचनाकार म्हण करता तेन्ना तो खंय चुकता? कोण तरी म्हाका 
गणितांतलो एक अभ्यासक म्हण तोखेता तेन्ना ते अपुरबायेन बरे 
दिसताच. पूण जेन्ना म्हजें साहित्य वाचून आनी ताचो आनंद घेवन 
जो साहित्यीक म्हण म्हजी वळख करता, तेन्ना म्हाका सगल्यांत 
चड़ आनंद जाता. 

भुरगेपणा सावन हांव बरयतां. म्हळ्यार पिरायेच्या धा 
बरसां सावन. रवीन्द्रबाब केळेकारां सारक्या म्हान साहित्यीकांचें 
मार्गदर्शन आनी आशिर्वाद हे पिरायेचेर मेळप हें म्हजें भाग्य. 

तांच्या घरांतल्या पुस्तकांनी चरपाक मेळ्ळें तेन्ना कोलो उशेलांत 
पडलों हे ओपारीचो अर्थ कळ्ळो. तांगेर मोट्या मोट्या विचारांचे 
आनी विचारवंतांचे तशेंच व्हड मनशांचे आनी साहित्यीकांचें दर्शन 
घडलें. त्या उजवाडांत न्हायत राविल्ल्यान म्हज्यांतलो लेखक 
घडलो. ताका एक दिशा मेळ्ळी. रवीन्द्रबाबाच्या प्रभावान सादी, 
सोपी, सुटसुटीत, प्रवाही, प्रासादीक लेखन शेली विकसीत करपाक 
म्हाका बळ मेळळें. 

जीवन नांवाच्या चमत्कारा विशीं म्हाका जात्याच जबर 
कुतूहल आनी जिज्ञासा. हे जिणेंत विवीध घडिचार घडत आसतात. 
स्पंदनां, आंदोलनां, ल्हारां उसळत आसतात. जाय आसूं ना नासूं. 
घोग्यांनी पावस पडत रावचो तशें कितें कितें कोसळत आसता. 
तातूतल्यान शिकूंक मेळटा. विद्यार्थी वृत्ती मात कायम जाय. 
लेखकाक ह्या घड़णुकांच्या मुळाव्या गजालींचें आनी वर्तमानाचे 
भान आसूंक जाय. कांय गजालींची जाण आसूंक जाय. लेखकाच्या 
आंगांत जी कला आसा ताका लागून ताका तो हेरां परस वेगळो 
आसचना. पूण हेरा मदीं मिसळटा आसतनाच ताच्यांतल्या लेखक 
व्यक्तीमत्वाक ताणें केळयत रावचें पडटा. रियाज करीत रावचो 
पडटा. 

बदल हो जिणेचो स्थायीभाव. बदलाचे गती कडेन 
तादात्म्य पावन कांय गजालींचो स्विकार करचो पडटा. बदलांच्या 
आवर्तनाच्या बारीक बारी कणां विशीं लेखकाक बारीकसाणेन 
नियाळणी करीत. रावची पडटा. तें तेळप खूब गरजेचें. हो नियाळ 
सातत्यान घेत रावप म्हत्वाचे. 

लेखक, ठांय जाय स्पश्टता. आकांताची. स्फटिका बरी 
स्पश्टता. चिंतनाची स्पश्टता. जगण्याच्या प्रयोजनाची स्पश्टता. 
आपल्या लेखन आनी कथन शैलीची स्पश्टता. तातूंत खंयच 
संदिग्धता आसूक फावना. तातूंत खंयच पाल्हाळ आसूंक फावना. 

तातूंत खंयच उथळपण वा उखलापेपण उपकारना. लेखकान 
स्पश्टतेक कायम वेंगांबंक जाय. तेन्नाच ताचें बरप कोरीव, तोंकाळ 
आनी आटीव घोटीव तशेंच एकजिनसी जाता. 

शैली लयदार आसूंक जाय. लिरीकल. म्हज्या घरांत तीन 
पिळग्यांचे संगिताचे, साहित्याचे आनी नाटकाचे संस्कार आसात. 
त्या संचितान म्हाका भितरल्यान गिरेस्त करून 'जिणेंत गुणवत्ता 
हाडल्याच, पूण तेच वांगडा म्हजे लेखन शैलींत एक लय आपसूक 
हाडल्या. गायनांतल्या स्वरांत जशे स्वरकण आसतात तशेच 
तरेचे शब्दकण लेगीत निबंद गीत, कथा, नाटक, एकांकी वा 
हेर संवाद बरयतना कशे आसचे हाचे कडेन म्हजें लक्ष वता. 
गणिताच्या अभ्यासान म्हज्या बरपाक मुदयेर थीक कशी उतरांची 
मांडावळ करपी शैली हाडल्या. नाका आशिल्ले भाग टाळपाची 
आनी गाळपाची जाण, परत परत वाचून संपादन करपाची नदर ह्या 
गणितांतल्या प्रमेयांनी म्हाका साहित्याच्या बरपा खातीर दिल्या. 

वाचनान म्हज्यांतल्या व्यक्तीमत्वाक तशेंच म्हज्यांतल्या 
लेखकाक गिरेस्त केला. बरें, बरें वाचतकच जाणिवांक आनी 
संबेदनशीलतायेक व्यायाम घडटा. आकार येता. संवसारीक 
साहित्यान म्हाका नवी नदर दिल्या. आनंद दिला. जो वर्णन करूच 
नजो. भारतीय देशी साहित्याक एक वेगळोच सुगंध आसा. तें हिंदी 
आसूं, मराठी आसूं वा अणकारिल्लें आसूं. बरयना तेन्ना हांव 
बरें बरें वाचीत आसतां. भरलां. इतलें भरलां की वाचपाक वेळूच 
उणो पडटा. हें उतरांचें बरप वाचतनाच जीण वाचपाचीय संतुळा 
सादची पडटा. मनशां आनी तांचें वर्तन वाचीत रावचें पडटा. ह्या 
निरिक्षणा वरवीं अदीक स्पश्टता मेळटा. जिणेच्या विवीध आयामां 
कडेन खोल भिडून वतकरूच अणभवसंपन्न, पकदस्त, ताकदी 
बरप घडू येता. 

बरें बरप हें उत्कट आनी उत्स्फूर्त आसता. तें भितरल्यान 

येता. तातूंत उताबीळपण वा ताकतीक उपकारना. झाडपिकें आंतेर 
गळून पडचें तशें हें बरप पिकतकच आपसूक येवंक जाय. झाड 
पालेता वा फूल फुलता, तितली ही सहज प्रक्रिया आसूंक जाय. 
धाडावन बडोवन, अडेचें पिकोवप तातूंत आसूंक फावना. तातूंत 
आनंद आसना आनी अर्थातूच वाचप्याकूय तो मेळचना. 

बरप प्रभावी आनी परिणाम सादपी आसूक जाय. नाटक एक 
सेकंद लेगीत ड्रॅग जाल्लें म्हळ्यार रेंगाळिल्लें, म्हाका आवडना. 
तें पळेतना मात्तूय वाज येवंक फावना. लक्ष, दोळे, चित्त सामकें 
खिळून उरून तातूंत बुडूक जाय. बरपूय वाचप्याचें लक्ष खेंचून, 
खिळोवन दवरपी आसचें अशें म्हाका दिसता. म्हजे यत्न सदांच 
हेच दिशेन आसतात. 

लेखकान साहित्य वाचतना कसलेच तरेचो पातसो बाळगुपाची 
गरज ना. ताणें सगले तरेचे साहित्य प्रकार वाचचे. हें जाय, तें 
नाका असली निवड ताच्यांत भितर वाड करूंक पावना. ताच्यांत जें 
कितें सांगपाक आतूर जालां ते उमींक आपणाक दिसता तें आंगलें 
जशेपरी एकांकी, कथा, नवलिका, निबंद घालून येवपाची मेकळीक 
लेखकान उदारतायेन दिवची. म्हाका हें आवडना, तें बरें लागता 
असल्यो गजाली लेखकाचे वाडीक बादक थारू येता. भोंबतणचें 
बरें वायट, शूभ अशूभ, समता विशमता, राजकारण, अर्थकारण, 
समाजकारण, जिणेंतले भौतीक तशेंच हेर थर सगल्या गजालीं 
विशीं लेखकाक गती जाय. बाकिच्यो कला ह्यो साहित्याक पूरक 
आशिल्ल्यान तांचें मुळावें गिन्यान आनी तातूंत रमप लेखकाच्या 
साहित्य विशवाक एक उबारी, उंचाय, खोलाय, आयस पयस 
लाबाय हाडटा. 

चित्रकलेंत लय आसता. संगितांत आसता. जिणेंत आसता. 
विश्वाच्या घुंवपांत ती आसा. दरेके ललीत तशेंच अभिजात 
कलेत ती प्रतिबिंबीत जाल्ली दिसता. बऱ्या साहित्यांत ती ताचो 


सात मा "क 


वेगळावं नजो असो घटक जावन येवंक जाय. ते लयेंत सादेपण 
जाय. सादेपणांत आसता सौंदर्य. तें आनंद दिता. रसिकाक आनी 
वाचप्याक वेगळ्या विश्वांत व्हरून कितें तरी नवें दिता. साहित्य हें 
कलात्मक, काव्यात्मक आनी रसपूर्ण जाय. लालित्याचे रोस तातूंत 
आसूंक जाय. विचार जाय. अणभवाचे साणीर घांसून पुसून, तर्जून 
आयिल्लें तत्वचिंतन आनी जिवनसंगीत तातूंत जाय. थंय खंयच 
सुकेपण, रुक्षपण आनी क्लिश्टपण उपकरना. ओलसाण जाय. 

उतरां परसूय संगिताच्या स्वरांक आकांताची ताकद आसता. 
तें थेट काळजांत खोल खोल रिगता. खिणा भितर आयकतल्याक 
खंय तरी वेगळे दुनियेंत व्हरून पावयता. उतरांक मर्यादा आसता. 
आख्खो सबंद चरचरीत अणभव घडला तसो उतरांनी मांडू नजो. 
उतरांनी अणकारू नजो. पितारू नजो. सांगूं नजो. लेखकाक हें 
अल्पसंतुश्टपण आनी अतृप्ती सदांच जाणवत रावंक जाय. तेन्नाच 
तो वाडूंक शकता. बरें बरें दिवंक शकता. 

कितें तरी सांगन दिसता, वांटीन दिसता हे भावनेन स्वता 
कडेन संवाद सादीत वाचप्यांक तातूंत वांटेकार करपाचे उमेदीन 
म्हजे लिखाण म्हाका एक सारकें बरयतें दवरता. हांवें मुखेलपणान 
निबंद बरयल्यात. गितां बर्‍यल्यांत. कांय कथा बरयल्यांत. तांणी 
म्हाका खुब्ब आनंद दिला. एकांकी बरयल्यांत, नाटकां बरयल्यांत, 
अणकारल्यांत. टेलिफिल्माचे संवाद, पटकथा बरयल्यात. 

नाटक हो सगल्यांत कठीण साहित्य प्रकार हें म्हाका मौलीक 
नाटक आनी अणकारीत नाटक रचतना कळत आसता. साहित्यीक 
मुल्यां आनी सादरीकरण मुल्यां हीं दोनूय मुल्यां नाटकांत आसचीं 
पडटात. नाटकाच्यो येसायो, तंत्रीक परिणाम, येसायां वेळार 
दिग्दर्शकान संवादांनी गरजे प्रमाण केल्ले बदल हातूंतल्यान हांव 
नाटकाचे रचनेचे तंत्र शिकत आसा. 

लेखक म्हणून हांवें म्हजे खातीरूच एक कोड ऑफ कंडक्ट 

घालून दिला. स्वता खातीर आचार संहिता. बरें वागप आनी दर 
दिसा म्हज्यातलें मनीसपण वाडोवप हो म्हजेच खातीरूच हांबें 
घालून दिल्लो कडक नेम. दर दिसा हांव गंभीरतायेन हे गजाली 
कडेन पळेतां. लेखक साहित्या परस व्हड जावंक शकना. जिवना 
परस तो व्हड जावंक शकचना. स्पश्टतेचो उजवाड नासत जाल्यार 
उरता तो काळोख. त्या काळखांत लेखकाक आपूण जिवना परसूय 
व्हड दिसपाचे भ्रम जावं येतात. तोच अज्ञानाचो काळोख ताका 
पतना कडेन व्हरूंक शकता. गोड आनी बरो मनीस पयलीं आनी 
लेखक मागीर. पूण दोगांचीय दर दिसा आंतरीक वाड जावप 
सामकें गरजेचें. म्हजी खटपट, म्हजी तळमळ, म्हजे उमाळे, म्हजो 
हावेस ह्याच म्हामार्गार हावें केंद्रीत केल्यात. प्रातीभ बळाचीं पांखां 
फडफडायत नव्या उंचायेर उडपी प्रयोगशील शेवण्या भशेन. तातूंत 
जें सूख, शांती आनी आनंद आसा तें उतरांनी सांगपाक मात 
म्हज्यातलो लेखक असमर्थ थारता. खरेंच ! 

सकारात्मक वृत्तीचे वातावरण 





कोंकणींत एक अर्थवाही म्हण आसा. नजो, नकळो, कळना. 
हो नायरो, नानाकार आनी नन्नाचो पाडो कितल्याशाच कामाची 
बाट लावन उडयता. एका व्यक्तीच्या रूपांत वा सामुहिक रूपांत हो 
न्हयकारी किडो लागलो म्हणटकच सगलेंच काम कुसूंक लागता. 
नितळ चक्क अशा उदकाच्या पेल्यांत जर खदोळ उदकाचो एक 
थेंब सोडलो जाल्यार सबंद उदक इबाडून वता. एकूच थेंबो पुरो 

जाता. तें उदक पिवपाचे लायकेचें उरना. 
आयज कितल्याशाच मळांचेर आमी ही न्हयकारी वृत्ती 
पळेतात. कसलेंय काम सुरू करचे पयलीं कांय जाणांक गरजे 
भायर विरोध करपाची वा दुबाव काडपाची सवय आसता. टीम 
एफर्ट म्हणजे पंगडाचे भावनेंत ही न्हयकारी वृत्ती बादा हाडटा. 
विरोध आसचो न्हय अशें न्हयूच. आसलो जाल्यार तो विधायक 
विरोध आसचो. निरोगी विरोध आसचो. तो तार्कीक आनी 
तात्वीक पांवड्यार आसचो. एकेंडेमीक ' स्वरूपाचो आसचो. 
बेठोच बिनबुडाचो न्हय. कामाचे सुवातेर उत्पादकता वाडोवप 
वा वाडयत रावप ही खंयच्याय आस्थापनाची वा कंपनीची मोख 
आसतलीच. थंय काम करपी एक मनीस जर न्हयकारी स्पंदन वा 
विचार सोडूंक लागलो जाल्यार ताचो उत्पादनाचेर परिणाम जाता. 
बाकिच्या वांगड्यांक ताचो त्रास जाता. मोख साध्य करपाक 
असली वृत्ती बादिकार जाता. 
बरें करप आनी योग्य करप हें काम करतल्याच्या हातांत 
आसता. मागीर तो नोकरी करू वा वेवसाय करू. ती गृहिणी 
आसू वा तो विद्यार्थी आसूं. तो शिक्षक आसूं वा प्राध्यापक 
आसू. खूब जाण न्हयकारी विचार आपणावन वा दुबावांचो 
घयरूव वेंगायतात आनी पयलींच चिंततात - कामाचो निकाल 
आनी परिणाम कितें जातलो? सफळ जातले काय ना? यश जाय 
तशें मेळटलें काय ना? असलें दुबावी आनी न्हयकारी चिंतन 
करपी मनीस, पूर्ण एकाग्रतेन काम करू शकना. ताकाच लागून 
तो फाव तें योगदान दिवंक शकना. वेवस्थित आनी अभ्यासपूर्ण 
नियोजन करचें. सूत्रबध्द आंखणी करची. आनी शिस्तीन कामाक 
लागचें. आडखळी आयल्यो जाल्यार? अपेस आयलें जाल्यार? 
अमूक घडलें जाल्यार? तमक्यान मदींच अमकें केलें जाल्यार? 
हे सगले न्हयकारी विचार काम करतल्याक फाव तो आनी अपेक्षे 

प्रमाण जाय तसो वावर करूक दिनात. वांगडच्या सांगात्यांच्या 
कामाचेरूय ताचो परिणाम जाता. 

एका जपानी मानसशास्त्रज्ञा असल्या न्हयकारी 
विचारबियांक कानसुलां मदलो बोवाळ अशें म्हळां. ह्या बोवाळाच्या 
रेडीयोचो आवाज मातसो उणो करात अशें ताणें अभ्यासा उपरांत 
एका सोदनिबंदांत म्हळां. तो पुरायेन बंदूय करू नजो. कारण मन 
स्वस्थ आसचना. तें एकसारकें विचार करीत आसता. फकत तो 
विचार सकारात्मक आसचो काय न्हयकारी तें आपणाच्या हातांत 
आसता. ते वटेन लक्ष दियात अशें तो मानसशास्त्रज्ञ शिटकायता. 
मन हें आडांगी आनी मस्त्या भुरग्या परसूय चंचल आसता. ताका 
दिशा दिवपाचो सराव करीत रावचो पडटा. 

सकारात्मक विचारसरणी विधायक आनी पोशक वातावरण 
तयार करता. हयकारी विचार बरी स्पंदनां तयार करतात. उदकान 
भरिल्ले तळयेंतल्या शांत थीर उदकांत जर एक गुंडो उडयलो 
जाल्यार ताचे पसून कितलीशींच वाटकुळया आकाराची वलयां 
मुखार मुखार वचत रावतात. ह्या वलयांच्या प्रवासाक अंत आसना. 
सबंद तळीभर हीं वर्तुळाकार वलयां प्रसारीत जायत वतात. वचत 
रावतात. कसलोय बरो विचार अशेच तरेन सरभोंबतणी वलयांकीत 
जायत रावता. तातुंतल्यान बरेंच घडटा. 

सकारात्मक आनी हयकारी वृत्ती एका व्यक्तीची भलायकी 
बरी दवरता. शारिरीक, मानसीक आनी भावनीक तीनुय पांवडयार 
एक व्यक्ती जेन्ना घटमूट आनी तंदुरुस्त उरता तेन्ना तो घरांत, 
समाजांत, नोकरी धंदो व्यवसायांत भरीव योगदान दिवक शकता. 
हयकारी चिंतनाच्या प्रवाहांक पोसवण दिवपी व्यक्ती अदीक काम 
थोड्या वेळा भितर पुराय करुंक शकता. आनी ताचें हें काम 
प्रभावी आनी सफळ थारता. कारण ताची उर्जा सांठून उरता आनी 
बऱ्या विचारांक लागून उमेदीचें नुतनीकरण गतीमान पांवड्यार 

जायत आसता. 
रड, पिरंगण, नानाकार, आळसाय हे सगळे न्हयकारी 
विचारांचे बायप्रॉडक्ट. हुस्को आनी तोय बी अतार्किक हे न्हयकारी 
विचारांतल्यान उप्रासतात. तांकां वेंगायल्यार विघातक वृत्तीचेच 
विचार वेंगायतल्या भितर साचत वतात, वाडत वतात. असल्या 
न्हयकारी विचारांचो काळोख पयस करपाक सकारात्मक आनी 
हयकारी चिंतनांच्या उजवाडाक एकसारकी मेकळीक दित रावंक 
जाय. ते खातीर वेगळे प्रयास आनी वेगळी प्रॅक्टीस हांची नेमान 
आनी सातत्यान गरज आसा. चलप, धांवप, जॉगिंग आनी व्यायाम 
जसो शरीर घट दवरपा खातीर करतात, तसोच मनातल्या न्हयकारी 
विचारांची चरबी पयस करपाक व्यायाम नाका? सकारात्मक बऱ्या 
विचारांचो सांगात एकसारखो दवरपाची कला ते खातीर विकसीत 
करीत रावची पडटा. मनाक बऱ्या विचारांचो सांगात दित रावचो 
पडटा. 
सगल्याच मळाचेर, सगल्या कामांनी हयकारी विचारांक 
चालना दिवप गरजेचें. सकारात्मक आनी हयकारी विचार 
सगळ्यांचोच आत्मविश्वास वाडयतात. उर्जा मोठया प्रमाणात 
एकठांय करुन म्हळ्यार एनर्जीची बेरीज करुन जशी सिनर्जी तयार 
जाता, तसोच परिणाम बऱ्या हयकारी विचारांच्या साखळे वरवीं 
जनसमूहांत जाता. सकारात्मक आनी हयकारी विचार करीत रावन 
हे संस्कार रूजोवपी विचारांची चळवळ कायम चालूच दवरपाक 
जाय. सगळ्या पावड्यार. 
सकारात्मक विचारसरणी मनशाची व्यक्तीगत पांवड्यार 
प्रगती सादताच तशेच ताच्या योगदाना पसून घडपी सामुहिक आनी 
समाजीक उदरगत नेटान मुखार व्हरता. हाकाच लागून वेवस्थापन 
वा प्रशासन वा संघटन ह्या क्षेत्रात सकारात्मक विचारसरणेक म्हत्व 
दितात. सकारात्मक विचाराची शक्त सगळे तरेचो ताण पयस 

करता. ते वरवीं थारायल्लें कार्य वेळार पुराय करपाक सुटसुटीतपण 
येता. 

'बीं तशें भात' अशी एक ओपार आसा. विचारांचीं, 
चिंतनांची बियां लेगीत अशींच आसतात. जशे विचार तसो 
घडिचार. विचारांचीं बियां जतनायेन घालचीं पडटात. तातूंतल्यान 
शेत तरतरतलें, तें बरें आसूंक जाय. ते खातीर आयज रोवणी जाता 
तीं बियां बरीं आसूंक जाय. न्हयकारी विचारांची नडणी करीत 
रावची पडटा. प्रॅक्टीस ती. नेमान करीत रावपाची. 

सराव करून प्रावीण्य मेळोवप कठीण न्हय. ही आसा एक 
देखदिणी कथा. एका गांवांत एक तिरादोर आयलो खंय. मोटो 
कुशळ आनी हशार. ताणें लोकांक जी कला दाखयली ती पळोवन 
सगलेच तटास जाले. आपल्या धोणवा वरवीं तो कोणेंय सांगलां 
ते मोखीचेर कांयच न्ही करून ढाम्म करून पयल्याच धपक्याक 
लक्ष्य भेदतालो. ताचो नेम चुकच नासलो. गांवांतले लोक गर्दी 
करून जमले आनी पळेत उरले. एकलो मात फाटल्यानच्यान हांसत 
रावलो. किटकिटत रावलो. ह्या तिरादोराक माह्ली तिडक. सगले 
ताळयो मारून आपली तोखणाय करतात. हो मात बकच्छायो 
करता. ताणें लागीं येवन हांसतल्याक विचारलें - 'तू कित्याक 
हांसता? म्हजे कलेचे तुका मात्तूय मोल ना?' हांसतल्यान जाप 
दिली - 'तूं कितें मोटें गगन करता? खेळ तो. प्रॅक्टीस केल्यार 
कांयच न्ही तें'. 

आतां हांव तुका आनी ह्या लोकांक एक करामत दाखयता. 
पळेयात. 

ताणें हांसतूच एक बाटली हाडली. रिती. बाटलेचेर मदीं 
छिद्र आशिल्ले एक नाणें दवरलें. हाडली एक तेलाची गिंडी. खूब 
उंचाबेल्यान ताणें ती गिंडी वयल्यान ते रिते बाटलेंत रकोवपाक 
सुरवात केली. नाण्याच्या मदल्या बुराकांतल्यान तेलाची धार भितर 

वचपाक लागली. एक्कूय थेंबो गळय नासतना. 

हांसतूच ताणें सगल्यांक विचारलें - 'आतां तुमी अशे 
तरेन गिंडयेंतलें तेल रिते बाटलेंत ओतोवन दाखयात. एक्ूय थेंबो 
गळयनासतना....वा भायर ओतय नासतना'. तिरादोरा सयत 
सगलेच अजापीत जाले. निरूत्तर जाले'. 

तात्पर्य - प्रॅक्टीस जाय. रियाज जाय. विचारांचें ऑडिट 
करीत रावपाची आनी तांकां हयकारी मार्गान निटायेर हाडून योग्य 
दिशा दिवपाची. हयकारी विचार, व्यक्तीची उदरगत सादतात. 
मुखार वचपाक ताका उर्मी आनी उर्जा दितात. हयकारी विचार 
समुहाक उर्बा दितात. हयकारी विचार सृजनात्मक वावराक नेट 
हाडटात. काम करतल्याचें चैतन्य वाडयतात आनी हें उत्साही 
वातावरण समाजांत सरभोंवतणी पातळायतात. देखून येवकार 
दिवया, हयकारी विचारांक. आयच्यान न्हय. आतांच न्हय. आत्तां! 


त ्ससअसअसअलअwv्अ् अ -- --््a््् — ् िलूल—¬_™\_D\Y3y———— 

हांव... हांव... आनी हांवूच ! 





हांव... 

गंव... 

म्हाका दिसलें तो कविता म्हणटा. आमचे अल्प बुध्दीक 
कठीण आनी अनाकलनीय लागता अशी कविता आसूंये. 

हाव 


कोंबी म्हाका खातली... 

कविता सोंपली दिसता ताची. कारण परत परत तो त्या 
कवनाचें आवर्तन घोळोवन घोळोवन घेत रावलो. 

इतल्यान एकल्यान म्हाका शिटकायलो. 'सायबा, ती 
मुक्‍तछदांतली वा हालींसराची गूढ, गहन, खोल कविता बी कांय 
न्ही. ताका जडला भयरो जोळोप. तो स्वताक गंव समजता. 
गंवाचो दाणो. खऱ्यांनीच. कोंबी आपणाक खातली हाची ताका 
जाल्या भिरांत. ताका कितलो समजायलो, आरे तूं मनीस. च्यॅ. तो 
कसोच आयकना. हांव गंवाचो दाणोच म्हण आपलो समज करून 
घेवन बसला'. 

अखेरेक खंय तें प्रकरण हाता भायर गेलें. ताका व्हेलो 
मानसोपचारतज्ञा कडेन. त्या दोतोरानूय असली केस केन्ना 
हाताळूंक नाशिल्ली. तोवूय गोंदळळो. नाना परीन ताणें ताची 
सायकोएनलीसीस केली. ताका उपदेश केलो. ब्रेन वॉशींग केलें. 
च्य. तो एकूच म्हणत रावलो. हांव गंवूच. कोंबी म्हाका खातली. 
दोतोर खरशेलो. निरशेलो. पूण मोटे चिकाटेन ताणें यत्न चालू 
दवरले. दोन वरसां ताचीं सेशनां सुरू आशिल्लीं. आनी.... 
आनी... आनी एकदांचो दोतोर यशस्वी जालो. 

'तू कोण ?' कालच्या सेशनात दोतोरान ताका विचारलें. 

'हांव मनीस'. 

शाब्बास. तूं कोण?' दोतोरान हर्शवायू जाल्ले वरी परत 
विचारलें. 

'हांव मनीस.' 

दोतोरान आनीक एकदां विचारून निश्चीत केलें आनी ताका 
डिस्चार्ज दिल्ल्याचीं कागदा सायन केलीं आनी फायल गुटलायली. 
तो गेलो. घुस्पागोंदळाची केस सुटावी जाल्ल्याचे खोशयेंत दोतोर 
गुंग जालो.... 





रा emo 


आनी... आनी... दोतोराचो तो पेशंट अर्द वरान परत 
आयलो. दोतोर अजापीत जालो. 

'आरे, कितें विसरलो बी हांगा ?' 

'ना दोतोर.' 

“मागीर कितें जालें तर ?' 

'तशें न्ही. हांव मनीसूच. पूण कोंबयेक सांगला मूं हांव 
मनीस म्हण ?' 

दोतोरान कपलार मारलो हात! 


पळोवपाक गेल्यार हो विनोद कसो दिसूं येता. पूण म्हाका 
दिसना. म्हाका तो एक दृश्टांत कसो दिसता. सिम्बॉलीक पांवड्यार 
तातूंत खूब अर्थ भरला अशें दिसता. आपूण खऱ्यांनीच जो कितें 
आसा ताची जाण नासतकच त्या मनशा भितर गोंदळ उप्रासता. 

कोण आपणाक लेखक समजता. कोण आपणाक कवी 
समजता. कोण आपणाक संगीतकार वा गायक समजता. कोण 
आपणाक आपुणूच सगळें जाणा अशें समजता. तेंवूय समजूं येता. 
आपुणूच सगलें जाणा आनी तूं कांयच नकळ, आपुणूच तो शाणो 
आनी तूं बोडो असो गैरसमज करून घेवन दुसऱयाक कुसकुटावंक 
लागता. 

स्वताविशींची स्पश्टता नासतकच हें घडटा. म्हणजेच 
आपूण गं समजतकच जो भ्रम जालो तशेंशें घडूक लागता. 
त्या गंवाची पिडापीड बाकिच्यांक जाता. असलो मनीस दुसऱ्याचे 
कितेंच आयुकपाक तयार आसना. तूं तांचे कडेन दोन मिनटां 
उलोवबपाचो यत्न कर. तीस सेकंद जावचे पयलींच तुका ते 
उलयतना मदींच कातरतले. मदींच उलयतले. आनी तुवें जें कितें 

तीस सेकंद उलोवपाचो यत्न केल्लो तें आयकुचेच ना. कारण तूं 
उलयतना तो गंव चिंतता. तुजेकडेन कितें उलोवचें तें बा भलतेंच 
कितें तरी... कांय गंवांक उलोवपाचें आसचना. ते फकत वाद 
घालुकूच शिवंशिंवतात. तांकां संवाद नाका आसता. जाय आसता 
फकत वाद. जाका संवाद जाय आसता, तो तुजे म्हणणें लक्ष 
दिवन आयकता. मागीर आपूण उलयता. तुजें एक मिनिट लेगीत 
तो आयकना, हाचें कारण म्हळ्यार तो गंव कसो भ्रमिश्टावस्थेंत 
आसता. मन थीर आसना. संवादांत उलोवचे परसूय आयकप ही 
एक व्हड कला आसता, हैं भ्रमिश्ट गंवांक कळना. समजिकायेन 
खूब कितें सुटावें करू येता. निर्मळ भासाभाशे वरवीं खूब किते 
साध्य करू येता. पूण तें घडना हें खरें. ताकाच लागून आयजूय 
संवसारांतल्या कितल्याशाच वाठारांनी गोरा सुरू आसात. घरांत 
घरांतल्यां कडेन, शेजाऱ्यां कडेन, देशांदेशां मदीं. मनीसूच मनशाक 
मारून खायत आसा. | 


एकदां एक वागाचें पील चुकून रानांत बोकड्यांच्या कळपांत 
रिगलें. घुस्पून तातूंत पावलें. राखण्यान सांजे सगळ्या कळपाक घरा 
हाडटकच ताच्या लक्षांत बोकडेच्या पिलां भितर एक वागाचें पील 
आयिल्ल्याचें ताका कळळें. सेवा भावनेन राखण्यान त्या अनाथ 
पिलाची कुयदाद.घेवपाचें थारायलें. सदांच तो त्या वागाच्या पिलाक 
हेर बोकडे पिलां वांगडा रानांत चरपाक व्हरपाक लागलो. एक दीस 
रानांतले तळये लागसार बोकड्यो चरता आसतना अकस्मात एका 
वागान डरकाळी घाली. ती गरड आयकून बोकड्यो आनी पिलां 
जीव आसल्यार भीक मागून खायन म्हण पळपाक लागलीं. वागा 
पिलाचेर इतले तीव्रतेचे वागरें पडूक नाशिल्लें. अखेरेक जिवाक 

कितें तरी धोको आसा हें कळून तेंवूय त्या बोकड्यां फाटल्यान 
पपा काडूंक वतालें, इतल्यान..... घो करून वयल्या धडे वयल्या 
वागान ताचे मुखार उडकी मारली. पील भिलें. पळून वचूंक सोदुंक 
लागलें. 

'पिसांटा, तूं पळटा कित्याक?' वागान आवाज चडयलो. 

'तूं म्हाका खातलो.' पिलान म्हळें. 

"हांव मनीस तर? मनीस मनशाक खाता. हांव तुका खावक 
शकना शाण्या . हांव आनी तूं एकाच कुळांतलीं'. 

पील आनीक आबूज जालें. 

वाग सांगूंक लागलो. “हांव ते तळयेर उदक पिवपाक 
आयिल्लों. यो तुका दाखयतां.' अशें म्हणत वागान त्या पिलाक 
तळये म्हऱ्यांत व्हेलें. 

भितर व्हांवपी उदकांत तुजें प्रतिबिंब पळे. वागान पिलाक 
सांगले. 

पिलान उदकाच्या हारशांत पळेलें. आपणाचें आनी वागाचें 
आंग एकाच भशेन आशिल्लें. मिश्यो, आंगावेले पटे, सगळें सगळें 
एकाच भशेन. पिलाक आपल्या स्वरूपाचो बोध जालो! 


x 


आपलें स्वरूप कितें, आपूण कितें, हें जाका कळ्ळां तो 
आपणाक गंव समजना. तो आपणाक बोकडे पिलूय समजना. 
कोण आपणाक गिळीत हो भंयूय ताका आसना. दोन दोळ्यांनी 
सगळें जग पळोवं येता गा सायबा. पूण तें जग पळोवपी दोन दोळे 
स्वताक पळोवंक शकनात. व्हडल्या वागान धाकल्या पिलाक 
हारसो दाखयलो. ताच्या रूपाचो खरो साक्षात्कार घडयलो. तो 
जेन्ना घडना तेन्ना मनीस अज्ञानातल्या तरेतरेच्या भ्रमांत झळपेत 

रावता. तो अस्थीर आनी अशांत उरलो म्हणुनूय फरक पडना. 
हांव, हांवूच, हांबें हें केलें... हावें तें केलें... तुवें कितें केलें ? तुवें 
हें करूंक जाय... तुमी तें करूक जाय... अशें दुसर्‍्यांक सांगत तो 
पिडूंक लागता. असुरक्षीत भावनेन ताची आवतिकाय अशी जाता! 

मारेकरी परवडले, धपक्याक मारून तरी उडयतात. पूण गंवा 
सारके भ्रमिश्ट जावन कांय जाण जेन्ना वेगवेगळ्या मळाचेर आपली 
मिडियाँक्रीटी घेवन तरतरपाक लागतात, तेन्ना तें स्लो पॉयजन 
सगले य॑त्रणेक वळवळायत रावता. मारियना! 

गंव कदीम काळा सावन आशिल्ले. आसात. आसतले. कांय 
बरड लागिल्ले. काय पोके. तरेतरेचे. अशे कितलेशेच गंव वेळ 
नावाच्या कोयरा लातांत वचत आसात. तातूंत नाच्च जावचे आदीं 
ते स्वताचें जिणें हराम करून सोडटात. खूब खूब क्षेत्रांचे लुकसाण 
करून सोड़टात. 

सुरवातीक सांगिल्ली, स्वताक गंव समजतल्याची काणी 
हांवें हालींच एका इंग्लीश पुस्तकांत वाचली. तातूंतलें शाणेपण 
समजल्ल्यान निदान तूं तरी गंवाचो दाणो जावं नाका रे पापया, 
असो आवाज कानसुलां कडेन तंबोऱ्या भशेन एकसारको येवंक 
लागलो. 


आतांची गजाल न्ही ही. खूब खूब वरसां आदली. सॉक्रेटीस 
नांवाचो शाणो, बुदवंत मनीस ग्रीसांतल्या अथेन्स शारांत रावतालो. 
तो भोंवतणच्या भ्रमिश्टांक एकूच गजाल सांगत आशिल्लो. 'तुमी 
तुमकां जाणून घेयात.' खूब जाणांक आपूण म्हणजे फकत शरीर 
अशें दिसतालें जावंये. सॉक्रेटीस सत्याच्या हारशांत स्वताक जाणून 
घेयात, अशें कितें तरी सांगतालो तें तांकां कळ्ळेंचना. 

कारण चडशे स्वताक हांव अमको, हांव तमको अशेंच कितें 
तरी समजताले. आयकप हें तर तांच्या होलमांत नाशिल्लेंच. 


*** 


अथेन्सांतलो तेन्नाच काळ आनी आयज हातूंत व्हडलोसो 
फरक ना. आपूण खरो जो कोण आसा तें समजनासतना स्वताक 
कोण तरी भलतोच समजून, स्वताचेर येतीश्ट प्रेम करीत, दुसऱयांक 
जे पिडटात तांचे मदीं रावन निस्तर काड़प सोपें न्हय. तकली थंड, 
शांत दवरून जियेवपाची कला ती. 

हे कलेचे मंत्र, तंत्र आनी उपाय सद्या तरी तीन रूपांत 
दिसतात. 

आपणें स्वताक गंवाचो दाणो समजूंक लागतकच स्वताक 
निटायेर हाडप. 

दुसरो - भ्रमिश्ट गंवा पसून शादूर रावप. तांच्या दगदगां 
पसून युक्ती सादून स्वताचो बचाव करप. 

आनी तीन, खूब म्हत्वाचे - शेणिल्ल्याक आपूण शेणला 
हें केन्नाच समजना. अती शाण्याक म्हणल्यार जो आपणाक गंव 
समजता ताका केन्नाच तूं मनीस, गंव न्हय हें सांगपाक वेळ आनी 
उर्जा खर्च करूक फावना. कारण अखेरेक 'कोंबयेक सांगलां मूं ?' 
अशेंच तो विचारतलो. शादूर रावंक जाय. भ्रमिश्ट गंवां मदीं 
चिड्डून तुजें पीठ जावपा पसून राखण करपाक! 

